

Geografiya • 7

Ulıwma orta bilimlendiriw mektepleriniň 7-klası ushın sabaqlıq

J A Ñ A B A S I L I M

Ózbekstan Respublikası Xalıq bilimlendiriw ministrligi tárepinen baspaǵa usınıs etilgen



Tashkent—2022

**УО'К 91(075.3)****KBK 26ya72****G 40**

Avtorlar:

M.T. MIRAKMALOV, SH.M.SHARIPOV, M.M.AVEZOV, M.T.HOJIYEVA**Redaktorlar:**

V.A.Rafiqov — Özbekstan İlimler akademiyası Seysmologiya direktori, geografiya ilimleri doktorı (DSC)

N.R.Alimqulov — Nızamiy atındaǵı TMPU Geografiya kafedrası docenti, geografiya ilimleri kandidati

R.A.Ibragimova — Mırza Ulıgbek atındaǵı ÓzMU Tábiyyiy geografiya kafedrası docenti, geografiya ilimleri kandidati

Sh. E. Usmanov — Ferǵana walyatı Ferǵana qalası 2-IDUM joqarı kategoriyalı geografiya páni muǵallimi

D. K. Oxunjonova — Tashkent qalası Almazar rayonı 278-mekteptiń geografiya páni muǵallimi

Kartalar geografiya ilimleri kandidati, docenti **A. Ibragimova** redaktorlıǵında berildi.

Geografiya [Tekst]: 7-klass ushın sabaqlıq / M.Mirakmalov [hám basq.]. – Tashkent: Respublika bilimlendiriw orayı, 2022. – 176 b.

ISBN 978-9943-8370-9-6

SHÁRTLI BELGILER:

— tayanış túsinik hám atamalar



— bilimlerdi jedellestiremiz



— bul qızıq!



— QR kod



— soraw hám tapsırmalar

Respublika máqsetli kitap qorı qarjıları esabınan basıp shıǵarıldı. Original maket hám dizayn konsepsiyası Respublika bilimlendiriw orayı tárepinen islendi

ISBN 978-9943-8370-9-6

© Respublika bilimlendiriw orayı, 2022



MAZMUNÍ

Sóz basi.....5



I BAP. KIRISIW	6
1.1. Geografiya páni haqqında túsínik	6
1.2. Geografiyalıq ashılıwlар hám házirgi zaman geografiyası.....	8

II BAP. GEOGRAFIYALÍQ KARTALAR11

2.1. Geografiyalıq kartalar.....	11
2.2. Geografiyalıq koordinatalar	14
2.3. Masshtab.....	16
2.4. Ámeliy shınığıw.....	18



III BAP. GEOGRAFIYALÍQ QABÍQ 19	
3.1. Geografiyalıq qabıqtıń shegaralari, ózgeshelikleri.....	19
3.2. Geografiyalıq qabıqtıń rawajlanıw basqıshları	21
3.3. Litosfera hám oní häreketleri	24
3.4. Jerdiń klimat poyasları	28
3.5. Landshaftlar	31
3.6. Jer júzi xalqı hám oní tábiyatqa tásiri	34

IV BAP. DÚNYA OKEANÍ.....36

4.1. Dúnya okeanı hám oní bólimleri	36
4.2. Dúnya okeanı túbiniń geologiyalıq dúzilisi hám relyefi.....	40
4.3. Okean suwinıń ózgeshelikleri	42
4.4. Okean baylıqları hám olardan paydalaniw	45
4.5. Ulıwmalastırıwshı sabaq.....	47



V BAP. MATERIKLER HÁM OKEANLAR TABIYATÍ.....49

Afrika materigi49

5.1. Geografiyalıq ornı hám izertleniwi	49
5.2. Geologiyalıq dúzilisi, relyefi hám paydalı qazılmaları	52
5.3. Materik klimatınıń ózgeshelikleri. Klimat poyasları.....	55
5.4. Afrika materiginiń ishki suwları	58
5.5. Ámeliy shınığıw	61
5.6. Materikiń tábiyat zonaları	62
5.7. Tábiyyiy geografiyalıq úlkeleri. Materik tábiyatına insanniń tásiri.....	66
5.8. Atlantika okeani.....	69
5.9. Hind okeani.....	72
5.10. Ámeliy shınığıw	74
5.11. Ulıwmalastırıwshı sabaq	76

Avstraliya materigi78

5.12. Geografiyalıq ornı, izertleniwi, geologiyalıq dúzilisi, paydalı qazılmaları hám relyefi	78
5.13. Klimati, ishki suwları hám tábiyat zonaları	81
5.14. Materik xalqı hám oní tábiyatqa tásiri.....	85
5.15. Ulıwmalastırıwshı sabaq	87
5.16. Tinish okeani.....	89
5.17. Okeanía	92
5.18. Ámeliy shınığıw	95



**Antarktida materigi 96**

5.19. Geografiyalıq orni, izertleniwi, geologiyalıq dúzilisi, paydalı qazılmaları, relyefi.....	96
5.20. Klimatı hám organikalıq dúnyası.....	100

**Qubla Amerika materigi 103**

5.21. Geografiyalıq orni, izertleniwi, geologiyalıq dúzilisi, paydalı qazılmaları, relyefi.....	103
5.22. Klimatı hám ishki suwları.....	107
5.23. Ámeliy shiniğıw.....	111
5.24. Qubla Amerika tábiyat zonaları hám báalentlik poyasları	112
5.25. Tábiyyiy geografiyalıq úlkeleri. Xalqı hám onıń tábiyatqa tásiri.....	116

**Arqa Amerika materigi 120**

5.26. Geografiyalıq orni, izertleniwi, geologiyalıq dúzilisi, paydalı qazılmaları, relyefi.....	120
5.27. Arqa Amerika klimatı hám ishki suwları.....	124
5.28. Arqa Amerikanıń tábiyat zonaları hám báalentlik poyasları	129
5.29. Ámeliy shiniğıw.....	132
5.30. Tábiyyiy geografiyalıq úlkeleri. Xalqı hám onıń tábiyatqa tásiri.....	134
5.31. Arqa Muz okeanı	138
5.32. Ulıwmalastırwshı sabaq.....	141

**Evraziya materigi 143**

5.33. Evraziyanıń geografiyalıq orni, izertleniwi	143
5.34. Geologiyalıq dúzilisi, paydalı qazılmalar. Relyefi.....	147
5.35. Evraziya klimatı.....	151
5.36. Evraziyanıń klimat poyasları	154
5.37. Evraziyanıń ishki suwları	156
5.38. Ámeliy shiniğıw.....	159
5.39. Evraziyanıń tábiyat zonaları	160
5.40. Evraziya xalqı hám onıń tábiyatqa tásiri.....	164
5.41. Evraziya aymaǵınıń tábiyyiy geografiyalıq úlkelerge bóliniwi	165
5.42. Ámeliy shiniğıw.....	167
5.43. Ulıwmalastırıwshı sabaq.....	168

Qosımshalar 170**Túsindirme sózlik 174**



SÓZ BASÍ

Aziz oqıwshılar! Siz usı jıldan baslap jańa pán — Geografiyanı úyreniwdi baslaysız. Bul pán ana planetamız — Jer tábiyatı haqqındaǵı bilimlerinińizdi jánede bekkemleydi. Jer betindegi úlken suwlı hám qurǵaqlıqtan ibarat — materikler hám okeanlar, olardıń bölimleri tábiyatı, olarda júz berip atırǵan ózgerisler menen tanıstırıdı. Bul sabaqlıqtı oqıw arqalı siz materikler hám okeanlardı úyrengengen sayaxatshılardıń iskerligi, túrli materikler klimati, suwları, tábiyat zonaları, okeanlar hám olardıń úlken bölimleri — teńizler, qoltıq hám buǵazlar tábiyatı menen jaqınnan tanısasız. Olardı biliw, taliqlaw bolsa elimiz tábiyatında baqlanıp atırǵan ózgerislerdi túsiniwińizge, olardı taliqlaw keleshekte Jer beti hám mámlekетimiz tábiyatında júz beriwi múmkın bolǵan ekologiyalıq hám geoekolgiyalıq mashqalalardıń aldın alıwǵa tayarlıq kóriwde sizge jolbasshi boladı. Balalar! Siz keleshek izertlewshilerisiz! Tábiyatta júz beretuǵın proceslerdi puxta úyrenip, olardı taliqlaw sızdegi izertlewshilik kónlikpeleriniń bekkemleniwine xızmet etedi. Sabaqlıq bes baptan ibarat. Birinshi bapta geografiya páni hám onıń tarmaqları, áyyemgi hám házirgi zaman geografiyalıq izertlewleri, olardıń mazmuni, zamanagóy geografiyalıq izertlewlerdiń tiykargı baǵdarları menen tanısasız.

Ekinshi bapta geografiyanıń “ekinshi tili” esaplanǵan geografiyalıq kartalar, olardıń

túrleri hám kartlardan paydalaniw, geografiyalıq koordinatalar, olardan kúndelikli turmısta paydalaniw máseleleri menen tanısasız. Sabaqlıqtıń úshinshi babı geografiyalıq qabıq, onıń dúzilisi hám ózgeshelikleri, geografiyalıq qabıqtıń rawajlanıw basqıshları haqqındaǵı qızıqlı maǵlıwmatlardı ózinde jámlegen. Onı úyreniw arqalı siz planetamız — Jer tábiyatının házirgi jaǵdayı qanday rawajlanǵanlıǵı haqqında bilimlerge iye bolasız.

Tórtinshi babın úyreniw arqalı siz planetamız klimati, qurǵaqlıqtı suw menen támıynlewde qatnasiwshı Dúnya okeanı, teńizler, olardaǵı suwdıń ózgeshelikleri hám materikler tábiyatı qáliplesiwinde okeanlardıń áhmiyeti haqqında bilip alasız.

Sabaqlıqtıń besinshi babında hár bir materik hám okeanlardıń izertleniwi, materiklerdiń geografiyalıq ornı hám ózine tán ózgeshelikleri, geologiyalıq dúzilisi, klimati, ishki suwları, topıraqları, ósimlik hám haywanat dýnyası, landshaftları hám materik tábiyatına insanniń tásiri, buniń nátiyjesinde júzege keletuǵın ekolgoiyalıq mashqalalar hám olardı saplastırıwdıń geografiyalıq tiykarların úyrenesiz.

Bul sabaqlıqtı puxta úyreniń, sorawlarǵa erinbey juwap beriń, qızıqlı maǵlıwmatlardı eslep qalın. Bular sizdi keleshekte zamanagóy bilimlerdi tereńrek iyelewińizge járdem beredi. Ilim shıńlarına shıǵıwǵa asığıń, aziz oqıwshılar!




I BAB KIRISIW



Geografiya, geograf, tábiyyiy geografiya, tábiyattı qorǵaw, tábiyat baylıqları, materikler hám okeanlar tábiyyiy geografiyası.



1. Geografiya pánı haqqında qanday túsinikke iyesiz? Sizińshe, ol neni úyrenedi?
2. Geografiyalıq bilimler ne ushın zárür, dep oylaysız?



Eratosthen

1.1. Geografiya pánı haqqında túsinik

Geografiya hám onıń tarawlari haqqında túsinik. Geografiya júdá áyyemgi pán. B.e.sh. III ásirde grek alımı Eratosfen «**Geografika**» atlı kitabın jazıp, usı pánge tiykar salǵan. Grekshe «geo» — Jer, «grafo» — jazaman degen mánisti bildiredi. Demek, «Geografiya» sózi «Jerdı súwretlep jazaman», «Jerdıń súwreti» degen mánisti ańlatadi.

Geografiyanıń úyreniw obyekti – geografiyalıq qabıq. Ol Jer planetasınıń ózine tán qabığı. Bul haqqında siz keyingi temalarda tolıq úyreniwińiz múmkın.

Geografiya jer júziniń tábiyatı, xalqı hám onıń xojalığın adamlardıń tábiyattan paydalaniw hám onı qorǵaw máselelerin úyrenetuńın pán bolıp esaplanadı. Geografiya menen shuǵıllanatuńın adamlardı **geograflar** dep ataymız.

Uzaq waqtqa shekem geografiya jer betiniń tábiyatın, xalqı hám ayırim mámlekетlerdiń xojalığın súwretlep jazıw menen shuǵıllanıp kelgen. Geograf-sayaxatshılar jańa jerlerdi, teńiz hám okeanlardı ashti. Biraq, jer júzin súwretlew, jer sharımızdıń úlkenligin anıqlaw, kartasın dúziw ushın birneshe míń jıllar kerek boldı.

Geografiya pánı rawajlanıp barǵan sayın onda bir qansha tarmaqlar qáiplesti (1-súwret).

Tábiyyiy geografiyanı úyreniwdiń áhmiyeti. Tábiyyiy geografiya jer júzi tábiyatınıń jaǵdayı, onıń ózgeriwi, júz beretuńın tábiyyiy qubılıslardı, tábiyattan paydalanganda nelerge itibar beriw zárúrligin úyrenedi. Sonıń ushın siz, áziz oqıwshılar, tábiyyiy geografiyanı bastan-aq puqta úyreniwe häreket etiń..

Insan jasawı ushın zárür bolǵan barlıq nárseni — hawa menen suwdı, ažıq-awqat hám paydalı qazılmalardı tábiyattan aladı. Olar úy-jaylar, zavodlar, qalalar quradı, kánlerdi ashadı, gálle, paxta hám basqa eginler egedi, bağlar jaratadı, sharwa malların baǵadı. Tábiyat baylıqlarınan nátiyjeli paydalaniw, onı qásterlep qorǵaw ushın, álbette, geografiya pánin júdá jaqsı biliw zárür.

Tábiyyiy geografiya jer júzi yaması onıń bir ornınıń tábiyatına sıpatlama beriw menen shegaralanbaydı. Tábiyyiy geografiya jer sharımız tábiyatınıń ne ushın hár qıylı bolıw sebeplerin túśindiredi. Mısalı, shól zonalarında jawın-shashınnıń az,



tawlı aymaqlarda kerisinshe, kóp bolıwin, tawlardıń basında jáziyrama jazda da qarlar erimeytugınlıǵın, ayırım orınlarda jıl boyı hawa rayı birdey — issı bolıwin; basqa aymaqlarda bolsa tórt máwsim anıq almasıp turıwin túsinidirip beredi.



1-súwret. Geografiya páni hám onıń tarmaqları


Sonday-aq, tábiyat «kámbaǵallasıp» ketpewi, pataslanbawi, jerlerdi kebir basıp, topıraqtıń ónimdarlığı páseymewi, dáryalar qurıp qalmawı ushin tábiyattan, onıń baylıqlarınan qalay paydalaniw kerek, qanday jumislardı ámelge asırıw zárúr, degen sorawlarǵa da juwap beredi.

Siz, 7-klasta tábiyyiy geografiyanıń júdá áhmiyetli bólimi—«**Materikler hám okeanlar tábiyyiy geografiyası**» úyrenesiz. “Materikler hám okeanlar tábiyyiy geografiyası” sizdi jer júziniń tábiyatı, qurǵaqlıq hám suwlardıń bólistiriliwi, hár bir materikiň geografiyalıq ornı, relyefi, klimati, suwları, tabiyat zonaları, materikler xalqınıń tábiyatqa tásiri hám onıń áqibetleri, okeanlardıń ózine tán qásiyetleri hám okean aǵıslarınıń materikler tábiyatına tásiri, onıń nátiyjesinde júzege kelgen landshaftlar, olardan aqılǵa muwapiq paydalaniw jolları menen túsinidireti.



Soraw hám tapsırmalar

- 1 Tábiyyiy geografiyanı úyreniw kúndelikli turmısta qanday mashqalalardı sheshiwge járdem beredi?
- 2 Geografiya neni úyreniwi haqqında shańaraǵıńız aǵzaları menen pikir almasıń hám túsiniklerińizdi dápterińge jazıp qoyıń.
- 3 Geografiya pániniń tarawları haqqında maǵlıwmat toplań hám tómendegi sxemanı tolkırwǵa háreket etip kóriń.





Geografiyalıq ashılıwlар, materik, kontinent, ekspediciya, geografiyalıq izertlewler, jasalma joldas, geografiyalıq xabar sistemalarы.



1. Insánlar áyyemde jerdi qanday kóz aldına keltirgen?
2. Jerdi hár túrli haywanlar kóterip turadı, degen pikirge qanday qaraysız? Sonday boliwi múmkinbe?


1.2. Geografiyalıq ashılıwlар hám házirgi zaman geografiyası

Insan turmisi tábiyat penen baylanıslı bolǵanı ushın adamlar áyyem zamanlardan-aq ózleri jasaǵan jeriniń tábiyatın jaqsı biliwge háreket etken. Keyin ala qayıqlar, jelqomlı kemeler soǵıp, teńizlerde júzgen, jańa jerlerdi ashqan. Barǵan jerleriniń tábiyatın, adamlardıń jasaw jaǵdayın súwretlep jazǵan. Ózleri jasaytuǵın orınnıń hám de barǵan jerleriniń eń ápiwayı kartaların sızǵan. Usı jol menen geografiyalıq maǵlıwmatlar toplanıp barǵan. Sawda qatnasiqlarınıń ósiwi, áskeriy júrisler, uzaq úlkelerge sayaxatlar Jer haqqındaǵı bilimlerdiń kóbeyiwine járdem bergen.

Biziń eramızǵa shekemgi III ásırde áyyemgi grek ilimpazı Eratosfen jerdiń úlkenligin birqansha anıq esaplaǵan. Ol dúnyanıń birinshi kartasın dúzgen. Onıń kartasında Qubla Evropa, Arqa Afrika hám Aziyanıń batis bólimleri súwretlengen (2-súwret). Bul kartaǵa salıstırǵanda birqansha quramalıraq kartanı eramızdıń II ásirinde Ptolemy dúzgen (3-súwret). Onda Evropa hám Aziyanıń úlken bólegi hám de Afrikanıń arqası súwretlengen



2-súwret. Biziń eramızǵa shekemgi III ásırde Eratosfen dúzgen dúnnya kartası




3-súwret. Eramızdıń II ásirinde Ptolemy dúzgen dúnnya kartası

Biziń babalarımız bolǵan alımlardan Muxammed Xorezmiy, Ábiw Rayxan Beruniy, Nasır Xısrav, Maxmud Qashgariylar da geografiyanıń rawajlanıwına úlken úles qosqan hám dúnnya kartaların dúzgen (4-súwret).



Klavdiy Ptolemy



4-súwret. Muhammed Xorezmiydiń "Orta Aziya hám qońsılas jerler kartası"

Muxammed Xorezmiy «Surat ul-Arz» — «Jerdiń súwreti» atlı kitabın jazǵan. Ábiw Rayxan Beruniy jerdiń sol waqittaǵı eń quramalı modeli – Arqa yarım shar globusın jaratqan hám shıgarmalarında Jer sharınıń argı tárepinde de qurǵaqlıq bar ekenligi haqqında jazıp qaldırǵan, dúnnya kartasın dúzgen



(5-súwret). Maxim Qashgariy «Devanu luqatit túrk» shígarmasında kóplegen geografiyalıq orın atlari hám terminlerge túsinik jazǵan, dýnya kartasın islegen.

Orta Aziyalı Nasır Xisraw Qubla-batıs Aziya hám Arqa-shıǵıs Afrikaǵa sayaxat etip, júdá kóp geografiyalıq maǵlıwmatlar toplaǵan. Jeti jıl dawam etken eki sayaxatında 15 mln kilometr (km) joldı basıp ótken (6-súwret).

Zahiriddin Muxammed Babur «Baburnama» kitabında Ferǵana alabi, Awǵanstan, Hindstan tábiyatı, orınlarınıń atlari haqqında maǵlıwmatlar jazıp qaldırǵan.

Materikler hám okeanlardıń ashılıwında márт teńizshi hám de sayaxatshılardıń xızmetleri júdá úlken boldı.

1492-jılı **Xristofor Kolumb** basshılıǵındaǵı ekspediciya Hindstanǵa teńiz arqalı jol tabıw maqsetinde Ispaniyadan batisqa qaray kemedé júzip ketedı. Ol Atlantika okeanın kesip ótip, Amerika jaǵalarına jetip bardı. 4 márte shólkemlestirgen sayaxatı dawamında ol Amerika materigin ashadi. Jańa kontinentke 1499–1504-jilları Qubla Amerikanıń arqa bólimin úyrengeng Amerigo Vespuccchi atı berilgen. Portugaliyalı **Vasko da Gama** 1498-jılı kemelerde Afrikanı aylanıp, Hindstanǵa baradı.




6-súwret. Nasır Xisraw sayaxatı (H. Hasanov tárepinen dúzilgen)

1519–1522-jilları **Fernand Magellan** basshılıǵındaǵı ispanlar ekspediciyasi kemelerde dýnyanı batıstan shıǵısqı aylanıp shıqtı. Tinish okeandı kesip ótti. Nátiyjede, jerdiń shar tárizli ekenligi dállillendi, jer júziniń úlken bólegin suw qaplap atırǵanlıǵı anıqlarındı.


1605-jılda **Villem Yanszon** jer sharınıń Qubla yarımkharındıǵı qurǵaqlıq – Avstraliya materigin ashti.



5-súwret. Beruniydiń dýnya kartası



Nasır Xisraw



Muxammed Xorezmzi

“Baburnama” shígarmasınan mámlekетимиз tábiyatına tiyisli maǵlıwmatlardı tabıń hám olardı házirgi jaǵday menen salıstırıń.



Hamidulla Hasanov



7-súwret. Toshkent globusı

Hamidulla Hasanov basshilígında 1984-jilda úlken globus islengen bolıp, onıń biyikligi 2,5 metr, diametri 2 metr. Awırılığı 490 kliogramm bolǵan bul globus «Tashent globusı», «Relyefli globus», «Hamidulla Hasanov globusı» degen atlari menen bengili. Bil globus Mırza Ulıgbek atındaǵı Ózbekstan Milliy universitetiniń Geografiya hám tábiyyiy resurslar fakultetinde saqlanadı (7-súwret).

1820-jıldın yanvarında F.Bellinsgauzen hám M.Lazarev eń uzaqta jaylasqan, muzlar menen qaplanıp jatqan Antarktida materigin ashti.

Ózbek geograflarınan Hamidulla Hasanov kóp materiklerge sayaxat etken, sayaxatları dawamında ekvatorıldı eki márte kesip ótken. Sol sebepli H.Hasanov “Ózbek Magellani” atın algan. Orta Aziyalıq danishpanlardıń ilimiý-geografiyalıq miyrasın hár tárepleme sıpatlap bergen, “Orta Aziyalıq geograf hám sayaxatshılar”, “Sayaxatshı ilimpazlar” “Ekvatoridan ótkende”, “Qızıqlı geografiya”, “Jer tili”, “Geografiyalıq atamalar sırı”, “Arktika orayında”, “Al-Xorezmiy geografiyası”, “Babur sayaxatshı hám tábiyattaniwshi” sıyaqlı bir qansha shıgarmalar jazǵan.

Házirgi waqıtta jer júzinde aniqlanbaǵan, kartaǵa túsimleben orın qalmaǵan. Biraq, jer júzi tábiyatınıń barlıq ózgesheliklerin, ayırım tábiyyiy qubilislardı, olardıń sebep hám aqıbetlerin alımlar jetkilikli dárejede túsimdirip bergen joq. Sonıń ushın geograf alımlar Jer betin, ásirese, global klimat ózgeriwi nátiyjesinde tábiyatta baqlanıp atırǵan jaǵdaylardı, shóller maydanı keńeyiwi, taw muzlıqları hám dárya suwlarınıń kemeyip baratırǵanlıǵın tolıq úyrenbekte.

Házirgi waqıtta geograflar izertlewlerinde Jerdiń jasalma joldaslarının alıngan kosmoslıq súwretlerden, sanlı kartalar hám geografiyalıq xabar sistemalarından keń paydalanbaqta. Bunday izertlew nátiyjeleri kúndelikli turmista zárúr áhmiyetke iye.



Soraw hám tapsırmalar

- 1 Eratosfen, Ptolemey, Xorezmiy hám Beruniy düzgen kartaların salıstırını. Olardıń uqsas hám parıqlı táreplerin jazı.
- 2 Geografiyalıq bilimlerdiń rawajlanıwı hám quramalasıp bariwı arasında qanday baylanıs bar? Geografiyalıq bilimlerdiń keńeyiwi kartalarda qanday sáwlелengen? Bul haqqında doslarińız benen pikir alısın hám túsiniklerińizdi dápterinizge jazıp qoyıń.
- 3 Tómendegi berilgen súwrette qaysı sayaxatshınıń sayaxat joli súwretlengenligin tema tekstinen paydalانıp aniqlań. Bul sayaxat neni dálilledi?





II BAP

GEOGRAFIYALÍQ KARTALAR

2.1. Geografiyalıq kartalar

Planetamız tábiyati haqqında ulıwma túsinikti qáliplestiriwde Jerdiń modeli – globus hám kartalardıń áhmiyeti úlken. Globusta materikler, okeanlar, ataw hám de yarımatawlар birqansha anıq, lekin júdá kishireytılgen halında súwretlenedı. Globusta Arqa polyus bárhamma joqarı tárepte, qubla polyus bolsa tómen tárepte kórsetiledi. Jerdiń aylanıw kósheri bolsa tiykarında qanday jaǵdayda bolsa, sonday jaǵdayda, yaǵníy bir tárepke awǵan jaǵdayda súwretlenedı. Lekin materikler, okeanlar, teńiz hám kóller, taw hám tegislikler júdá kishi súwretlengeni ushın olardıń anıq formaları haqqında tolígıraq túsinik payda etip bolmaydı. **Geografiyalıq kartada** Jer beti tegis bette kishireytılgen halında shártli belgiler menen súwretlenedı. Kartalarda birden pútkıl jer júzin de, onıń ayırim bólimlerin de súwretlewge boladı. Jerdiń tegis emes beti tegis bette (qaǵazda) súwretlengende ayırim qátelikler boladı. Bunda tiykarǵı qátelikler eki túrli boladı: maydan qáteligi hám baǵdar qáteligi. Máselen, Dúnya júziniń kartasında Arqa hám Qubla polyusqa jaqın atawlar, teńizler tiykarınan úlkenirek súwretlenedı.

Kartadan Avstraliya materigin hám Grenlandiya atawın tabıń. Olardıń maydanlarıń salıstırıń. Qátelikler parqın anıqlań hám sebebin doslarıńız benen dodalań.

Kartalarda Jer betindegi barlıq zatlardı kórsete almaydı. Sonıń ushın kartalar nelerdi súwretlewine qarap hár túrli boladı. Geografiyalıq kartalardı shártli túrde 3 túrge bólıw mümkin: tábiyyiy geografiyalıq, siasiy-administraciyalıq hám ekonomikalıq geografiyalıq kartalar. **Tábiyyiy geografiyalıq kartalar:** relyef kartası, paydalı qazılmalar kartası, topıraqlar kartası, ósimlikler kartası, haywanat dúnyası kartası h.t.b.

Misali, **relyef kartalarında** qurǵaqlıqtığı hám teńiz astındıǵı tegis emes jerler – tawlar, qırıllar, tegislikler súwretlenedı.


Ósimlikler kartalarında hár túrli aymaqlardaǵı ósimlikler, olardıń qalay tarqalǵanlıǵı kórsetiledi.



Geografiyalıq kartalar, ulıwma geografiyalıq kartalar, tematikalıq kartalar, sanlı kartalar, jazıwsız kartalar, shártli belgiler, báleñtlikler hám tereńlikler shkalası.



1. Kartalardıń qanday túrlerin bilesiz?
2. Olardan ne maqsette paydalanasız?



8-súwret. Mobil programmalarda sanlı kartalar

Paydalı qazılmalar kartalarında kómir, neft, gaz, temir rudası hám jerdiń basqa mineral baylıqları qay jerlerde jaylasqanlıǵı shártlı belgiler menen kórsetiledi.

Klimat kartalarında Jer júziniń qaysı noqatında qansha jawın jawıwi, hawa temperaturası, samallar baǵıtı kórsetiledi.

Tábiyat zonaları kartalarında Jer júzinde tábiyat zonalarınıń qalay jaylasqanlıǵı, bul zonalarda qanday túrdegi ósimlikler ósiwi, qanday topiraqlar tarqalǵanlıǵı kórsetiledi.

Siyasiy-administrativlik kartalarda dúnýadaǵı mámleketler, olardıń administrativlik bólimleri (wálayatları, rayonları, qalaları), tiykarǵı transport jolları hám basqalar súwretlenedi.

Social-ekonomikalıq kartalarda sanaat kárhanaları hám awıl xojalığı eginleri, transport jolları shártlı belgiler menen súwretlenedi.

Bul sanap ótilgen barlıq kartalarda belgili temaga tiyisli geografiyalıq zat (predmet) hám qubılıslar súwretlengen boladı. Sonıń ushın bunday kartalar tematikaliq kartalar dep ataladı. Geografiyalıq kartalar Dúnya kartası, materik hám okeanlar kartası hám de óz aldına úlkeler, mámleketler kartalarına bólinedi.

Házirgi kúnde zamagóy xabar texnologiyalarınan paydalanyıp, sanlı kartalar jaratılmaqta. Olardıń abzallıǵı sonda, súwretlengen maǵlıwmatlar bárhá jańalanıp turıladı (8-súwret).

Tematikaliq kartalardan tısqarı **ulıwma geografiyalıq kartalar** da boladı. Olarda aymaqtıń ulıwma kórinisi, relyefi, dáryalar, kóller, teńizler, qalalar, okeanlardaǵı iri aǵıslar hám basqalar kórsetiledi. Bunday kartalar **tábiyyiy kartalar** dep ataladı. Tábiyyiy kartalar da hár qıylı boladı: Dúnya (yarım sharlar) nıń tábiyyiy kartası, óz aldına materiklerdiń tábiyyiy kartaları, ayırım mámleket hám úlkelerdiń tábiyyiy kartaları (9-súwret).



9-súwret. Dúnyanıń ápiwayı (sxemalıq) tábiyyiy kartası.



Bunnan tısqarı **jazıwsız kartalar** da boladı. Olarda tek gana konturlar beriledi. Olardan ámeliy jumislardı orınlawda paydalanyladi.


Kartalardıń shártli belgileri. Kartalarda hár túrli predmet hám qubılıslardı súwretlew ushın kartanıń ózine tán tili esaplanǵan **shártli belgilerden** paydalanyladi.

Jer betiniń relyefi kartalarda hár túrli reńler menen súwretlenedi. Bunda, 0 m den (teńiz qáddinen) 200 m ge shekem bolǵan oypatlıqlar jasıl reńge, 200 den 500 m ge shekem báleñt bolǵan qırılar sarı reńge onnan báleñt jerler qońır reńge boyaladı. Hárbir reń qanday báleñtlıktı bildiriwi kartanıń shártli belgisinde beriledi. Bunday belgiler **báleñtlıkkı shkalası** dep ataladı. Báleñtlıkkı shkalasınan paydalanyп, aymaqtıń hárbir noqatınıń báleñtligin anıqlasa boladı (10-súwret).

Tereńlikler shkalası da solay dúzilgen. Ayırım taw shıńlarıníń báleñtligi, ayırım okean batıqlarınıń tereńligi karta hám globuslarda metr (cifr) menen kórsetip qoyıladı (kartadan tabıń).

Paydalı qazılmalar (neft, gaz, kómır, temir, altın, mıs, almaz hám basqalar) kartada arnawlı belgiler menen kórsetiledi.

Kartalarda hár túrli obyekt hám qubılıslardıń hárketi, jılıjıwi hárket baǵıtı belgisi — **strelka** menen súwretlenedi. Mısalı, teńiz ağısıları, samal baǵıtı strelkalarda kórsetiledi.



10-súwret. Báleñtlıkkı shkalası




Soraw hám tapsırmalar

- 1 Geografiyalıq kartalardan qanday maqsetlerde paydalanyladi?
- 2 Relyef kartalarında neler súwretlenedi? Klimat kartalarında she?
- 3 Tómendegi kestede berilgen táriyiplerge «awa» yamasa «yaq» dep juwap beriń hám juwaplarıńızdı tiykarlań:

Táriyp	«Awa»	«Yaq»
Sanlı kartalardıń maǵlıwmatların jańalap turıw imkaniyatı joqarı		
Tábiyyiy geografiyalıq kartalarǵa relyef kartası, topıraqlar kartasın mísal qılıw mümkin		
Tematikalıq kartalarda belgili temaǵa tiyisli geografiyalıq zat (predmet) hám qubılıslar súwretlengen boladı		
Kartalarda túrli obyekt hám qubılıslardıń hárketi, jılıjıwi noqatlar menen súwretlenedi		
Hár túrli paydalı qazılmalar hám topıraqlar jazıwsız kartalarda beriledi		

- 4 Tómendegi sxemanı toltrırdı dawam ettiriń:








Dáreje torı, Geografiyalıq keńlik, Geografiyalıq boylıq, Bas meridian, Geografiyalıq koordinata, Arqa keńlik, qubla keńlik, shıǵıs boylıq, batıs boylıq.



1. Siz tanış emes jerge bar-maqshısız. Ol jerdi smartfonıñızdan paydalanıp, qanday tabasız?
2. Geografiyalıq koordinalar kündelikli turmısta qanday tarawlarda qollanılıdı?

2.2. Geografiyalıq koordinatalar

Jer júzindegi qandayda bir jerdi, onıń ornın, karta yaki globustan qalay tabıwǵa boladı? Siz shaxmat, shashka taxtasın bilesiz. Ondaǵı hárbir keteksheniń ornı hárip hám sanlar menen belgilep qoyılǵan. Bul hárip hám sanlar járdeminde kerekli kletkanı ańsat ógana tawıp alasız. Eger sizler geografiyalıq karta hám globusqa itibar berip qarasańız, olardıń kletkalar menen qaplanǵanlıǵıń kóresiz. Olar meridian hám parallel sızıqlarınıń kesisiwinen payda bolǵan. Karta hám globuslardı qaplaǵan ketekshelerdi bir-birinen ajıratıp turǵan sızıqlar torı **dáreje torı** definedi (11-súwret).





11-súwret. Dáreje torı

Dáreje torı járdeminde jer júzindegi hárbir qala, taw shıńı, dária baslanatuǵıń, quylatıǵıń jerlerdi, okean hám teńizlerdegi atawlar ornın, ulıwma, barlıq geografiyalıq obyektləriń ornın aniqlaw mümkin.

Globus hám kartalardaǵı parallel sızıqlar geografiyalıq keńlikti bildiredi.

Geografiyalıq keńlik dep ekvatorдан berilgen noqatqa shekem bolǵan meridian sheńberiniń gradus esabındaǵı úlkenligine aytıladı. Ekvator sızıǵı 0° keńlik dep qabıllanǵan. Polyuslar keńligi bolsa 90° dep alıngan. Globus yamasa kartadaǵı qálegen noqattıń geografiyalıq keńligin aniqlaw ushın onıń qaysı parallelde jaylasqanın biliw zárúr. Mısalı, Tashkent 40° hám 50° paralleller aralığında, anıǵırığı 41° parallelde, Kair qalası 30° , Kiev bolsa 50° parallelde jaylasqan. Bul parallellerdiń barlıǵı ekvatoridan arqada jaylasqanlıǵı sebepli olardıń keńligi **arqa keńlik** definedi. Ekvatorдан qublada jaylasqan noqatlardıń keńligi **qubla keńlik** dep belgilenedi (12-súwret).

Lekin hárbir parallelde bir noqat emes, júdá kóp noqatlar bar. Sonıń ushın globus hám kartalardaǵı kerekli noqattıń ornın aniqlawda geografiyalıq keńlikti biliwdiń ózi jeterli emes. Bunıń ushın geografiyalıq boylıqtı aniqlaw da zárúr. **Geografiyalıq boylıq** dep Bas meridiannan berilgen noqatqa shekemgi parallallerdiń gradus esabındaǵı uzınlıǵına aytıladı. London qalasına jaqın jerdegi Grinvich observatoriyasınan ótken meridian bas meridian dep qabil etilgen.



12-súwret. Geografiyalıq keńlik hám paralleller



Geografiyalıq boylıq usı meridiannan paralleller boylap shıǵıs hám batıs tárrepleurge gradus esabındaǵı birliginde esaplap barılıdı. Geografiyalıq boylıq 0° dan 180° gá shekem esaplanadı. 0° lı (Bas) meridiannan batıs tárreptegi noqatlar **batıs boylıq**, shıǵıs tárreptegileri **shıǵıs boylıq** delinedi (13-súwret).

Geografiyalıq keńlikler globusta parallellerde bas meridiannıñ janına jazıp qoyılǵan graduslar járdeminde aniqlanadı. Geografiyalıq boylıqlar bolsa ekvator sızıǵı ústine jazıp qoyılǵan graduslar járdeminde tabıldır. Geografiyalıq kartalarda geografiyalıq keńlik gradusları kartalardıñ shep hám oń qaptalındaǵı ramkası (sızıqlar) janına, geografiyalıq boylıqlar gradusları kartalardıñ joqarı hám tómengi qaptalındaǵı meridian sızıqlar janına jazıp qoyıladı.


Jer betindegi hárbir noqattıñ keńlik hám boylığı onıñ geografiyalıq koordinatası dep ataladı. Mısalı Tashkenttiň geografiyalıq koordinatası 41° arqa keńlik hám 69° shıǵıs boylıqtı quraydı.

Házirgi kúnde geografiyalıq koordinatalar jerdiń jasalma joldasları járdeminde isleytuǵın zamanagóy ásbaplar, GPS navigatorlar járdeminde de aniqlanbaqta (14-súwret)





Soraw hám tapsırmalar


- 1 Dáreje torı degen ne? Ol ne ushın kerek?
- 2 Geografiyalıq keńlikti qanday aniqlaw mümkün?
- 3 Tashkent hám London qalaları qaysı keńlik hám boylıqlarda jaylasqan? Bul qalalardı oqıw atlasındaǵı "Yarımsharlar tábiyyiy kartası" nan tabıń.
- 4 Sabaqlıq hám de oqıw atlasındaǵı maǵlıwmatlar tiykarında tómendegi tapsırmalardı orınlanaı
 - a) "Tańlań" bántinen paydalanyıp qatardı toltrırıń: Geografiyalıq keńlikler globusta parallellerde qaptalına jazıp qoyılǵan graduslar járdeminde aniqlanadı. Geografiyalıq boylıqlar bolsa ústine jazıp qoyılǵan graduslar járdeminde bilip alınadı.
 - b) tómendegi súwretke dıqqat penen qarań hám A, B, C hárrepler menen belgilengen meridianlardı Bas meridianǵa eń jaqın jaylasqanınan uzágına qarap kestege jaylastırıń.



Eń jaqınınan → eń uzaǵına



13-súwret. Geografiyalıq boylıq hám meridianlar



14-súwret. Geografiyalıq koordinataların jasalma joldasları járdeminde aniqlaw



Masshtab, sanlı mashtab, atamalı mashtab, sızıqlı mashtab.



1. Masshtabtiń qanday túrlerin bilesiz?
2. Sizińshe, masshtabtiń qaysı túrinen paydalaniw qolay? Ne ushın?

2.3. Masshtab

Masshtab. Siz, dostınızǵa mektepten úyińge shekem bolǵan joldı qaǵazǵa sızıp kórsetpekshisiz. Álbette, bul jol onsha uzaq bolmasa da qaǵazǵa sıymayıd. Demek, joldı kishireytip sızıwǵa tuwrı keledi. Bunda Sizge masshtab járdem beredi. Masshtab orındaǵı aralıqtıń sızılmada hám kartada súwretlegende neshe márte kishireytilgenligin kórsetiwshi bolshek san. Mektepten siziń úyińge shekemgi aralıq 600 m. Onı qısqartıp sızılmada 6 cm etip sizdınız. Siz aralıqtı 10 000 ese qısqarttınız.

Sonda masshtab 1:10000 boladı. Hár qanday karta hám globusta onıń masshtabı, yaǵníy aralıqlar neshe ese qısqartılǵanı jazıp qoyıladı.

Masshtab úsh túrli kóriniste boladı: sanlı mashtab, atamalı mashtab hám sızıqlı mashtab (15- hám 17-súwret).

M A S S H T A B


Sanlı mashtab

1:10 000 000

Atamalı mashtab

1 cm da 100 km

Sızıqlı mashtab



15-súwret. Masshtab túrleri

Eger masshtab 1 cm ge 100 m dep jazılsa, **atamalı mashtab**, 1:10 000 dep jazılsa, **sanlı mashtab** dep ataladı. Sızıqlı mashtabtan paydalaniw eń qolaylısı esaplanadı. **Sızıqlı mashtab** teń bóleklerge bólingen tuwrı sızıq boladı.

Yarım sharlar tábiyyiy kartasınıń sanlı mashtabı 1:22 000 000. Bunda 1 cm de neshe km bar ekenligin anıqlaw ushın bes noldı óshiremiz. Sonda atamalı mashtab 1 cm de 220 kilometr boladı.

Sızıqlı mashtabtan aralıqtı anıqlawda paydalaniw ushın cirkuldiń eki ushın kartadaǵı aralıq anıqlanıwı tiyis bolǵan noqatlarǵa qoyıp, soń ol masshtabqa da qoyıladı. Sonda aralıq anıq boladı (16-súwret).


Temaǵa tiyisti máselelerde işlew

1. Oqıwshı A noqattan B noqatqa 360° lı azimut boyンsha 110 metr júrdı. Ol B noqattan D noqatqa shekem 90° lı azimut boyınsha 420 metr, D noqattan E noqatqa bolsa 135° lı azimut boyınsha 300 metr, E noqattan F noqatqa shekem 45° lı azimut boyınsha 200 metr júrdı. Oqıwshı júrgen joldı 1:10 000 sxemaliq tárizde súwretleń.

2. Globusta A hám B noqatlar arasındaǵı aralıq 41 km ge teń. Sol aralıqtı 1:500 000 mashtabta dápteriniǵe tuwrı sızıq kórinisinde túsiriń.

3. Tómendegi marshurtlardı 1:2000 mashtabda dápteriniǵe tuwrı sızıq kórinisinde túsiriń.

a) Shıǵıs tárepke 100 metr, arqa-shıǵısqı 60 metr, arqa-batisqa 50 metr;



16-súwret. Kartadaǵı aralıqtı sızıqlı mashtab járdeminde anıqlaw



b) Qubla-shıǵıs tárepke 180 metr, qublaǵa 40 metr, qubla-batisqa 30 metr hám shıǵıs tárepke 80 metr;

c) Arqa tárepke 120 metr, arqa-batisqa 35 metr, qublaǵa 95 metr hám batısqa 50 metr

4. Tómendegi atamalı masshtablardı sanlı masshtablarǵa aylandırıń hám jazıń:


- A 1 cm de 22 km
- B 1 cm de 350 km
- C 1 cm de 1 400 km
- D 1 cm de 41 km
- E 1 cm de 810 km
- F 1 cm de 600 km

5. Arqa-batis hám qubla-shıǵıs tárepleriniń uzınlığı 160 metrden, arqa-shıǵıs hám qubla-batis táreplerdiń keńligi 120 metrden bolǵan orınnıń planı 1: 2000 masshtab penen qaǵazǵa sızıń (dápter joqarısın arqa dep esaplań). Orınnıń arqa mýyeshinde imarat bar. Onıń uzınlığı 20 metr hám keńligi 10 metr (imarat arqa-shıǵıstan qubla-batisqa qaray sozilǵan). Orınnıń eki mýyeshin birlestiriwshi jol onıń ortasın kesip ótedi. Sol orınnıń uzınlığı neshe metr ekenin masshtab járdeminde aniqlań.




Soraw hám tapsırmalar


- 1 Masshtab degen ne? Onıń qanday túrleri bar?
- 2 Sanlı masshtab qanday masshtab, misallar menen túsındırıp beriń.
- 3 Tómendegi sanlı masshtablardı atamalı masshtablarǵa aylandırip, km lerde táripleń:
 - a) 1: 100 000
 - b) 1: 1 000 000
 - c) 1: 10 000 000
 - d) 1: 500 000
 - e) 1: 7 500 000
 - f) 1: 2 800 000
- 4 Eger eki qala arasındaǵı 900 km li aralıq kartada 5 cm ge teń etip súwretlengen bolsa, usı kartanıń masshtabın aniqlań.
- 5 Masshtabi 1:11 000 000 bolǵan kartada Buxara hám Nókis qalaları arasındaǵı aralıq 3 cm ge teń bolsa, qalalar arasındaǵı haqıqı aralıqtı aniqlań.
- 6 Oqıw atlasındaǵı “Dúnyaniń tábiyyı kartası” nıń masshtabın kóriп shıǵıńı. Bul kartanıń sanlı masshtabın atamalı masshtabqa aylandırıń. Soń Tashkentten ekvatorǵa shekem bolǵan eń jaqın aralıqtı aniqlań.



Masshtab 1 : 10 000



Masshtab 1 : 25 000



Masshtab 1 : 50 000


17-súwret. Karta masshtabınıń ózgeriwi



2.4. Ámeliy shınıǵıw

Dáreje torı járdeminde noqattıń qaysı yarım sharda jaylasqanlıǵın anıqlaw

- Tómendegi sizílmalardan paydalanıp, D hám N noqatlar qaysı yarımsharlarda jaylasqanlıǵın anıqlań:




- A noqat Bas meridiannan batısta, B noqat bolsa shıǵısta, biraq hár eki noqat hám ekvatorдан qublada jaylasqan bolsa, bul noqatlardıń qaysı yarımsharlarǵa tiyisli ekenligin anıqlań.

Dáreje torı járdeminde geografiyalıq koordinatalardı anıqlaw

«Yarımsharlar tábiyyiý kartası» yaki diyalogda asılıtuǵın «Dúnyanıň tábiyyiý kartası» nan tómendegilerdi:

- Tashkent, Nyu-York, Kanberra, Pekin, Rio-de-Janeyro qalalarınıň geografiyalıq koordinataların;
- Tashkent hám Parij qalaları bir-birinen neshe gradus uzaqlıqta jaylasqanın anıqlań.
- Tómendegi sizílmalarda berilgen A hám B noqatlarınıň geografiyalıq koordinataların anıqlań:



Berilgen koordinatalarǵa qarap kartadan geografiyalıq obyektlerdi (noqatlardı) tabıw

- “Doslıq” atlı kemesi Hind okeanında apatshılıqqa ushıradi. Onıň geografiyalıq koordinataları 10° qubla keńlik hám 60° shıǵıs boylıq ekenligi belgili. Bul noqattı kartadan tabıń hám qaysı materikten birinshi bolıp usı orıngá jetip barıw hám járdem beri w mümkinligin anıqlań.
- Tómendegi geografiyalıq koordinatalarda qaysı geografiyalıq obyektler jaylasqanlıǵın anıqlań:
- 11° qubla keńlik hám 143° shıǵıs boylıq;
 - 39° qubla keńlik hám 146° shıǵıs boylıq;
 - 12° arqa keńlik hám 72° batıs boylıq;
 - 5° qubla keńlik hám 81° batıs boylıq.
- 20° arqa keńlik hám 155° batıs boylıq hámde 55° qubla keńlik hám 70° batıs boylıqlarda qaysı atawlar jaylasqanlıǵın karta hám globusdaǵı dáreje torınan paydalanıp anıqlań.
- Tómendegi geografiyalıq koordinatalar qaysı buǵazlarǵa tiyisli ekenin anıqlań:
- 35° arqa keńlik hám 8° batıs boylıq;
 - 65° arqa keńlik hám 170° shıǵıs boylıq;
 - 60° arqa keńlik hám 70° batıs boylıq.

III BAP

GEOGRAFIYALIQ QABIQ

3.1. Geografiyalıq qabıqtıń shegaraları, ózgeshelikleri

Geografiyalıq qabıq hám onıń shegaraları. Geografiyalıq qabıq dep, atmosferanıń tómengi qatlamı (*troposfera*), litosferanıń ústingi gewek qatlamı, gidrosfera hám biosferalardı óz ishine algan hám de óz-ara tásir etip turatuǵın pútin qabıqqa aytılıdı. Geografiyalıq qabıqqa gidrosfera hám biosfera tolıq kiredi, atmosferanıń ozon perdesine shekem bolǵan bólimin, litosferanıń bolsa gewek joqarı bólimin óz ishine aladi.


Geografiyalıq qabıqtıń joqarı hám tómengi shegarasın, onıń qalınlıǵıń túrli ilimpazlar hár túrli belgileydi. Kóp ilimpázlar onıń joqarǵı shegarasın ozon perdesinen, tómengi shegarasın bolsa litosferanıń gewek jinıslar tarqalǵan astıńğı bóliminен ótkeredi. Geografiyalıq qabıq onsha qalıń emes, 30-35 km átirapında. Ozon perdesi Jerdegi organizmlerdi Quyashtiń ultrafiolet nurlarınan qorǵaydı.

Geografiyalıq qabıqtıń ózgeshelikleri. Geografiyalıq qabıq quramalı sistema bolıp, júdá uzaq waqt dawamında qáliplesken hám házirgi jaǵdayǵa kelgen. Onıń tiykarǵı ózgeshelikleri tómendegilerden ibarat: *birinshi ózgesheligi*, onıń quramlıq bólimleri — litosfera, gidrosfera, atmosfera hám biosferalar úzliksiz óz ara baylanısta bolıwı hám bir-birine tásir etiwi; *ekinshi ózgesheligi*, zat hám energiya almasıw processleriniń bolıwı; *úshinshi ózgesheligi*, geografiyalıq qabıqta organikalıq tirishiliktiń, sonıń ishinde, insaniyat jámiyetiniń barlıǵı bolıp esaplanadı (18-súwret).



Geografiyalıq qabıq, ozon perdesi, geografiyalıq qabıqtıń ózgeshelikleri, zat hám energiya almasıw procesi, geografiyalıq qabıqtıń vertikal hám gorizontal dúzilisi, geografiyalıq qabıqtıń quram bólimleri, geografiyalıq qabıqtıń gorizontal dúzilisi.


- 
1. Jerdiń qanday qabıqların bilesiz?
 2. Qaysı qabıqlar tiri organizmlerdiń suw menen támiynlewde qatnasadı?



18-súwret. Geografiyalıq qabıqtıń dúzilisi.



Geografiyalıq qabıqtıń rawajlanıwına Jerdiń ishki hám sırtqı energiyaları tásir etedi. Geografiyalıq qabıqta júz berip atırğan barlıq proceslerdiń tiykarğı bólimi Quyash energiyası hám azıraq bólegi Jerdiń ishki energiyası tásirinde júz beredi. (19-súwret).



19-súwret. Geografiyalıq qabıqtıń quramlıq bólimleri hám olardıń óz ara tásiri

Geografiyalıq qabıqtıń dúzilisinde zat hám energiya almasıwi áhmiyetli rol oynaydı. Bunda litosfera, gidrosfera, atmosfera hám biosferalar ortasında zatlar almasıwi boladı. Máselen, okean suwi 3000 jilda bir márte jańalanadı. Atmosferadaǵı iǵallıqtıń tolıq jańalaniw ushın tek 10 kún kerek boladı. Aylanba hárekettegi suw basqa komponentler menen tikkeley baylanısta bolıp, geografiyalıq qabıqtıń qáliplesiwinde áhmiyetli rol oynaydı.


Geografiyalıq qabıqtıń vertikal hám gorizontal dúzilisi, onıń tiykarğı ózgesheligi. Geografiyalıq qabıqtıń vertikal dúzilisi degende, onıń quramlıq bólimlerin báleñtlik boylap jaylasqan jaǵdayın túsiniw lazım. Geografiyalıq qabıqtıń gorizontal dúzilisi tábiyat kompleksleriniń keńlik, uzınlıq boylap tarqalıwi hám almasıp keliwinde belgili boladı. Buǵan klimat poyasları, tábiyat zonaları misal boladı.

Jerdıń hawa qabıǵı (tiykarınan, troposfera), jer qabıǵı, suw qabıǵı (okean hám qurǵaqlıq suwlari) hám tirishilik qabıǵı (ósimlikler hám haywanlar) Geografiyalıq qabıqtıń quramlı bólimleri esaplanadı. Olardaǵı elementler bolsa komponentlerdi payda etedi.



Soraw hám tapsırmalar

- 1 Ozon perdesi jer betiniń tábiyatına qanday tásir kórsetedı?
- 2 Qaysı ózgeshelikler Geografiyalıq qabıqtı ayrıqsha qabıq sıpatında ajıratıwǵa tiykar boladı?
- 3 Geografiyalıq qabıq modelin jasań, onda zat hám energiya almasıwin sáwlelendiridiń. Modeldi tayarlaǵannan soń qanday juwmaqqa keldińiz?
- 4 Geografiyalıq qabıq komponentlerinde (mísali, hawa hám topıraqda) bolatuǵın ózgerisler qanday áqibetlerge alıp keliwi mümkin?





3.2. Geografiyalıq qabıqtıń rawajlanıw basqıshları

Geografiyalıq qabıqtıń rawajlanıwı úsh basqıshqa ajiratıldı: nobiogen, biogen, antropogen (20-súwret).

Nobiogen basqısh — Jerdiń rawajlanıwınıń 4,6 mlrd jıldan 570 mln. jılga shekem ótken dawirin óz ishine aladi. Nobiogen basqıshında Geografiyalıq qabıqtıń quramlıq bólümeli qáliplese baslaǵan. Usı basqısh arxey hám proterozoy eraların óz ishine alıp, 4 mlrd jıl dawam etken. Jerde tirishilik 3,8 — 3,5 mlrd jıl aldın payda bolǵan bolsa da, ol oǵada ápiwayı organizmlerden quralǵanlıq ushın geografiyalıq qabıqtıń rawajlanıwına sezilerli tásir etpegen. Sonıń ushın biogenge shekem (nobiogen) basqısh dep te ataladi.

Biogen basqısh — paleozoy, mezozoy hám kaynozoy eralarında, bunnan 570 mln jıl aldın baslaǵan. Bul dawirde organizmler rawajlanǵan (1-kestege qarań). Nátiyjede, biosfera qálipleskен hám geografiyalıq qabıqtıń tolıq sistemaǵa iye bolıwına kúshli tásir etken. Bul basqısh sońında insan payda bolǵan.

Antropogen basqısh — kaynozoy erası aqırılarından, insan payda bolǵannan (2 mln jıl aldın) házirgi kúnge shekem bolǵan dawirdi óz ishine aladi. Házirgi waqıtta geografiyalıq qabıqtıń rawajlanıwına insannıń xojalıq iskerligi sezilerler dárejede tásir kórsetpekte. Bular tábiyattı qorǵaw, ekologiyalıq, demografiyalıq mashqalalardı keltirip shıǵardı. Solardan biri úlkemizdegi Aral boyı ekologiyalıq mashqalası.



Geografiyalıq qabıqtıń rawajlanıwı, nobiogen, biogen, antropogen, eon, era, dawir, ásır, kriptozoy, fanerozoy, geoxronologiya, geoxronologiyalıq keste.



1. Geografiyalıq qabıqtıń joqarı shegarası ozon perdesinen ózkızılıwine ne sebe bolǵan dep oylaysız?
2. Tiri organizmlerdeň suwlı ortalıqtan qurǵaqlıqqà kóshiwine tiykar qılıp qanday sebeplerdi kórsetiw mümkin?

Antropogen basqısh




20-súwret. Geografiyalıq qabıqtıń rawajlanıw basqıshları



1-keste. Geografiyalıq qabıqtıń rawajlanıw basqıshları

Basqıshlar	Basqıshlar júz bergen dáwirler	Dawam etken waqtı	Tiykarı ózgeshelikleri
Nobiogen	Arxey hám proterozoy eraları, 4,6 mlrd jıldan 570 mln jılga shekem	4 mlrd jıl	Tiri organizmler Geografiyalıq qabıqtıń rawajlanıwına sezilerli tásir kórsetpegen
Biogen	Paleozoy, mezozoy hám kaynozoy eraları, 570 mln jıl aldın	570 mln jıl	Tiri organizmler rawajlanǵan, biosfera qáliplesken
Antropogen	Kaynozoy erası aqırları, insan payda bolǵannan (2 mln jıl aldın) házırkı kúnge shekem	2 mln jıl	Insan payda bolǵan, Geografiyalıq qabıqtıń rawajlanıwında insanniú xojalıq iskerligine sezilerli tásir kórsetpekte

Geoxronologiyalıq keste. Geoxronologiya (grekshe geo – “jer”, xronos – “waqt”, logos – “pán”) – Jerdiń payda bolǵan waqtınan baslap házırkı waqtqa shekemgi esabı bolıp, ol geoxronologiyalıq kestede sáwlelendiriledi..





2-keste. Geoxronologiyalıq keste

Era, belgisi, dawam etiwi	Dáwir, belgisi	Taw burmalanıwi	Tiykarǵı ózgerisler	Tiykarǵı ózgerisler
Kriptozy	Arxey (Ar) 1 mlrd jıl	Dáwirlerge bólínbeydi	—	Ápiwayı bakteriyalar, suw otları payda bolǵan.
	Proterozoy (Pr) 2 mlrd jıl	Tómengi Orta Joqarı	Birneshe burmalanıwlар bolǵan	Jasıl suw otlar, bakteriyalar rawajlangan
Fanerozy	Paleozoy (Pz) 330 mln jıl	Kembriy (Cm) Ordovik (O) Silur (S) Devon (D) Taskómir (C) Perm (P)	Baykal Kaledon Gersin	Qurǵaqlıqta organizmler, ásirese, ósimlikler rawajlangan. Taskómir payda bolǵan. Házirgi kekse tawlar payda bolǵan.
	Mezozoy (Mz) 173 mln jıl	Trias (T) Yura (I) Bor (Cr)	Mezozoy	Qorqınışlı dinozavrlar payda bolǵan.
	Kaynozoy (Kz) 67 mln jıl	Paleogen (Pg) Neogen (N) Antropogen (Q)	Alp	Jas tawlar, klimat poyasları, tábiyat zonaları, adam payda bolǵan.


Jerdíń jası esabı geoxronologiyalıq sáne dep ataladı. Geoxronologiyalıq sáne eonlarga, eralarga, dáwirlerge, zamanlarga, ásirlerge bólinedi. Eon – grekshe ásir, dáwir degeni. Jerdiń jası eki eongá bólinedi: kriptozy, fanerozy (2-keste).

Kriptozy eoni arxey hám proterozoy eralarına, fanerozy eoni bolsa paleozoy, mezozoy hám kaynozoy eralarına bólinedi. Eralar bolsa dáwirlerge bólinedi (21-súwret).



Soraw hám tapsırmalar

- 1 Geografiyalıq qabıqtıń rawajlanıwi neshe basqıshqa ajıratıldı?
- 2 Geoxronologiyalıq kestede neler sáwlelenedi? Kesteden jer geografiyalıq qabıqtıń qáliplesiwi haqqında qanday maǵlıwmatlar alıw mýmkin?
- 3 Súwretlerdi baqlań. Qaysı erada tiri organizmler rawajlangan? Rawajlanıwına ne sebep bolǵan dep oylaysız?
- 4 Yura dáwirine qýyalda sayaxat etiń. Nege házirgi künde yura dáwirindegidey qorqınışlı haywanlardı ushiratpaymız? Pikirlerińizdi túsindiriń.
- 5 Jasaw orníńizdiń relyefi hám tiri organizmlerde baqlań. Olar qaysı erada qáliplesken, dep oylaysız?






Litosfera, Jer qabığı, kontinental (materik) jer qabığı, okean jer qabığı, litosfera plitaları, litosferanıń häreketleri, platformalar, geosinklinallar, tektonikalıq karta, mobilizm, A.Vegener tálimatı, litosfera plitaları tektonikası, relyef.



1. Litosferani úyreniw ne ushın zárür dep oylaysız?
2. Imarat hám hár túrli qırılıslarda orınnıń relyefi hám tektonikalıq aktivligin biliw qanshalıq áhmiyetli?



Andriya Moxorovichich




Alfred Vegener

3.3. Litosfera hám onıń häreketleri

Litosfera (grekshe «litos» — tas, qattı, «sfera» — qabıq) Jerdiń qattı, tas qabığı. Oğan Jer qabığı hám mantıyanıń joqarı bólimi kireti. Jer qabığı menen joqarı mantıya aralığındaşı shegaranı 1909-jılı xorvat alımı Andriya Moxorovichich anıqlaǵan. Jer qabığınıń dúzilisi hám qalınlığına qaray eki tipke: kontinental (materik) hám okean jer qabığına bólinedi. Jer qabığınıń kontinental tipi materiklerde tarqalǵan bolıp, tegisliklerde ortasha 35 — 40 km, jas tawlarda 55—70 km qalınlıqqa iye. Pamir hám Hindikushta 60 — 70 km, Gimalay tawlarda 80 km ge jetedi.

Kontinental (materik) jer qabığı úsh-shögindi, granit hám bazalt qatlamlarınan ibarat.

Shögindi hám granit qatlamlarınıń qalınlığı 15-20 km ge shekem, granitli qatlam bolsa 10-20 km qalınlıqqa iye (22-súwret).




22-súwret.Jer qabığınıń dúzilisi hám Moxo shegarası

Jer qabığında platforma hám geosinklinal aymaqlar bólinedi. Platformalar Jer qabığınıń oǵada bekkem bólimleri bolıp, taw dizbekleri, kúshli jer silkinivi hám vulkan häreketleri baqlanbaydı. Olarǵa Shıǵıs Evropa, Hindstan, Sibir, Arqa Amerika, Qubla Amerika hám basqa platformaları kireti. Platformalar tegisliklerge tuwrı keledi. Geosinklinal poyasları jer qabığınıń oǵada kóp häreketsheń jerleri: olarǵa kúshli jer silkiniwler, härekettegi vulkanlar, taw payda bolıwlari tán.

Materikler hám okean batıqlarınıń payda bolıwı haqqında túrli gipotezalar (ilimiý boljawlar) bar. Gipotezalardan birine qaraǵanda, Jer dáslepki payda bolǵan dáwirde qızǵan shar bolǵan. Onıń suwiwi procesinde jer betinde pás báleñtlikler payda bolǵan, keyinirek oypatlıqlarǵa jawın-shashın jawıp, suwǵa tolǵan hám bir-birine qosılıp, okean payda bolǵan. Relyeftní kóterilgen bólimleri bolsa materiklerge tuwrı kelgen. Basqa gipotezalarǵa qaraǵanda, okean jer qabığınıń materik jer qabığına aylanıwı nátiyjesinde materik yaki okeanlar kóterilip atır, materik jaǵalawlari bolsa mantıyaǵa kirip barmaqta, dep boljaw qılınadı. 1912-jılda A.Vegener “materiklerdiń jılıwı”, yaǵnıy “mobilizm” (grekshe, grekshe, jılıjituǵın, häreketlenetuǵın) gipotezasın islep shıqtı.




A. Vegenerdiń pikirinshe, shama menen 200 mln. jıl aldın jalǵız Pangeya materigi bóleklenip, áste-aqırın házirgi materik hám okean túpleri relyefi payda bola baslaǵan. Nátiyjede, Pangeya materigi, dáslep, ekige – Lavraziya hám Gondvanaǵa, soń házirgi altı materikke ajiralǵan. Jalǵız Pantalassa okeani ornına dáslep, Paleotinish hám Tetis okeanları, keyinirek házirgi tórt okean payda bolǵan (23-súwret).



23-súwret. Materikler hám okeanlardıń payda bolıwi

Keyinirek litosfera plitaları tektonikası gipotezası júzege keldi. Bul gipoteza okean túbi relyefi hám geologiyalıq dúzilisi, taw jınslarınıń jasi hám olardıń geografiyalıq tarqalıwin analizlenewi tiykarında jaratıldı. Bul gipotezaǵa muwapiq, Jer qabıǵı joqarı mantıya bólimi menen birge qalınlığı 60 km den 100 km ge shekem bolǵan júdá úlken bóleklerden – plitalardan ibarat. Jer qabıǵında 13 tiykarǵı plita ajratılıdı, olardan 7 ewi iri plitalar esaplanadı. Litosfera plitaları soqlıǵısqan bólümleiniń júdá häreketsheńligi nátiyjesinde jas tawlar, härekettegi vulkanlar, jer silkiniwler boladı (24-súwret).




Abu Rayhan Beruniy


A. Vegenerden derlik 9 ásır aldın watanlaşımız Abu Rayhan Beruniy meteriklerdiń jılıjiwi haqqında bılay degen: «Kontinentler suw betinde júzıp júrgen terek japıraqları sıyaqlı bir-birine jaqınlısap yaki uzaqlısap, áste härekette boladı». Beruniydiń bul pikiri mobilizm gipotezası mánisiniń ózi.



24-súwret. Litosfera plitaları



25-súwret. Litosfera plítalarınıń gorizontál hárketi



26-súwret. Orta okean dizbekleriniń payda bolıwı




27-súwret. Tereń okean shókpeleri hám qurǵaqlıqta báleñ tawlardıń payda bolıwı

“Litosfera plítaları ne sebepten gorizontal jılıydi?”, degen sorawǵa ilimpazlar juwap taptı. Anıqlanıwınsha, jer qabıǵı menen mantıya aralığındaǵı astenosfera (grekshe «astenos» — kúshsiz) qatlamınıń jumsaq hám elastik zatlardan dúzilgenine baylanıslı eken. Derlik barlıq vulkan oshaqları da astenosferaǵa tuwrı keliwi anıqlandı. Orta okean dizbeklerinde litosfera plítaları mantiyadan shıǵatuǵın zatlardıń halqa tárizli hárketi esabınan bir-birinen uzaqlasadi. Nátijede, olar arasında jańa okean qabıǵı payda boladı hám keńeyip bara beredi. Tawlardıń payda bolıwı hárkettegi vulkanlar, jer silkiniwler litosfera plítalarınıń tutasıw yaǵníy soqlıqısqan shegaralarına tuwra keledi (25-, 26-, 27- súwretler).

Litosfera plítalarınıń hárketi jer beti relyefiniń ózgeriwine alıp keledi.


Relyef (grekshe, kóterilemen) jer betiniń úlkenligi, kelip shıǵıwı, jası hám rawajlanıw tariyxı hár qıylı bolǵan túri. Jer betindegi barlıq relyef túrleri ishki hám sırtqı kúshlerdiń qosındısı. Tiykarǵı relyef túrine taw hám tegislikler mísal boladı. Tawlar qurǵaqlıqtıń 40% in, tegislikler bolsa 60% in iyeleydi.

Jer sharı qurǵaqlıqtıń eń tómen noqatı — 405 m ge (Óli teńiz), eń biyik noqatı 8848 m ge (Jomolungma yaki Everest) teńiz. Qurǵaqlıqtaǵı teńiz qáddinen tómen jerler — shókpeler hám oypatlıqlar dep ataladı. Teńiz qáddinen 200 m biyiklikke shekem bolǵan tegislikler pástegislikler delinedi, 200 m den 500 m biyiklikke shekemgi jerler dóńlikler delinedi, 500 m den 1000 m biyiklikke shekem bolǵan jerler pás tawlar, 1000 m den 2000 m ge shekemgi tawlar ortasha tawlar, 2000 m den 3000 m ge shekemgi tawlar ortasha biyik tawlar, 3000 m den joqarıları biyik tawlar delinedi. Bular qurǵaqlıqtıń tiykarǵı relyef túrleri esaplanadı (28-súwret).




Litosfera plítalarınıń bir-biri menen soqlıgısıwı.





Soraw hám tapsırmalar

- 1 Kontinental (materik) jer qabığı qanday qatlamlardan dúzilgen?
- 2 Jer qabığınıń áyyemgi, salıstırmalı turaqlı hám tegislengen bólimlerine misallar keltiriń.
- 3 Atlastan paydalanıp, jazıwsız kartaǵa “Jer qabığınıń dúzilisi” kartasın túsindiriń.
- 4 Kóz aldińızǵa keltiriń, siz arxitektorsız. Sizge jasaw ornıńız jaqınında kurort zona quriw ushın joybar islep shıǵıw tapsırılda. Imarattı joybarlawdan aldin nelelerge itibar qaratasız?
- 5 Litosfera plítalarınıń häreketi sol baǵdarda ózgeriwdi dawam etse, keyingi 100 mln jılda Jer betiniń kórinisi qanday ózgeriwi mümkin? Juwmaǵıńızdı klaslaslarıńız benen máslahátlesiń.



Litosfera plítalarınıń
bir-birinen uzaqlasısı.

LITOSFERA



MANTIYA




Klimat, klimat payda etiwshi faktorlar, Geografiyalıq keńlik, hawa massaları, klimat poyasları, ekvatorial, arqa tropikalıq, qubla tropikalıq, arqa ortasha, qubla ortasha, arktika klimati, antarktika klimati, klimat poyasları.



1. Hawa rayı hám klimat haqqındaǵı maǵlıwmatlardı biliw ne ushin zárür dep oylaysız?
2. Xalıq jasaw orınları, dem alıw zonaların joybarlastırıwda klimatı esapqa alıw qanday qolaylıqlar jaratadı?

3.4. Jerdiń klimat poyasları

Klimat, klimat payda etiwshi faktorlar. Hawa rayınıń qanday da bir jerge tán bolǵan kóp jıllıq rejimi sol jerdiń klimatı delinedi. Jer beti klimatınıń hár túrli bolıwına bir neshe faktorlar tásir etedi. Klimat payda etiwshi faktorlarǵa geografiyalıq keńlik, hawa massaları, relyef, Jer betiniń jaǵdayı, okean aǵısları kireti. Geografiyalıq keńlik faktori temperatura, basım, hawa massaları hám úzliksiz samallardıń zonallıq tarqaliwına alıp keledi. Hawa temperaturasınıń Jer betinde tarqalıwı quyash energiyasına baylanıslı. Ekvatordan hár eki polyuslar tárepte hawanıń ortasha jıllıq temperaturası +25...+26 °C tan -10 °C ǵa shekem tómenleydi (29-súwret).



29-súwret. Klimatqa tásir etiwshi faktorlar

Klimat payda etiwshi faktorlardan biri hawa massaları. Troposferanıń bir qıylı ózgeshelikke iye bolǵan úlken kólemdegi hawaları hawa massası dep ataladi. Jer júzinde ekvatorial (ıssi hám ıǵal), tropikalıq (ıssi hám qurǵaq), ortasha (jıllı hám ıǵal), polyuslıq, yaǵníy arktika hám antarktika (suwiq hám qurǵaq) hawa massaları bar. Bular izbe-izlikte ekvatordan polyuslara qaray hár eki yarımsharda almasadı.

Klimat payda etiwshi faktorlardan biri relyef bolıp, ol geosistemalardıń hár qıylı bolıwına tásir etedi. Jer betiniń jaǵdayı hám okean aǵısları hám klimat payda etiwshi faktorlar esaplanadı.

Klimat poyasları. Ekvatordan polyuslerge qaray ıssılıqtıń kemeyiwi hám de hár túrli keńliklerde jıl boyı yaki máwsimler boyınsha hár túrli hawa massalarınıń bolıwı sebepli jer júzinde 7 tiykarǵı (ekvatorial, arqa hám qubla tropikalıq, arqa hám qubla ortasha, arktika hám antarktika) hám 6 aralıq (arga hám qubla subekvaorial, arqa hám qubla subtropikalıq, subarktika hám subantarktika) klimat poyasları júzege kelgen. Tiykarǵı poyaslarda jıl boyı atlari tiyisli hawa




tipi menen baylanıslı bir hawa massası boladı. Aralıq poyaslarda hawa tipleri máwsimler boyınsha almasıp turadı (3-keste hám 30-súwret).

3-jadval. Jerdiń klimat poyasları

Klimat poyasları	Hawa massalarы	Klimat ózgeshelikleri
Tiykarǵı klimat poyasları		
Ekvatorial	Ekvatorial, issı hám ígal	Jıl boyı issı hám jawın kóp jawatuǵın jaz, temperatura +24 +26 °C átirapında saqlanadı
Arqa hám Qubla tropikalıq	Tropikalıq, issı hám qurǵaq	Jazı issı, qurǵaq; qıs jilli, qurǵaq. Jawın az jawadı.
Arqa hám Qubla ortasha	Ortasha, jılli hám ígal	Tórt máwsim anıq boladı
Polyuslıq (arktika hám antraktika)	Polyuslıq, suwiq hám qurǵaq	Jıl boyı suwiq, jawın az jawadı. Jer qar hám muz benen qaplanǵan
Aralıq klimat poyasları		
Arqa hám Qubla subekvatorial	Jazda ekvatorial, qısta tropikalıq	Jaz issı, jawın-shashın kóp, qıs jilli, qurǵaq
Arqa hám Qubla subtopikalıq	Jazda tropikalıq, qısta ortasha	Jaz issı, qurǵaq; qıs jilli, jawınlı (jawın, geyde qar)
Subarktika hám subantarktika	Jazda ortasha, qısta polyuslıq	Jaz birqansha jilli, jawın-shashınlı; qıs suwiq, qurǵaq

Ekvatorial klimat poyası ekvatordan hár eki táreptegi 5-10° keńliklerdi óz ishine aladı. Bul poyasta jıl dawamında barlıq waqıtta temperatura hám ígallıq joqarı boladı. Hawa temperaturası 24 °C tan 28 °C qa shekem ózgeredi. Jılına 1000-2000 mm jawın jawadı. Kóbinese hawa issı hámde bulitlı, tez-tez güldirmama bolıp, nóser quyadi.



- Ekvatorial klimat poyası
- Ortasha poyas
- Subekvatorial klimat poyası
- Subarktika hám subantarktika klimat poyasları
- Tropikalıq klimat poyası
- Polyuslıq (arktika hám antarktika) klimat poyasları
- Subtropikalıq klimat poyası

30-súwret. Klimat poyasları



Subekvatorial (“sub” latínsha “qasında” degen mánide) **klimat poyası**. Hawa massaları máwsimge qarap ózgeredi. Jazda ekvatorial hawa massaları, qısta tropikalıq hawa massaları kirip keledi. Jazda ekvatorial hawa massaları kirip kelgeni ushın mol jawın jawadı. Qısta bolsa tropikalıq hawa massaları kirip keledi, sonıń ushın qıs qurǵaq hám jawınsız boladı, temperatura jazdagıdan derlik parıq qılmayıdı. Materiklerdiń ishki bólimlerinde 1000-1500 mm, taw janbawırlarında jıllıq jawın muğdarı 5000-10000 mm ge jetedi. Jawınlar tiykarınan jazda jawadı. Qıs qurǵaq bolıp, hawa ashıq boladı.

Tropikalıq klimat poyası hár eki yarım sharda jaylasqan. Hawa kóp waqt ashıq boladı. Qıs jıllı bolsa da jazǵa salıstırǵanda biraz salqın boladı. Materiklerdiń oraylıq bólimlerinde shól klimati júzege kelgen (Saxara, Arabstan hám h.t.b).

Subtropikalıq klimat poyası. Arqa hám Qubla yarımharda 30° hám 40° keńlikler aralığındaǵı aymaqlarıdı óz ishine aladı. Jazda issı hám qurǵaq tropikalıq hawası, qısta salqın hám ígallı ortasha hawa massaları húkimranlıq etedi. Eń suvíq aydın temperaturası oń (+) boladı, sonıń ushın ósimlikler vegetaciyası jıl boyı dawam etedi.

Ortasha poyas hár eki yarımshardıń 40 hám 65° keńlikleri aralığındaǵı aymaqlarıdı óz ishine aladı. Bul klimattıń eń tiykarǵı ózgeshelikleri jıl

dawamında ortasha hawa massalarını hám batıs samallardıń húkimranlıq etiwi. Sonday-aq, ciklonlar häreketiniń aktivligi, jıllı jaz hám suvíq qıs, qalın qar qaplamlı, okeanlarda bolsa júzip júriwshi muzlardıń kópligi.

Ortasha klimat sheńberinde hám tórt klimat túri ajiratıldı: materik ishkerisindegi kontinental, materik jaǵalawlarındaǵı jumsaq (teńiz), musson hám okean klimatlar.

Subarktika hám subantarktika klimat poyasları. Jıl dawamında muz benen qaplanıp jatadı. Jawınlar az, máwsimler boyınsa temperaturanı parıq úlken. Jazı salqın, duman bolıp turadı. Tómendegi klimat túrleri ajiratıldı:

a) qıs salıstırmalı jıllı klimat (Bofort teńizi jaǵalawları, Baffin Jeri, Severnaya Zemlya, Novaya Zemlya, Shpicbergen atawlari, Taymir, Yamal yarım atawlari);

b) qısı suvíq klimat (Kanadanıń kóplep atawlari, Novaya Sibir atawlari, Shıǵıs Sibir hám Laptevler teńiz jaǵalawları);


d) qısı júdá suvíq klimat. Jazda temperatura 0°C tan pás klimat (Grenlandiya, Antarktida).

Polyuslıq (arktika hám antarktika) klimat poyasları. Jazda ortasha, qısta polyuslıq hawa massaları ústinlik etedi. Jazı biraz jıllı, jawınlı, qısta bolsa salqın hám qurǵaq boladı.



Soraw hám tapsırmalar

- 1 Jer betinde klimattıń hár túrli bolıwına qanday sebepler kórsete alasız? Pikirlerińizdi tiykarlań.
- 2 Klimattıń hár túrli bolıwı insanlardıń jasaw sharayatına, xojalıq iskerligine (egin egiwi, sharwa baǵıwi, úy-jay quriwi hám basqalar) gá qanday tásır kórsetedı?
- 3 Súwretke qarań. Arqa yarımshardaǵı ortasha klimat poyasınıń shegası Qubla yarımhardaǵı sonday shegaraga salıstırǵanda iymekliklerge neler sebep bolǵan dep oylaysız? Pikirlerińizdi mislallar menen dálilleń.
- 4 Ekvatorial klimat poyasında jıl dawamında bir máwsim – jaz baqlanıwına sebep ne? Subekvatorial klimat poyasında qısta nege qahaman suvíq baqlanbaydı?





3.5. Landshaftlar


Átirapımızdı qorshap alǵan tábiyat júdá hár túrli. Tábiyat birqansha komplekslerden – toǵay, qum tóbelikler, otlaq, tóbelikler, taw janbawiri, kól hám basqalardan ibarat. Bul kompleksler tábiyat komponentlerinen dúzilgen. Tábiyat komponentlerine klimat relyef, taw jinislari, jer astı hám jer ústi suwları, topıraq, ósimlik, haywanat dúnýası kireti.

Geosistema túsiniǵin pánge akademik V.Sochava kiritken bolıp, onı tómendegihe táriypleydi: Geosistema — basqarılıwshı sistemalardıń óz aldına, ózine tán klası; Jer betindegi komponentleri bir-biri menen sistemali baylanısta bolǵan hám de belgili kompleks sıpatında kosmos qabiǵı hám adamzat jámiyeti menen óz ara baylanısta bolatuǵın barlıq ólshemdegi mákan.

Kündelikli turmısta geosistemalardıń ayriqsha túri – landshaftlardı barqulla ushiratamız.

Landshaft — bir relyef túri, birdey klimat hámde birdey tábiyat komponentlerinen ibarat hám olardıń óz-ara úzliksiz baylanıslıǵı tásirinde júzege kelgen geosistemalar (31-súwret).




Landshaft nemisshe sóz bolıp, “land” – jer, “shaft” – óz-ara baylanıslılıq, birikkenlik mánilerin bildiredi.



31-súwret. Geosistema sxeması

Geosistemalar hár qıylı úlken kólemde boladı. En úlken tábiyat kompleksi – bul geografiyalıq qabiq. Materikler hám okeanlar geografiyalıq qabiqtan keyingi en úlken geosistema. Óz náwbetinde, materikler kishirek geosistemalarǵa – tábiyat zonaları, tábiyyiy geografiyalıq úlkeler, tábiyyiy geografiyalıq provinciyalar, tábiyyiy geografiyalıq okruglar hám rayonlarǵa ajıratıldı.

Okeanlarda hám qurǵaqlıqtaǵı sıyaqlı geosistemalardan dúzilgen. Dúnya okeanı júdá úlken geosistema esaplanadı. Okeanlardan kishirek bolǵan geosistemalar – teńizler, qoltıqlar, buǵazlar hám basqalar ajıratıldı.





32-súwret. Tábiyyiy landshaft



33-súwret. Tábiyyiy-antropogen landshaft



34-súwret. Antropogen landshaft

Qurǵaqlıq hám okeanlardaǵı geosistemalardıń kóbi insanniń xojalıq iskerligi tásirinde júdá ózgerip ketken. Insanniń egin egiwi, sharwa malların baǵıwi, paydalı qazılmalardı qazıp alıwi, toǵaylardıń kesiwi, jollar quriwi hám basqalar geosistemalardıń ózgeriwine alıp keldi.

Landshaftlar insan tásiri dárejesine qaray úsh toparǵa ajıratılıdı:

1. Tábiyyiy landshaftlar.
2. Tábiyyiy-antropogen landshaftlar.
3. Antropogen landshaftlar.


Tábiyyiy landshaftlar degende insanlar tárepinen paydalanylmaytuǵın aymaqlar landshaftın túsinemiz. Olarǵa Antarktida, Arqa Muz okeanındaǵı máńgi muzlıqlar hám atawlar, biyik tawlar, shóller, qalın toǵaylıqlar misal boladı (32-súwret).

Tábiyyiy-antropogen landshaftlar tábiyyiy hám antropogen landshaftlardıń aralığında payda bolǵan. Olarǵa jaylawlar, qarızgar jerler kiredi (33-súwret).


Adamlardıń xojalıq iskerligi tásirinde ózgertirilen landshaftlar **antropogen landshaftlar** (grekshe “antropos” – adam, insan) dep ataladı (34-súwret).

Temperaturası, ígallığı, topıraqları, ósimlikleri hám haywanat dúnysası birdey bolǵan úlken geosistemalar tábiyat zonası dep ataladı. Olardıń atamaları kóbirek ósimlik qaplamı menen baylanıslı. Qurǵaqlıqta zonalardıń payda bolıwi klimatqa – issılıq penen ígallıqqa baylanıslı.

Tábiyat zonaları ekvatorдан polyuslarǵa qaray jer betine quyashtan keletugıń issılıqtıń tegis emes bólistiriliwine qarap, almasıp baradı. Tábiyat zonalarınıń bunday almasıwi **keńlik zonallıǵı** dep ataladı. Qurǵaqlıqtaǵı tábiyat zonaları tek ekvatorдан polyuslarǵa qaray nızamlı ráwiske almasıwinan okean jaǵalawlarının materik ishkerisine qaray hám almasadı (35-súwret).



35-súwret. Keńlik zonallıǵı



Soraw hám tapsırmalar

- 1 Tábiyat komponentlerinen biri (máselen, suw) niń ózgeriwi basqa komponentlerge qanday tásir kórsetedi?
- 2 Jasaw orníizdi baqlań. Ol jerdegi landshaftlardı insan tásir dárejesine qaray qaysı toparǵa kiritiw mümkin?
- 3 Siz jasap atırǵan aymaqtaǵı landshaftlarda insan iskerligi tásirinde qanday ózgerisler (unamlı yaki unamsız) baqlanbaqta? Bul ózgerislerdiń aldın alıw ushın qanday ilajlar qollaw kerek, dep oylaysız?
- 4 Mámlekemizde ortasha klimat poyasında jaylasqan bálemt tawlar menen tropikalıq klimat poyasındaǵı Gimálay tawlarınıń qaysısında bálemtlik poyaslarınıń sanı kóbirek boladı? Pikirińdzi tiykarlań.
- 5 Jasaw orníizdiń topıraqlarınıń shorlangánlıq dárejesi qanday? Bul jaǵday eginlerdiń ónimdarlıǵına qanday tásir kórsetedi, dep oylaysız?





Xalıq sanı, rasalar, xalıqtıň tegis emes tarqalıwi, tábiyattıň ózlestiriliwi, toǵaylardıń kesiliwi, ekologiyalıq mashqalalar.



1. Imkaniyat bolsa, siz jer júziniň qaysi jerinde jasaǵan bolar edińiz? Nege?
2. Sizińshe, xalıq sanınıň kóbeyiwi qorshaǵan ortalıqta qanday ózgerislerge sebep boladı?

3.6. Jer júzi xalqı hám onıń tábiyatqa tásiri

Jer júzi xalqı, rasalar. Kóphsilik alımlar insaniyattıń áyyemgi watanı Afrika hám Qubla-Batis Aziya dep esaplaydı. Adamlar bul jerden, Antarktidadan basqa, barlıq materiklerge tarqala baslaǵan. Xalıq sanı jámiyettiń siyasiy-ekonomikalıq rawajlanıwi dawamında ósip kelgen. (4-keste).

4-keste. Xalıq sanınıň jıllar dawamında ósip barıwı

Jıllar	Xalıq sanı (mlrd. adam)	Xalıq sanı 1 mlrd. adamǵa kóbeyiwi ushın ketken waqt
1804	1 mlrd. adam	...
1927	2 mlrd. adam	123 jıl
1960	3 mlrd. adam	33 jıl
1974	4 mlrd. adam	14 jıl
1987	5 mlrd. adam	13 jıl
1999	6 mlrd. adam	12 jıl
2011	7 mlrd. adam	12 jıl

Birlesken Milletler Shólkeminiň maǵlıwmatına qaraǵanda, Jer júzi xalqı 2020-jıl 1-iyul jaǵdayına qaray, 7 mlrd 773 mln adamnan arttı. Xalıq sanı eń kóp (100 mln nan artıq) mámlekетler Qıtay, Hindstan, AQSH, Indoneziya, Pákistan, Braziliya, Nigeriya, Bangladesh, Rossiya, Meksika, Yaponiya hám Efiopiya.

XX ásirdiń 60-jılları «demografiyalıq jarılıw» yaǵníy júdá tezlik penen ósiwi baqlanıdı. Xalıqtıň ósiwi Afrika, Aziya hám Amerika mámlekетlerinde joqarı bolsa, kóplegen Evropa mámlekетlerinde tómen kórsetkishke iye.

Dúnya júzi xalqı tiykarınan tórt úlken rasaǵa tiyisli. Bular evropoid, mongoloid, negroid hám avstraloid. Bul tiykarǵı rasalar aralığında aralıq (aras) rasalar bar (39-súwret).



39-súwret. Túrli rasa wákilleri. Negroid, evropoid, mongoloid, avstraloid

Olar bir-birinen rasa belgileri menen parıqlanadi. Rasa belgiler – denesiniň reńi, shashınıň reńi hám forması, kóziniň forması, júz súyekleriniň ólshemleri, murın hám erin dúzilisi. Rasa belgiler insan payda bolğannan keyin jasaw sharayıtdıǵı ayırmashılıqlar tásirinde júzege kelgen. Bunday rasa belgileriniň payda bolıwına dáslep, tábiyyiy hám klimatlıq sharayat tásır etken.

Xalıqtıň jaylasıwına tábiyattıń tásiri. Áyyemgi adamlar jasaw ushın qolaylı jerlerdi izlep, bir jerden ekinshi jerge kóship júrgen. Házırkı waqitta Jer júzi xalıq tegis emes jaylasqan.

Dúnya júzi xalqınıň tiykarǵı bólimi teńiz hám okean jaǵalarına jaqın aralıqta jasaydı. Buǵan sebep tábiyyiy sharayatınıň jasaw ushın qolaylılığı, eń arzan teńiz transportına jaqın bolǵanlığı, eń úlken teńiz port-qalaları payda bolǵanlığı menen baylanıslı.



Sonín menen birgelikte, tábiyyiy sharayattıń qolaylıǵı, xojalıqtıń jaqsı rawajlanǵanlıǵı hám áyyemgi xalıq jasap kiyatırǵanlıǵı hám xalıqtıń tiǵız tarqalıwına sebep boladı.

Insannıń tábiyatqa tásiri. İnsan xojalıq penen shuǵıllanar eken, tábiyatqa tásır etedi, onı ózgertedi. Awıl xojalıǵı tábiyat komplekslerin kúshli ózgertedi. Mádeniy ósimliklerdi jetistiriw, haywanlardı baǵıw ushın úlken maydanlar kerek boladı. Jerlerdi súriw áqibetinde tábiyyiy ósimlikler maydanı qısqardı. Jerlerdi suwǵarıw joqarı ónim alıwǵa járdem beredi, biraq qurǵaqshıl úlkelerde artıqsha suwǵarıw topıraqtı shor basıwına alıp keledi.

Insannıń xojalıq iskerligi nátiyjesinde toǵay tábiyat komplekslerinde úlken ózgerisler boladı. Tereklerdiń kóplep kesiliwi nátiyjesinde toǵaylor maydanı kemeyip barmaqta (40-súwret).

Sanaattıń tez pátler menen ósiwi hawa, suw hám topıraqlardı pataslap, tábiyatqa kúshli tásır kórsetpekte. Gaz tárizli zatlardıń atmosferaǵa, qattı hám suyuq zatlар topıraq hám suwǵa túsedı.

Qalalardıń ósiwi, úyler, sanaat kárhanaları, jollar quriw ushın jańa jer maydanlarıń keńeytiriwdi talap etedi. Iri qalalar átirapındaǵı kóp sanlı dem alatuǵıń jerlerdiń tábiyatı da ózgermekte. Qorshaǵan ortalıqtıń pataslanıwı adamlar den sawlıǵına unamsız tásır kórsetedi.




40-súwret. Tereklerdiń kesiliwi nátiyjesinde toǵaylor maydanınıń qısqarıwı



Soraw hám tapsırmalar

- 1 Jer júzinde xalıq sanınıń kóbeyiwi tábiyatqa qanday tásır kórsetken?
- 2 Xalıq jasaw orınları hám insan xojalıq iskerligi tásırında qanday landshaftlar júzege keledi? Olarǵa sıpatlama beriň.
- 3 Xalıq sanı hám sanaat kárhanalarınıń barqulla kóbeyip barıwı qanday ekologiyalıq mashqalalardı keltirip shıǵarıwı mümkin?
- 4 Súwretke qarań. Sarı reń menen Jer júzindegı xalıq tiǵız jasaytuǵın, qızıl reń menen xalıq eń tiǵız jasaytuǵın aymaqlar kórsetilgen. Qaysı materikte xalıq tiǵız jasaytuǵın aymaqlar úlken maydandı iyeleydi? Ne sebepli usı aymaqlarda xalıq tiǵız jasaydı, dep oylaysız? Sizińshe, qaysı materiklerdiń tábiyatı insan tárepinen kemirek ózgertirilgen? Nege?



IV BAP

DÚNYA OKEANÍ



Dúnya okeanı, teńiz, qoltıq, buǵaz, materikler yarımsısharı, okeanlar yarımsısharı, okean ağısları, shókpeler.



1. Teńiz hám okeanlarda kemelerdiň apatshılıqqa ushırawına neler sebep boladı?
2. Apatshılıqqa ushıraǵan kemelerdi qanday qılıp izlep tabıw hám járdem beriwy mümkin?




Y. M. Shokalskiy

4.1. Dúnya okeanı hám onıń bólimleri

Alımlardıń pikirinshe — «okean» ataması grek sózinen alıngan bolıp, «jaǵasız teńiz», «Jerdi aylanıp aǵıwshı ullı dárya» mánisin ańlatadı. «Dúnya okeanı» atamasın Y. M. Shokalskiy 1917-jılı ilimge kírgizdi. Jer sharınıń úzliksiz suwlı qabıǵı Dúnya okeanı dep ataladı.

Dúnya okeanı jer sharınıń 361 mln.km² maydanın iyeleydi. Suw Jer sharınıń Arqa yarımsısharda 61%in, Qubla yarımsısharda 81% in qorshaǵan. Jerdiń Arqa, Qubla, Batis hám Shıǵıs yarımsısharlarǵa bóliniwinen basqa jáne okeanlar yarımsısharı hám materikler yarımsısharına da bólinedi. Okeanlar yarımsısharında Jer júziniń 90,5% bólimin suw qaplaǵan.




Arqa yarımsıshar

1650-jilda B.Varenius óziniń «Ulıwma geografiya» kitabında Dúnya okeanının 5 bólime: Tınışh, Atlantika, Hind, Arqa Muz, Qubla Muz okeanlarına ajirottı. 1845-jıl London geografiya jámiyeti bul pikirdi tastıyıqladı. Biraq XIX ásirdiń aqırı hám XX ásirdiń basında Arqa Muz okeanı menen Qubla Muz okeanınıń górezsiz okeanlar ekenligine guman tuwıldı. Qubla Muz okeanı Tınışh, Atlantika hám Hind okeanlarına qosıp jiberildi, Arqa Muz okeanı bolsa Atlantika okeanınıń bir bólimi dep esapllandı. XX ásirdiń 30-jıllarınan baslap Arktika basseyni tereń tekserilgennen keyin, 1953-jilda tórt okean ajratıldı: Tınışh, Atlantika, Hind hám Araqa Muz okeanları.



Dúnyaniń tábiyyiy kartasında bes basseyndi ajiratıw mümkin. Olar Tinish, Atlantika, Hind, Arqa Muz okeanı basseynleri hám tuyıq basseynler. Dárya qaysı basseynge suwin quysa, sol basseynge tiyisli boladı (41-súwret).



41- súwret. Dúnya okeanı hám oniń bólimleri

Shegaralar: —————— okeanlar; ——— teñizler.

Atlantika okeanı teñizleri: 1. Baltik. 2. Arqa. 3. Irlandiya. 4. Jer Orta. 5. Alboran. 6. Balear. 7. Liguriy. 8. Tirren. 9. Adriatika. 10. Ioniya. 11. Egey. 12. Krit. 13. Mramor. 14. Qara. 15. Azov. 16. Karib. 17. Sargasso. 18. Skosha. 19. Uedzell. 20. Lazarev.


Tinish okean teñizleri: 21. Bering. 22. Oxota. 23. Shıǵıs (Yapon). 24. Sari. 25. Shıǵıs Qıtay. 26. Qubla Qıtay. 27. Filippin. 28. Sulu (Sibiryán, Basayas, Samar, Samotor, Mindano teñizleri menen). 29. Sulavesi. 30. Moluk. 31. Xalmáxer. 32. Seram. 33. Yava. 34. Bali. 35. Flores. 36. Savu. 37. Banda. 38. Jańa Gvineya. 39. Solomon. 40. Marjan. 41. Fidži. 42. Koro. 43. Tasman. 44. Ross. 45. Amundsen. 46. Bellinsgauzen.

Hind okeanı teñizleri: 47. Qızıl. 48. Arabiya. 49. Andaman. 50. Timor. 51. Arafur. 52. Dyurvill. 53. Mauson. 54. Deyvis. 55. Doslıq. 56. Kosmonavtlar. 57. Riser-Larsen.

Arqa Muz okeanı teñizleri: 58. Grenlandiya. 59. Norvegiya. 60. Aq. 61. Barenc. 62. Kara. 63. Laptevler. 64. Shıǵıs Sibir. 65. Chukotka. 66. Bofort. 67. Baffin.




Materikler yarılmsharı



Okeanlar yarılmsharı

Házirgi kunde Dúnya okeanında besinshi – Qubla okeandi ajiratıw barısında da pikirler bar.

Dúnya okeanınıń bólimleri teñiz, qoltıq, buǵazlardan ibarat. Okeanlar bir-birinen geografiyalıq ornı, geologiyalıq dúzilisi, biologiyalıq ózgeshelikleri menen parqlanatuǵın bir pútin geosistema (42-súwret).



43-súwret. Qızıl teñiz



44-súwret. Qara teñiz



45-súwret. Arabstan teñizi




Arqa Muz okeani

42-súwret. Dúnya okeani


Teñizler – okeanniń bir bólimi bolıp, olar Dúnya júzi okeanınan qurǵaqlıq yamasa atawlar, yarım atawlar hám suw astı relyefiniń kóterilgen jerleri menen ajıralıp turadı. Óziniń geografiyalıq ornı hám basseynleriniń ózgesheligine qarap 3 túrge bólinedi: 1) materikler arasındaǵı teñizler (43-súwret); 2) materik ishkerisindegi teñizler (44-súwret); 3) sırtqı teñizler (45-súwret).

Okeanniń (teñiz yamasa kóldiń) qurǵaqlıq ishkerisine kirip turǵan bólimi qoltıq dep ataladi. Qoltıqlardıń laguna (46-súwret), liman (46-súwret) hám Fyord (46-súwret)sıyaqlı túrleri bar. Bengaliya, Meksika, Gudzon, Úlken Avstraliya, Alyaska sıyaqlı qoltıqlar eń úlken qoltıqlar bolıp tabıldadı.


Okeanlardı (teñiz yamasa kóllerdi) bir-biri menen qosıp turatuǵın tar suw, bugaz delinedi. Bularǵa Dreyk, Mozambik, Gibraltar, La-Mansh hám basqalar misal boladı (47-súwret).



1



2



3

46-súwret. Laguna (1), liman (2), fyord (3) tipindegi qoltıqlar



47-súwret. Mozambik búğazınıń geografiyalıq ornı



Dúnya okeanın úyreniw tariyxı Ullı geografiyalıq ashılıwlardáwiri (XV ásirdiń ekinshi yarımi — XVII ásirdiń birinshi yarımi)nen baslanadı. Bul dáwirde X. Kolumb, J. Kabot, Vasko da Gama, Amerigo Vespuccchi, F. Magellan, F. Dreyk, V. Yanczon, A. Tasman hám taǵı basqalar Dúnya okeanında júzip, ullı jańalıqlardı ashti.

Soniń menen birge, aǵıslar, materik hám atawlar, qurǵaqlıq jaǵaları, suwdıń duzlılıǵı, temperatursı, haywanat dúnıysı tuwralı qımbatlı maǵlıwmatlar topladı. XVII — XIX ásırlerde okeandı izertlew ilimiý qatnas jasaw tiykarında alıp barıldı. Soniń qatarında, J. Kuk, I. F. Kruzenshtern, Y. F. Lisyanskiy, F. F. Bellinsgauzen hám M. P. Lazarev, S. O. Makarov, «Chellenjer» kemesi aǵzaları Dúnya okeanı geografiyası ushın maǵlıwmatlar topladı. Máselen, «Chellenjer» ekspedicyası nátiyjeleri «Okeanografiya» pánine tiykar saldı.

XX ásirden baslap arnawlı teńiz shólkemleri dúzilip, Dúnya okeanın xalıq aralıq birge islesiw tiykarında úyreniw jumısları shólkemlestirildi. 1920-jıldan keyin okean suwları tereńlik boyınsha úyrenildi. 1960-jılı francuz Jan Pikar Mariana shókpесin ashti. Keyin ala kemeler zamanagóy ásbap-úskeneler menen úskenelendi, kosmos kemelerden alıngan kórinisler talqılanbaqta.



Soraw hám tapsırmalar


- 1 Súwretten paydalanıp tómendegi kesteni toltrırıń:




A



B



C



D

Okeanlardıń atı	Súwrette belgileniwi	Maydanı, mln kv. km esabında	Eń tereń ornı, metrde
Tíñish			
Atlantika			
Hind			
Arqa Muz			

- 2 Usı okeanlardıń qaysı biri eń úlken hám eń kishi ekenligin aniqlań.
 3 Olardıń qaysı biri mámlekетимизге eń jaqın jaylasqan, dep oylaysız?
 4 Qaysı okean eń kóp materik jaǵalawların juwip turadı?



Okean túbi, litosfera plítasi, terrigen shógvindiler, okean ileyi, qızıl túslı okean sazi, materik sayızlıgı (shelf), materik janbawiri, batial, abissal, shókpeler..



1. Sizińshe, Dúnya okeani túbiniń tegis emesligine neler sebep bolǵan?
2. Dúnya okeani suw menen qaplanganlıǵına qaramastan okean túbinde suw astı taw dizbekleri hám kóterilmelerdiń bar bolıwin qanday túsindiriw mümkin?

4.2. Dúnya okeani túbiniń geologiyalıq dúzilisi hám relyefi

Geologiyalıq dúzilisi. Dúnya okeani astı úlken litosfera plítalarınan quralǵan. Biraq olar materikler menen birge pútin litosfera plítaların quraǵanlıǵı ushın materikler atı menen ataladı. Tek Tínish okean túbi biyǵárez litosfera plítası sıpatında ajıratılıdı.


Okean túplerinde dárya, teńiz tolqınlari hám aǵısları, samal, aysbergler keltirgen shógvindiler, hátte organizmler, kosmoslıq shańlar shógvindi jınlıslar qatlamlı payda etedi.

Terrigen yaǵníj jázege keliwine qaray qurǵaqlıq penen baylanıslı shógvindiler jaǵa boyında boladı. Terrigen shógvindiler Dúnya okeanınıń 25% in qaplaydı.

Okean astı bolsa nabit bolǵan teńiz organizmleri qaldıqlarınan payda bolǵan shógvindiler yaǵníj okean shógvindisi menen qaplangan.

Okeannıń jaǵadan uzaq eń tereń bólümleńde qızıl túslı okean saz ileyi toplanǵan. Ol Dúnya okeani astınıń 36 % in qaplap jatadı. Okean saz ileyi qońır reńdegi iley tárizli balshıqtan ibarat. Ol okeannıń 5000 m den tereń bólümleńde boladı.

Okean túbiniń relyefi. Dúnya okeani túbiniń relyefi júdá quramalı dúzilgen. Okean túbinde materikiń sayızlıǵı, materikiń janbawiri, materikiń etegi, okean túbi shuqırılıqları, Orta okean dizbekleri hám eń tereń shókpeler sıyaqlı iri relyef túrleri bar. Orta okean taw dizbeginiń ulıwma uzınlıǵı 60 miń km den artıq bolıp, ol barlıq okeanlardı kesip ótken hám birqansha tarmaqlarǵa bólingen (48-súwret).



48-súwret. Okean túbi relyefi

Atlantika okeanında Arqa Afrika, Arqa Amerika, Braziliya, Angola, Tínish okeanında Arqa-shıǵıs, Arqa-batis, Oraylıq, Qubla hám Chili, Hind okeanında Somali, Oraylıq hám Batis Avstraliya sıyaqlı shuqırılar bar. Antarktida jaǵaları janında Afrika, Antarktida, Avstraliya-Antarktida hám Bellinsgauzen shuqırıları bar.

Okeanlar túbiniń relyefi quramalı dúziliske iye. Materiklerdiń derlik 35% ti teńiz hám okean suwlarınıń astında jaylasqan. Olar tegis betli materik sayızlıǵına (shelfke) tuwra keledi hám 200 m tereńlikke shekem dawam etedi. Onnan pásste qıyaraq materik janbawiri yaki batial (grekshe, tereń) 3000 m ge shekem, abissal (grekshe, túpsız) 6000 m ge shekem hám okean shuqırılıqları (6000 m den tereń) poyasları



jaylasqan. Okean túbi relyefinde úzliksiz dawam etetuǵın (uzınlığı 60 mln km) orta okean dizbekleri, vulkanlı tawlar, shókpeler, tegislik — basseyn, saylar hám platolar bar (49-súwret).




49-súwret. Okean túbi relyefi kartası



Soraw hám tapsırmalar

- 1 Súwretke qarań. Ondaǵı háripler okean túbiniń qaysı relyef formaların kórsetedi?



- 2 Joqarıdaǵı súwrette kórsetilgen qaysı háripte shögindiler kóbirek toplanadı? Sebebin túsındırıń.
 3 Qaysı faktorlar okean túbi relyefiniń ózgeriwine táısır kórsetedı?
 4 Súwrette qaysı kásip iyeleri súwretlengen? Olar okean túbinde nelerdi úyrenedı?





Okean suwlariniň temperaturası, duzlılığı, temperaturaniň keňlik hám tereňlik boylap ózgeriwi, ortasha duzlılıq, okean ağışları, suwiq hám jıllı ağışlar, qalqıw, tolqınlar.



1. Suwdıń qanday ózgesheliklerin bilesiz?
2. Okean suwlarınıň qanday häreketleri bar? Olardıń júzege keliw sebeplerin túsindiriń.

4.3. Okean suwiniň ózgeshelikleri

Okean suwlarınıň eň tiykarǵı ózgesheligi – olardıń duzlılığı.


| Ne ushın okean suwları duzlı boladı?

Okean suwiniň ózgeshelikleri. Okean suwlarında erigen zatlar bolıp, onda derlik hámme ximiyalıq elementler barlığı anıqlanǵan. Okean suwlarında duzlar, gazler, tiri organizmlerdiń tirishiligi nátiyjesinde payda bolǵan organikalıq zatlar erigen boladı. Sonıń menen birgelikte, okean suwlarında erimeytugın bóleksheler da bar.

Eger suwdıń quramındaǵı duz muǵdarı 1 litr suwda 1 grammnan kem bolsa, dushshi, artıq bolsa, duzlı suw dep ataladı.

Sonıń ushın 1 litr suwda erigen zatlar (gramm yaki promilledegi) muǵdarı suwdıń duzlılığı dárejesin bildiredi. Dúnya okeanı suwiniň ortasha duzlılığı 35‰ bolıp, onda hár qıylı zatlar: duzlar, organikalıq zatlar, erigen metallar ushırasadi.


Ekvatorial zonaǵa (34–35‰) qaraǵanda tropikalıq zonalarda suwdıń duzlılığı birqansha joqarı (Tíniš okeanda 36–37‰, Atlantika okeanında 37,9‰). Okeanniň ashıq bólümünde suwdıń duzlılığı 33‰ den 37‰ ge shekem, teńizlerde 2‰ den (Fin qoltığı) 42‰ ge shekem (Qızıl teńiz) ózgeredi (50-súwret).



50-súwret. Dúnya okeanı suwiniň duzlılığı (promille esabında)

Okean suwiniň temperaturası. Dúnya okeanı suwlarınıň temperaturası geografiyalıq nızamlılıq tiykarında ózgerip baradı. Suw betiniň ortasha jıllıq temperaturası 17,54 °C ǵa teń. Ashıq okeanda -2 °C tan 29 °C ǵa shekem ózgeredi. 5 – 10 °C arqa keňliklerde suw betiniň ortasha temperaturası +27 ... +28 °C. Biraq tropikalıq zonalarda bul temperatura +25...+27 °C tı qurayıdı. Poyaslıq úlkelerde temperatura -1... -2 °C ǵa shekem tómenleydi (51-súwret).







51-súwret. Dúnya okeanındaǵı suw betiniń ortasha temperaturası

Dúnya okeanınıń suwi temperaturası keńlik hám boylıq boyınsha ózgeriwi menen birge, tereńlik tárepke de ózgeredi. Okean túbinde temperatura 1000 m den tereńde, orta esapta +2 ...+3 °C átirapında boladı. Okean suwları -2 °C da muzlaydı. Dúnya okeanınıń eń jillı suwi Persiya qoltığında, eń suwigı polyar sheńber ishkerisinde baqlanadı.

Okean aǵısları. Dúnya okeanındaǵı suwdıń háreketi aǵıslar, qalqıwlar hám tolqınlar sıyaqlı kóriniste boladı. Úlken kólemdegi okean suwlarınıń uzaq aralıqqa baǵıtlanǵan gorizontal háreketi okean aǵısları delinedi. Bir tárepke esetuǵın samallar tásirinde okean suwiniń 1500 m ge shekemgi tereńliktegi ústingi qatlamlı háreketlenedi (52-súwret).

Okean aǵısları temperaturasına qaray jillı hám suwıq aǵıslarǵa bólinedi. Polyuslerden ekvator tárep túbi salqın aǵıslar, ekvatordan polyusler tárep ústi jillı aǵıslar háreketlenedi. Bul materikler tábiyatınıń hár túrli bolıwına alıp keledi.

52-súwret. Dúnya okeanı aǵısları karta -sxeması
(qızıl reńde jillı aǵıslar hám kók reńde suwıq aǵıslar kórsetilgen)



53-súwret. Britaniya atawı jaǵalawlarında qalqıw qubilisiniń payda bolıwı (qalqıwdan keyingi hám aldińğı jaǵday)

Dúnya okeanındaǵı Arqa hám Qubla passat aǵısları, Passatlar aralıq qarsı aǵıs hám Batıs samallar aǵısı (uzınlığı 30 mın km) tiykarǵı aǵıslar boladı.


Quyash hám Aydiń tartıw kúshi tásirinde Dúnya okeanı suwlarında qalqıw qubilisi (sutka dawamında eki márte kóterilip eki márte túsedı) boladı. Ashıq okeanda suwdıń qalqıw amplitudası 1 — 2 m den aspaydı. Materik jaǵalarında tolqın biyikligi artadı (53-súwret).

Samal tásirinde payda bolǵan tolqınlardıń biyikligi okeanlarda 4 m ge shekem, geyde 7,5 m, uzınlığı 90 — 100 m (bazıda 800 m) átirapında boladı. Eń biyik tolqın (34 m) Tınış okeannıń arqa bóliminde belgilengen. Tropikalıq hám ortasha keńliklerde dawıllar tez-tez baqlanadı. Qorqınıshlı tolqınlardan biri cunami (yaponsha, ájel hám apatshılıq keltiriwshi tolqınlar) jer silkiniw hám hárekettegi vulkanlar tásirinde payda boladı. Ashıq okeanda biyikligi 1 m den aspaydı. Biraq jaǵaǵa kelgende 10 m, geyde 50 m ge kóteriledi. Tezligi saatına 700 — 800 km. di quraydı. Júdá úlken ekonomikalıq hám ruwxıy ziyan keltiredi.



Soraw hám tapsırmalar

- 1 Súwretti baqlań. Onda ne súwretlengen? Sizińshe, tolqınlar kúshi hám tezliginiń okeannan jaǵalawlarǵa qaray ózgeriwine neler sebep bolmaqtı?



- 2 Tiykarǵı aǵıslarıń háreketi qanday ulıwma nızamlıqlarǵa boysınadı?
 3 Okean tolqınlarınıń júzege keliwine neler sebep boladı? Qaysı faktorlar tásirinde tolqınlar kúshlirek boladı?
 4 Tómendegi kesteni dápterińge sızip, toltrırıń:


Okeanlar	Aǵıslardıń atı	Aǵıslardıń túri (jilli yaki suwıq)



4.4. Okean baylıqları hám olardan paydalaniw

Ilimpazlardıń pikirinshe, tirishilik okean jaǵalarındaǵı tolqınlardı payda etken «ómir sherbeti — batpaqlı iley» lı suw ortalığında payda bolǵan. Okean suwlarında mikroskopta kórinetuǵın organizmlerden 150 tonnalıq kók kitlerge shekem, hár qıylı organizmeler jasaydı.

Okean organizmeleri jasaw jerlerine qaray toparlarǵa bólinedi. Máselen, bentos organizmeler — okean suwları túbinde, shögindiler arasında jasaydı. Nektonlar — erkin kóship júriwshi organizmeler bolsa, planktonlar suwdıń ağışlarına qarsılıq kórsete almay, jeńil júzip júriwshi organizmeler (fitoplankton hám zooplanktonlar) (54-súwret).



Dúnya okeani tábiyyiy baylıqlarǵáziynesi bolıp esaplanadi. Bul baylıqlar, biologiyalıq, ximiyalıq, mineral, janılgı-energetikalıq resurslardan ibarat. Házır biologiyalıq resurslardıń 2% ti ǵana paydalanylmaqtı. Biraq bul, dúnyada paydalanylataǵın belok elementleriniń 20% in qurayıd..

Okean suwlarının jılına treska, seld, skumbriya balıqları awlanadı. Okean túbinen as duzi, brom, magniy, kúkirt, alyuminiy, mıs, uran, gúmis, altın alınadı.


Dúnya okeanında neft hám gaz eń kóp Persiya qoltığınan, sonday-aq, Venesuella jaǵalarının, Arqa teńizden, Meksika qoltığınan qazıp alınadı (55-súwret).




Okean baylıqları, plankton, nekton, bentos, biologiyalıq, ximiyalıq, janılgı energetika resursları, Dúnya okeanınıń pataslanıwı, okean suwların qorǵaw.



1. Okean baylıqları degende nenı túsinesiz? Olarǵa misallar keltiriń.
2. Tiri organizmelerdiń okeandaǵı jasaw sharayatı qurǵaqlıqtaǵı jasaw sharayatınan qanday parıq etedi?





55-súwret. Okean túbinen neft qazıp alıw

Dúnya okeani eñ áhmiyetli hám arzan teńiz transportı xızmetin atqaradı. Sawda ekonomikalıq baylanıslar sheńberindegi, ónim tasıwdıń 60% ten artığı teńiz transportı arqalı ámelge asırıladı. Dúnya xojalığınıń rawajlanıwi, xalıq aralıq miynet bólistiriliwiniń júzege keliwi, sawda-satıqtıń rawajlanıwi teńiz transportı sebepli ámelge asırılmaqta. Házir dúnya okeani jaǵalarında 2700 den artıq teńiz port-qalaları bar. Teńiz transportında tasılıtuǵın tiykarǵı júk neft hám neft ónimlerine tuwra keledi. Bazı da bul ónimlerdi tasıytuǵın arnawlı keme — tankerler apatshılıqqqa ushırap, jaǵa tábiyatına, teńiz organizmlerine ziyan keltirmekte (56-súwret).



56-súwret.Okean suwlarınıń neft penen pataslanıwi

Teńiz turizmi hám okean resurslarından paydalaniwdıń bir tarawı sıpatında bargan sayın rawajlanbaqta.

Dúnya okeanın qorǵaw milliy, regional hám xalıq aralıq kólemde ámelge asırılıtuǵın ilaj. Dúnya okeanın izertlew hám pay-

dalanıw jáne qorǵaw maqsetinde kóplegen xalıq aralıq shólkemler dúzilgen. Xalıq aralıq teńiz komiteti, Mámleketter aralıq okeanografiyalıq komissiya (YUNESKO janında) hám basqalar Dúnya okeani baylıqlarının aqılǵa muwapiq, únemli paydalaniw, olardı qorǵaw, tiklew hám ekologiyalıq sharayatın jaqsılaw barısında unamlı isler alıp barılmaqta.



Soraw hám tapsırmalar

- 1 Planktonlar, nektonlar hám bentoslardıń hár birine besewden misal aytıń. Ne sebepli olardı usı toparlarǵa kırittińiz, juwaplarınıńzdı tiykarlań.
- 2 Okean hám teńiz boyında jasawshı xalıqlar okean suwlarının jáne qanday maqsetlerde paydalananı, dep oylaysız?



- 3 Súwretten paydalanıp, kestege usı aymaqta jasawdını unamlı hám unamsız áqibetleri haqqında maǵlıwmatlar kiritiní.





Unamlı tärepleri	Umansız tärepleri

- 4 Okean suwların qorǵaw haqqındaǵı pikirlerińiz jámlengen kishi esse jazıń.

4.5. Uliwmalastırıwshı sabaq

- 1 Tómendegi berilgen M hám N noqtalarınıń Geografiyalıq koordinataların tabiń. Usı noqtalardan arqa polyus hám ekvatorǵa shekem aralıqtı kilometr esabında anıqlań (1° meridian uzınlığı 111,1 km).





2 Тóмendegi súwrette 2 hám 12 sanları menen qaysı gidrografiyalıq obyektlер kórsetilgen?



- A** Adriatika teńizi, Kerch buǵazı
B Azov teńizi, Tirren teńizi

- D** Kerch buǵazı, Toronto qoltığı
E Liguriy teńizi, Azov teńizi

3 Grenlandiya atawınan Antarktidaǵa qaray kemedе jolǵa shıqtıńız. Súwretten paydalanıp, joljonekey qaysı aǵıslarǵa dus kelewińizdi anıqlań. Olardıń qaysıları jıllı, qaysıları suwıq aǵıslar?



4 Okean hám teńizler tereńligin anıqlawda exolot asbabınan paydalanılıdı. Okeandaǵı bir-birinen túrli uzaqlıqta jaylasqan A, B hám D noqatlar túbine kemeden exolot járdeminde dawıs tolqını jeberildi. A noqatta jeberilgen dawıs tolqını 2,5 sekundta, B noqatta bolsa 5 sekundta, D noqatta 9 sekundta kemege qaytqan bolsa:

- a** A,B hám D noqatlarda okeanniń tereńligi neshe m ge teń?
b A,B,D noqatlardan jiberilgen dawıs tolqını okean túbinini qanday relyef formaları (shelf, materik janbawırı, abissal, okean batıqları) nan qaytqan?
d Qızıl túslı okean sazı anıqlanǵan tereńlikten qaysı birinde eń kóp ushırawı mümkinligin aytıń hám sebebin túsindiriń.

V BAP

MATERIKLER HÁM

OKEANLAR TÁBIYATÍ

AFRIKA MATERIGI

5.1. Geografiyalıq orní hám izertleniw tariyxı

Tiykarǵı ózgeshelikleri. Afrika – úlkenligine qaray Evraziyadan keyingi ekinshi materik. Onıń maydanı 29,2 mln km kv, atawları menen birge 30,3 mln km kv. Eń úlken atawı – Madagaskar. “Afrika” sózi materikiń arqasında jasaǵan berberlerdiń afrigiler qáwimi atınan alıngan. Keyinirek bul atama pútin materikke berilgen.


Hár bir materik óz ózgeshelikleri menen ajıralıp turadı. Máselen Evraziya – eń úlken hám tábiyatına qaray hár-túrli, Qubla Amerika – eń iǵallı, Avstraliya – eń kishi hám eń qurǵaq, Antarktida – eń suwiq materik.

Afrika – dýnyadaǵı eń issı materik. Shıǵıs yarım shardıń eń uzın dáryası, dýnyadaǵı eń úlken tropikalıq shól hám savanna, qurǵaqlıqta eń kóp sút emiziwshi haywanlar jasaytuǵın, jaǵası eń az bóleklenengen, qurǵaqlıqtaǵı eń uzın hám eń úlken Ulli Afrika jer jarıǵı bar, hár eki keńlikler boyınsha klimat poyasları, tábiyat zonaları tákirarlanıp jaylasqan, dushshı suwlı eń uzın (750 km), tereń Tanganika (1470 m) kólı bar, almaz qazıp alıwda dýnyada birinshi orında turadı

Geografiyalıq orní, shetki noqatları. Afrika basqa materikler arasında ayriqsha orın tutadı. Ol barlıq yarım sharda jaylasqan birden-bir materik. Ekvator Afrikanı teń ekige bólip turadı. Onıń Arqa hám qubla shetki noqatları ekvatorдан derlik teń aralıqta jaylasqan.




Afrika, tiykarǵı ózgeshelikler, Geografiyalıq orní, shetki noqatlar, tumsıqlar, Ibn Battuta, B. Diash, Vasko da Gama, D. Livingston, G. M. Stenli, V. Yunker, N. I. Vavilov, sayaxat baǵdarları.



- 
1. “Afrika” sózin esitkenińizde kóz aldıńızda neler sáwlelenedi?
 2. Sizge dostińiz benen Afrika boylap sayaxat etiw imkanı berildi. Ol jerge barıw ushın mámlekетimizden ushqan samolyot gorizonttıń qaysı baǵdarı boylap háreketleniwini anıqlań.



Ibn Battuta




David Livingston



Vasco da Gama

Bas meridian Afrikaniň batıs bóliminен ótedi. Materiktiń arqa yarımi batıstan shıǵısqı bir neshe mıń kilometrge sozilǵan. Qublaǵa qaray materik tarayadı. Materiktiń úlken bólimi ekvatorдан arqada jaylasqan.



57-súwret. Afrika materiginiň izertleniw kartası

Afrikanı Evropadan sayız hám tar Gibraltar buǵazı menen Jer Orta teńizi ajıratıp turadı. Arqa-shıǵısta tar Suec kanalı materikti Evraziya menen tutastıradı.

Materik shıǵısında úlken Somali yarımi atawı hám Mozambik buǵazı menen bólingen Madagaskar atawı jaylasqan. Batisında úlken Gvineya qoltığı bar.



Afrika materigi arqadan qublaǵa 8 000 km, batıstan shıǵısqa 7500 km ge sozilǵan.

Materikiń shetki noqatlari: arqa – Ben-Sekka; qubla – Igná; batıs – Almadi; shıǵıs – Ras-Xafun.

Izertleniw tariyxi. Afrika civilizaciyanıń besigi esaplanadı. Onda 3 — 4 mln. jıl aldın adamlar jasaǵanlıǵı arxeolog ilimpazlar tárepinen aniqlanǵan. 6000 jıl aldın Nil dáryası alabınıń ónimdar jerlerinde birinshi civilizaciya payda bolǵan (57-súwret).

Afrika tábiyatın, xalqınıń úrp-ádetlerin, xojalıǵın úyreniwde belgili marokkoli sayaxatshı Ibn Battutaniń ayriqsha ornı bar. Ol Afrikaniń arqa hám shıǵıs jaǵaların, Nil basseynin Saxaranıń batıs bólimin, Niger dáryasınıń joqarı aǵısınan orta aǵısına shekem úyrengendı. XV ásır evropalıllardıń Afrikani úyreniwde áhmiyetli basqıshi bolsa da, oǵan qara kúnlerdi — qullar sawdasın keltirdi.

1487-jılı Bartolomey Diash Afrikani qublasındağı Jaqsı Úmit tumsığına shekem Atlantika okeanı jaǵaların úyrendi.

1498-jılları portugaliyalı Vasko da Gama Hindstanǵa teńiz jolın ashti. Ol Afrikaniń qubla bólimin aylanıp ótti, materikiń shıǵıs jaǵalawları boylap júzip, evropalıllardan birinshi bolıp Hindstan jaǵalawlarına jetip bardı..

XIX ásır ortalarında ingilz ilimpazı Devid Livingiston materik ishkerisine bir neshe sayaxatlar shólkemlestirdi. Bul sayaxatshı qubla Afrikani batıstan shıǵısqa kesip ótti. Zambezi dáryasın tekserdi, bul dáryada úlken hám gózzal sarqıramanı tawıp, Viktoriya atı menen atadı. Kongo dáryasınıń joqarı aǵısın, Nyasa kólin, Kalaxari shólin úyrendi.

G. M. Stenli Zanzibar atawların, Viktoriya kólin hám Nil dáryasınıń baslanıw salası Kagera ekenligin aniqladı, Lualaba hám Kongo dáryaların tómengi aǵısına shekem úyrendi.

Afrika tábiyatı hám xalıqları turmisın úyreniwde V. V. Yunker, Y. P. Kovalevskiy, A. A. Eliseyev, N. I. Vavilovlardıń xızmetleri úlken. Vasiliy Yunker XIX ásır aqırında Oraylıq hám Shıǵıs Afrikaǵa sayaxat etti, túrli izertlewler ótkizdi hám qızıqlı maǵlıwmatlar topladı.

1926-1927-jıllarda materikiń arqa-shıǵıs bólümleŕine mádeniy ósimliklerdi úyreniw ushın ekspediciya shólkemlestirildi. Oǵan N. I. Vavilov basshılıq etti.

Ol 6000 nan artıq mádeniy ósimliklerden úlgi aldı. N. Vavilov Epiofiya bahalı qattı biyday sortınıń watanı ekenligin aniqladı.



Vasiliy Yunker



Nikolay Vavilov



Soraw hám tapsırmalar

- 1 Afrikaniń geografiyalıq orni onıń tábiyatına qanday tásir kórsetken dep oylaysız?
- 2 Afrikaniń eń batıs hám shıǵıs shetki noqatlari arasındaǵı aralıqtı aniqlań (bul keńlikte 1° paralleldiń uzınlığı 109,6 km ekenligin yadda tutıń).
- 3 Afrika materiginiń eń arqa hám qubla shetki noqatlari geografiyalıq koordinataların aniqlań.
- 4 Afrika tábiyatın izertlewde qaysı sayaxatshıllardıń xızmetleri úlken? Olardıń sayaxat joli hám tiyargı geografiyalıq obyektlерdi jazıwsız kartaga túsiřiń.





5.2. Geologiyalıq dúzilisi, relyefi hám paydalı qazılmaları



Orınnıň geologiyalıq dúzilisi, platforma, gorst, graben, Jer jarığı, relyef, jazıq tawlıq, "Pás Afrika", "Bálcant Afrika", paydalı qazılmalar, taw jınısları, "mıs poyası".



1. Jerdiń ishki hám sırtqı kúshleri Afrika materigi relyefine qanday tásir kóersetken?
2. Siz jasaytuǵın orında qanday paydalı qazılmalar uşıraydı? Olardan kündelikli turmista qanday paydalanıladı?

Geologiyalıq dúzilisi. Afrika áyyemgi Gondvana materiginiň bir bólimi bolǵan áyyemgi platforma ústinde jaylasqan. Platformadaǵı taw jınıslarınıň jasi 2 – 3 mlrd jıl hám onnanda úlken. Bul jerde áyyemde payda bolǵan taw dizbekleri jerdiń sırtqı kúshleri tásirinde jemirilgen. Ishki kúshler tásirinde platformalardın ayırım bólimleri kóterilgen. Nátiyjede, bálcant jazıq tawlar júzege kelgen. Basqa bólimleri páseygen hám oypatlıqlar – Shad, Kongo, Kalaxari payda bolǵan.


Materiktiń shetki arqa-batısta Evraziya plitası menen kesilisken shegarada biyikligi 4165 m ge jetetuǵın Atlas taw dizbegi kóterilgen. Shıǵıs Afrikada qurǵaqlıqtaǵı eń úlken jer jarığı jaylasqan. Bul jer jarığı Qızıl teńizi boylap, Efiopiya jazıq tawlığı arqalı ótip, Zambezi dáryasınıň tómengi bólime shekem sozılǵan (58-súwret).

Bul jerde Afrika litosfera plitasınıň bir-birinen uzaqlasılıw júz bermekte. Sol sebepte tez-tezden jer silkiniw hám vulkan atılıwi bolıp turadı.


Keleshekte Ullı Afrika jer jarıǵınan shıǵıstaǵı aymaqlar materik atawı sıpatında (Madagaskar atawı sıyaqlı) Afrikadan ajıralıp ketiwi mümkin. Shıǵıs Afrika jazıq tawlığı qatparlanıp kóterilgen gorst hám grabenlerden ibarat.

Tereń kóller grabenlerde payda bolǵan. Tawlar, platolar magmatik hám metamorfik jınıslardan dúzilgen. Oypatlıqlar, shókpeler, pás tegislikler hám tegislikler shögindı jınıslar menen qaplanǵan (59-súwret).

Relyefi. Afrika aymaǵı relyefiniň ózgesheligine qaray eki bólimed. «Pás» Afrika hám «bálcant» Afrika (60-súwret).



58-súwret. Ullı Afrika jer jarığı (A) hám onıńı bir neshe million jillardan keyingi shama menen kórinisi (B)



59-súwret. A) Kóterilme (gorst); B) Úzilme (graben)


**SHÁRTLI BELGİLER**

- taskómir
- qońır kómir
- ▲ neft
- △ tábiiy gaz
- ▲ temir rudaları

PAYDALÍ QAZÍLMA KÁNLARI

- marganec rudaları
- ▼ nikel rudaları
- alyuminiy rudaları
- mis rudaları
- qalayi rudaları
- altın
- uran rudaları
- grafit
- fosforitler
- ▲ kobalt rudaları
- xrom rudaları
- slyuda
- * almazlar
- + asbest
- ▲ kúkirt

60-súwret. Afrika materiginiń tábiyyiý kartası



61-súwret. A) Kilimanjaro hám
B) Kenya taw shínlari



62-súwret. Shígis Afrika jazıq tawlığı

«Pás» Afrika absolyut báalentligi 1000 metrge shekem bolǵan tegislik, plato hám tawlqlardan quralǵan. Ol Arqa hám Batıs Afrikani óz ishine aladi.

«Pás» Afrikada qumlı pás-báalentlikleri kóp bolǵan Saxara, tegis hám batpaqlı Kongo oypatlıgı, plato hám tawlıq (Darfur, Axaggar, Tibesti h.b) lar tiykarǵı relyef túrleri. Saxaranı arqabatısında Atlas tawları jaylasqan. Onıń eń biyik shíni Tubkal tawi (4165 m).

«Báalent» Afrika Shígis hám Qubla Afrikani iyelegen. «Báalent» Afrikada Efiopiya tawlığı, Shígis Afrika jazıq tawlığı hám Qubla Afrika jazıq tawları jaylasqan. Bul jerde taw aralıǵındağı (Viktoriya, Kalaxari) hám Shígis Afrika jer jarıǵı ótken zonadaǵı tereń shókpeler bar. Shígis Afrika jazıq tawlığında Kilimanjaro (5895 m), Keniya (5199 m), Margerita (5109 m) hám basqa taw shínları bar (61-súwret).

Shígis Afrika tawlığının arqa tárepte Efiopiya tawlığı jaylasqan. Plato, tawlıq hám jazıq tawlıqtan baslanatuǵın yaki aǵıp ótetuǵın dárya oypatlıqlarında relyeftiń tik jarlıq, kanyon, sarqırma (Viktoriya, Livingston, Stenli) sharlawıqlar kóplep payda bolǵan. Afrikaniń eń biyik (Kilimanjaro vulkanı, 5895 m) hám eń tómen noqatları (Afar oypatlıǵındağı Assal kóli, -153 m) hám «báalent» Afrikada jaylasqan. «Pás» Afrikaniń eń tómen jeri Kattara oypatlıǵı (-133m) (62-súwret).

«Pás» hám «báalent» Afrika ortasındaǵı shegara Angola-Efiopiya baǵıtınan ótedi.

Paydalı qazılmaları. Afrika hár qıylı qımbat bahalı tábiyyiy baylıqlarǵa bay úlke bolıp tabıldi. Afrikada magmatik jinislardıń keń tarqalıwi rudalı paydalı qazılmalarıń kóplep payda bolıwına sebep bolǵan. Bular Jer qabıǵınıń jarıqları arqalı tereńnen magmanıń shíǵıp keliwinen payda bolǵan.

Paydalı qazılmalar Qubla hám Shígis Afrikada jer betine jaqın jatadı. Bul jerde áyyemgi kristall jinisler jer betine jaqın jaylasqan.

Afrika almaz qazıp shíǵarıwdı dúnýada birinshi orında turadı.

Materikiń pásirek shóǵindi jinisler kóbirek jaylasqan jerlerinde shóǵindi jol menen payda bolǵan paydalı qazılmalar tarqalǵan. Bular — taskómır, hár túrli duzlar, marganec rudaları. Arqa bóliminde hám Gvineya qoltıǵı boylarında neft kánleri bar. Afrika fosforitlerge hám bay. Fosforitten tógin islep shíǵarıladı. Olardıń tiykarǵı kánleri materik arqasında jaylasqan.

Belgili «mıs poyası» Zambiya hám Kongo Demokratıyalıq Respublikası shegara zonasında jaylasqan.



Soraw hám tapsırmalar

- 1 Afrika geologiyalyq dúzlsine qaray áyyemgi qaysı materikiń bir bólegi esaplanadı?
- 2 Ulli Afrika jer jarıǵıń jazıwsız kartaǵa túsıriń hám talqılań. Onıń keńeyip barıwı qanday áqibetlerge alıp keliwi mümkin?
- 3 Afrikaniń tábiyyiy kartasınan paydalı qazılmalarıń tarqalıwın úyreniń. Neft hám tábiyyiy gaz siyaqlı janılgı paydalı qazılmalar ne sebepli materikiń arqa hám batis bólimlerinde kóp ushrasatuǵınlıǵıń túsındırıń. Sizińshe, Afrikaniń qubla bóliminde mıs hám almaz kánleri kópligine sebep ne?
- 4 Jazıwsız kartaǵa Afrikaniń tábiyyiy kartasın túsıriń. Oǵan iri geografiyalıq obyektlерdiń atamaların jazıń.



5.3. Materik klimatınıń ózgeshelikleri. Klimat poyasları

Klimati. Afrika – planetamızdaǵı eń issı materik. Afrika klimatınıń payda bolıwına onıń geografiyalıq ornı, hawa basımı hám massaları, relyefi, okean aǵısları sıyaqlı faktorlar kúshli tásir etedi. .

Geografiyalıq ornına baylanıslı hár qanday materikke qaraǵanda Quyash issılıǵın hám nurdı kóp aladı. Sebebi materikiń úlken bólimi tropikler aralığında jaylasqan. Tropikler aralığında Quyash jıl boyı gorizonttan júdá báalentte boladı. Jılına eki márte hár bir noqatta qaq tóbede – zenitte boladı. Materikiń úlken bóliminde hawa temperaturası ortasha $+20^{\circ}\text{C}$ tan joqarı. Kúndizgi temperatura bolsa kóbinese $+40^{\circ}\text{C}$ tan da joqarı boladı. Materikiń arqa bólimindegı Tripoli qalasında Jer júzindegı eń joqarı temperatura baqlanǵan ($+58^{\circ}\text{C}$). Hátte materikiń arqa hám qubla subtropikalıq poyaslar sheńberindegi shetki bólimlerinde qıs aylarınıń ortasha temperaturası $+10^{\circ}\text{C}$ $+12^{\circ}\text{C}$ dan tómenge túspeydi. Afrikada biz ádetlenip qalǵan suwiq qıslar bolmaydı. Aymaǵınıń úlken bóliminde qıs hám jaz tiykarınan ígallıq sharayı menen baylanıslı parıq etedi. Tek tawlardaǵana temperatura tómen boladı. Tawlardıń báalent bólimlerinde hátte ekvatoria hám máńgi qarlar menen qaplanıp jatadı.

Afrikada jawınlar bir tegis bólistirilmegen. Kongo basseyni hám Gvineya qoltığında jawın kóp túsedı. Sebebi, usı aymaqlarda hawa basımı tómen, ekvatorial hawa massaları húkimranlıq etedi. Bunnan tısqarı, Atlantika okeanınan ígal hawa massaları kirip keledi. Efiopiya tawlıǵında, ásirese Kamerun tawınıń qubla-batıs janbawırlarına kóp jawın jawadı. Bul jerde jawın muğdarı derlik 10 000 mm ge shekem jetedi. Madagaskar atawındaǵı tawlar menen Drakon tawları eteklerinde qubla-shıǵıs samallar tásirinde jawın kóp.

Afrika shóllerinde jawın muğdarı az. Shóller tek materik ishkerisinde emes, okean boylarında hám bar. Buniń tiykarǵı sebebi, bul shóller hawaniń tómenge qarap háreketi hám passat samalları ústin bolǵan joqarı atmosfera basımı poyasında jaylasqan. Bunnan tısqarı, Afrikanıń arqa-batıs hám qubla-batıs jaǵalawları jaqıninan ótiwshi suwiq aǵıslar da bar. Suwiq aǵıslar materikiń jaǵalawlarǵa jaqın bólimlerindegi hawa temperaturasıń páseytip, jawın jawıwına keri tásir kórsetedi. Suwiq hawa awırlaw boladı, joqarı kóterile almaydı, bulıtlar payda etpeydi hám jawın bermeydi. Okean suwi beti kóp puwlanadı. Sol sebepli temperatura tómenlegende duman payda boladı hám shıq túsedı.

Klimat poyasları. Afrikanı ekvator derlik orta bólimin kesip ótkenligi sebepli, ekvatorial klimat poyasının basqa klimat poyasları eki márte tákirarlanadı. Sol sebepli bir ekvatorial, eki subekvatorial, tropikalıq hám subtropikalıq klimat poyasları qáliplesken.

Ekvatorial poyas. Bul poyas Kongo dáryası basseyniniń bir bólimin hám Gvineya qoltığı jaǵaların óz ishine algan. Bul jerlerde jıl dawamında ekvatorial hawa massaları ústemlik etedi. Ortasha jıllıq hám aylıq temperatura barqulla joqarı, turaqlı bolıp, ol $+26^{\circ}\text{C}$ gá teń. Jawın bir tegis jawadı. Ayırım jerlerde 10 000 mm jawın jawadı. Sonıń ushın ósimliklerdiń ósiwi jıl boyı úzliksiz dawam etedi (63-súwret).





Klimat payda etiwshi faktorlar, klimat ózgeshelikleri, eń issı materik, klimat poyasları, ekvatorial, subekvatorial, tropikalıq, subtropikalıq, ortasha poyas, samum, hamsin.




1. Afrika eń issı materik sıpatında táriyplenedi. Buǵan qanday tiykarlar keltire alasız?


2. Ne sebepten eń kóp jawın materikiń batıs bólime jawaǵı? Bunu qanday táriyplew mümkin?



63-súwret. Ekvatorial
toǵaylor

**SHÁRTLI BELGILER**

ORTASHA JÍLLÍQ JAWÍN MUĞDARÍ, MILLIMETRLERDE



HAWA TEMPERATURASÍ SELSISY DÁREJEDÉ
 —+24° Yanvar izotermalı
 —+16° İyul izotermalı
 ■ Temperaturanı absolut minimumı
 ■ Temperaturanı absolut maksimumı

SAMALLARDÍN KÓP BAQLANATUÚN JÓNELISLERİ

yanvarda iyulda

64-súwret. Afrika materiginiń klimat kartası



Bul poyasta bárhamma bir máwsim – jaz bolıp turadı. Ortasha aylıq temperatura hám jawınlardıń máwsimlik ózgeriwi júdá az boladı. (64-súwret).

Subekvatorial poyas. Subekvatorial klimat poyası ekvatorial klimat poyasın arqa hám qubadan qorshap turadı. Shegaraları ekvatordan arqa, qubla táreplerge $15 - 20^{\circ}$ keńliklerge shekem sozlip barǵan. Subekvatorial klimat ekvatorial klimattan jawın muǵdarınıń azlığı hám jawınlardıń máwsimler boyınsha tegis emes bóliniwi menen ajıraladı. Bul jerde eki máwsim yaǵníy iǵallı jaz, qurǵaq qıs qáliplesken. Jazda ekvatorial hawa massası, qısta bolsa tropikalıq hawa massası ústinlik etedi (65-súwret).



65-súwret. Subekvatorial toǵaylorar

Tropikalıq poyas. Bul poyas eki yarımhərdiń tropikalıq keńligine tuwra keledi. Arqa Afrikada dýnyadaǵı eń issı hám qurǵaq úlke – Saxara jaylasqan (66-súwret).

Bul jerde jazı issı bolıp, hawada derlik bult bolmaydı, Quyash taslaq hám qumlı shóllerdiń jer betin $70 - 80^{\circ}\text{C}$ ga shekem qızdırıdı, hawa temperaturası $40 - 45^{\circ}\text{C}$ qa shekem kóteriledi. Túnde bolsa jer beti hám hawa temperaturası 0°C ga shekem tómenlegeni baqlanǵan.



66-súwret. Saxara kórinişi

Arqa tropikiń jaz aylarında waqtı-waqtı menen kúshli samum (arabsha – issı samal) hám hamsin (issı, qurǵaq, kúshli qubla hám qubla – batıs samal) samalı esip, qum boranı bolıp turadı (67-súwret). Qurǵaq ańgar – oypatlıqlar tosattan jawǵan jawın suwi menen toyınadı.



67-súwret. Samum samalı

Qubla Afrikada tropikalıq klimat poyası kishirek maydandı iyeleydi. Bul jerde Saxaradan kóbirek jawın túsedı. Ásirese, Drakon tawlarınıń shıǵıs janbawırlarına hám Madagaskar atawınıń shıǵısnıa jawın kóp jawadı.

Subtropikalıq klimat poyası. Afrikanıń shetki qubla, arqa aymaqları subtropikalıq klimat poyasında jaylasqan. Subtropikalıq poyasta Quyash issılığı tropikalıq poyasqa qaraǵanda biraz kem. Temperaturanıń máwsimlik ózgeriwi kóbirek seziledi. Jazda issı $+27^{\circ}...+28^{\circ}\text{C}$, qısta salıstırmalı jılı $+10...+12^{\circ}\text{C}$.


Afrikanıń arqasında hám qubla-batısında tropikalıq hawa massaları ústinlik etedi. Sonıń ushin jaz júdá qurǵaqshıl, qıs iǵallı.

Afrikada issılıqtıń mollılığı qımbat bahalı tropikalıq ósimlikler – kofe, kakao, qurma, zaytun hám basqalar jetistiriwge imkan jaratadı.



Soraw hám tapsırmalar

- 1 Afrikada shóller tek materikiń ishinde emes, okean boylarında da ushırasadı, Buğan sebep ne?
- 2 Afrika qanday klimat poyasında jaylasqanlıǵın kartadan anıqlań. Bul poyaslardan qaysıları tiykarǵı, qaysıları aralıq klimat poyasları?
- 3 Saxaraǵa barǵan sayaxatshılardan biri bizge tómendegilerdi aytıp berdi. "Tús waqtı edi, hawa temperaturası $+43^{\circ}\text{C}$, átiraptan birden gúmbırlegen kúshlı shawqımlar shıqtı". Jol bassıhi buni "Quyash dawısı" dep túsındirdi. Bunday dawıslar payda bolıwına sebep ne dep oylaysız?
- 4 Tómendegi jaǵdaylardı baqlań. Qaysı variantta ekvatorial klimat poyasına tiyisli temperatura hám jawın muǵdarı berilgenliğin anıqlań hám juwaplarıńızdı tiykarlań.






Ishki suwlar, dáryalar, kóller, Nil, Kongo, Niger, Zambezi, Senegal, Oranj dáryaları, Viktoriya, Tanganika, Nyasa, Shad kóller, dárya basseynleri, tuyiq basseyn.



1. Ádette dáryalar kól yama-sa teńizge quyılıdı. Biraq Afrikada qoltıqtan baslanıp materik ishkerisine ağıwshı dáryalar da bar. Bul Afrikanıń qaysı bóliminde jay-lasqan?

2. Afrika dáryalarınıń relyef hám klimatqa baylanışlığın óz pikirińiz benen tiykarlań.



69-súwret. Kongo dáryası



Kongo dáryasınıń tómen-gi aǵısında 32 teksheden ibarat sarqıramalar toparı bar bolıp, onı Devid Livingston ashqan. Sol sebepli ol Livingston sarqıramaları dep ataladı.

5.4. Afrika materiginiń ishki suwları

Afrikanıń ishki suwlarına dáryaları, kóller, muzlıqları, batpaqlıqları hám Jer astı suwları kiredi.

Dáryalari. Materikte úlken dáryalar kóp. Biraq olar materik aymaǵında bir tegis bólistirilmegen. Olar úsh basseynge – Atlantika okeani basseynine, Hind okeani basseynine hám tuyiq basseynge tiyisli.

Dúnyadaǵı eń uzin dáryalardan biri – Nil (6671 km) dáryası bolıp, ol Shıǵıs Afrika jazıq tawlıǵınan baslanadi. Dárya joqarı aǵısında sharlawıqlar hám sarqıramalar payda etedi hám Viktoriya kóli arqalı aǵıp ótedi. Aq Nil hám Kók Nil dáryaları qosılǵannan keyin ol eki ese keńeyedı hám bul jerde Nil atın aladi (68-súwret). Nil Jer Orta teńizine quyılatuǵın orında úlken delta payda etedi.



68-súwret. Nil dáryası

Dárya suwınan júdá áyyemgi zamanlardan baslap ónimdar jerlerdi suwǵarıwdı paydalanyıp kelingen. Watanlasımız Al-Ferǵaniy (IX ásır) birinshi bolıp Nil dáryası misalında suw ólshemin ólsheytuǵın «nilometr» qurımasın dóretken.

Afrikanıń eń mol suwlı hám úzınlığına qaray ekinshi dáryası – Kongo (Zair), onıń uzınlığı – 4320 km. Mol suwlılıǵı hám basseyniniń maydanına qaray ol tek dúnyada Amazonka dáryasınan keyin ekinshi orında turadı. Dárya ekvatordı eki márte kesip ótedi hám jıl dawamında mol suwlı boladı. Kongoniń tómengi hám joqarı aǵısında kóplep sharlawıqlar hám sarqıramalar payda bolǵan. Ol Nil dáryasınan ayırmashılıǵı delta payda etpeydi (69-súwret).

Afrikanıń uzınlığı hám basseyniniń maydanına qaray úshinshi dáryası – Niger (4160 km). Bul orta aǵısında tegislik dáryası, biraq joqarı hám orta aǵıslarında sharlawıqlar, sarqıramalar kóp. Dáryaniń úlken bólimi qurǵaqshıl jerlerden aǵıp ótedi. Sonıń ushın dárya suwi jerlerdi suwǵarıwdı áhmiyeti úlken. Sol maqsette dáryaǵa platinalar qurılgan, kanallar qazıp, suw shıgarılgan. Dárya Atlantika okeani basseynine tiyisli. Senegal, Oranj dáryaları hám Atlantika okeanına quyıladı.

Zambezi – Afrikanıń Hind okeanına quyılatuǵın eń úlken dáryası (uzınlığı 2 660 km). Dárya orta aǵıslarında sharlawıqlar, sarqıramalar payda etedi. Bul dáryada belgili sarqıramalardan biri – Viktoriya sarqıraması bar (70-súwret).


Bunnan tısqarı, Afrikanıń Limpopo, Rufiji, Tana, Jubba, Uabi-Shebelle hám basqa kishi dáryaları Hind okeanı basseyninen orın alǵan.

Tuyiq basseyinde jaylasqan Shari dáryası Shad kóline quyadi.

Kóller. Afrikdaǵı kóllerdiń úlken bólimi Shıǵıs Afrika jazıq tawlıǵındaǵı jarıqlar zonasında jaylasqan. Sol sebepli kól suwi toltilılgan tereńlikler uzınına



sozilǵan. Kóller júdá tereń hám uzın. Tanganika kóliniń uzınlığı 650 km, eni 50-80 km. Tanganika kóli tereńligine (1435 m) qaray dúnýada Baykal kólinen keyin ekinshi orında turadı. Kóldıń átirapında 2000 m ge shekem báleñliktegi tawlar orap turadı (71-súwret).




72-súwret. Afrikanıń ishki suwları kartası

Nyasa kóliniń uzınlığı 560 km, tereńligi 706 m. Bul kól hám Ullı Afrika jer jarıǵında jaylasqan. Kóldı Malavi kóli dep te ataydi.

Viktoriya kóli — maydanına qaray Afrikadaǵı eń úlken kól. Ol platformanıń jazıq búgilmesinde jaylasqan. Sol sebepli sayız, ortasha tereńligi 40 metr.

Shad kóli — sayız, tereńligi 4-7 metr. Onıń maydanı jawın muǵdarı hám Shari dáryasınıń tasıwına qarap, ózgerip turadı. Jawın-shashın waqtında maydanı eki ese keńyedı. Qurǵaqshıl dáwırde jaǵalawları kishireydi (72-súwret).



70-súwret. Viktoriya sarqıraması

Viktoriya sarqıramasınıń keńligi 1800 m, báleñligi 120 metr. Bul sarqırama jergilikli xalıq tilinde Mozoa-tunya, yaǵníy “gúmbirlewhsi tútin” dep ataydı.




71-súwret. Tanganika hám Nyasa kólleri





Soraw hám tapsırmalar

- 1** Súwrette Saxara shóliniń Arqa Afrika bólimindegı Shad kóli tereńliginiń ózgeriwi berilgen. Shad kóli eramızdan shama menen 20 míń jıl aldın sońgi muz basıw dáwir dawamında joq bolıp ketken. Shama menen eramızdan 11 míń jıl aldın bul kól jáne payda bolǵan. Házirgi kúnde Shad kóliniń tereńligi eramızdınıń 1000-jılındaǵı jaǵdayın saqlap turıptı.




Joqaridaǵı Shad kóli haqqında berilgen maǵlıwmatlardan paydalanıp, tómendegi sorawlarǵa juwap beriń.

- a) Búgingi kúnde Shad kóliniń tereńligi qansha?

- A. 2 m átirapında
- B. 15 m átirapında
- C. 50 m átirapında
- D. Bul kól joq bolıp ketken
- E. Bul haqqında maǵlıwmatlar berilmegen

- b) Birinshi súwrettegi grafikte Shad kóli tereńliginiń ózgeriwi shama menen qaysı jıldan baslap kórsetilgen?


- 2** Afrikada dáryalardıń materik boylap tegis emes bólistiriwine qaysı faktorlar sebep boladı?
3 Tómendegi kartada sanlar menen belgilengen dárya hám kóller atların tawıp, dápterıńizge jazıń.



- 4** 4. Shad kóliniń jaǵalawları nege úzik sıziqlar menen kórsetilgen?
5 5. Afrikanıń ishki suwların jaziwsız kartaǵa túsiriń.


5.5. Ámeliy shınıǵıw

1. Тóмендеги картада qaysı tábiyyiy geografiyalıq obyektler kórsetilgenin dápteríńge keste kórínisinde jazıń. Olardan qálegen birewiniń geografiyalıq ornın táriypleń.



Nº	Geografiyalıq obyekt túri	Geografiyalıq obyekt atı
1	dárya	Nil
2	ataw	?
3	kól	?
4	qoltıq	?
5	teńiz	?
6	shól	?

2. Тóмендеги súwrette hárıpler (A, B hám D) hám túrlı reńler menen qaysı sayaxatshılar basıp ótken jollar kórsetilgenin aniqlań. Bul sayaxatshılar qaysı aymaqlardı úyrengelenligin dápteríńge jazıń.




David Livingstone



Ibn Battuta



Vasco da Gama



3. Тóмендеги diagrammalarda Afrikadaǵı Kair hám Vindhuk qalalarındaǵı aylıq ortasha temperaturalardı jıl dawamında ózgeriwi kórsetilgen. Hár eki qala hám tropikalıq shóller hám yarım shóller tábiyat zonasında jaylasqan. Diagramma járdeminde tómendegi sorawlarǵa juwap beriń:


- Ne sebepten iyun, iyul, avgust aylarında Vindhuk qalasında eń tómen ortasha aylıq temperatura baqlanǵan, Kair qalasında bolsa eń joqarı ortasha aylıq temperaturalar baqlanǵan?
- Ne sebepten oktyabr, noyabr hám dekabr aylarında Vindhuk qalasında eń joqarı aylıq temperaturalar baqlanǵan, Kair qalasında bolsa ortasha aylıq temperaturalar tómen kórsetkishke iye?



Tábiyat zonaları, ígallı ekvatorial toǵaylor, máwsimlik ígal toǵaylor, savannalar, siyrek toǵaylor, yarım shóller hám shóller, qattı japiroqlı mángi jasıl toǵaylor hám putalar zonaları eki márteden tákirarlanadı. Tawlarda báleñtlik zonallığı bar (73-súwret).



1. Afrika materiginiň geografiyalıq ornı hám tábiyatınan kelip shıgıp, onda qanday tábiyat zonaları qálipleskenligin boljap kóriń.
2. Sizińshe, Afrikadaǵı qaysı tawda báleñtlik poyaslarınıň sanı basqa tawlarǵa salıstırǵanda kóbirek boladı?



Baobab daraxti

5.6. Materikiń tábiyat zonaları

Afrika materiginde máńgi ígallı ekvatorial toǵaylor zonası bir márte, máwsimlik ígal toǵaylor, savannalar hám siyrek toǵaylor, yarım shóller hám shóller, qattı japiroqlı mángi jasıl toǵaylor hám putalar zonaları eki márteden tákirarlanadı. Tawlarda báleñtlik zonallığı bar (73-súwret).

Ekvatorial toǵaylor zonası. Bul zona ekvatordiń hár eki tárepinen Kongo (Zair) dáryası basseynin hám Gvineya qoltığı jaǵalawında ekvatoridan arqada jaylasqan. Bul orında ekvatorial toǵaylor zonasını qáliplesiwinde jıl boyı issılıq hám ígallıqtıń kóp bolıwı sebep bolǵan. Sol sebepli gileya yamasa jawınlı toǵay dep te ataydı. Bul zonada taw jınlıslarında temir birikpelerdiń barlıq qızıl-sarı ferralit (latınsha “ferrum” – temir) topıraqların payda etken.

Ekvatorial toǵaylardıń tiykarǵı ózgesheligi máńgi jasillığı, kóp yaruslığı hám júdá qalınlığı. Bazı da kishi sańlaqqa quyash nuri túspeydi. Sonıń ishinde, tereklerdiń 1000 túri bar. Bul jerde ósimliklerdiń 25000 túri sonıń ishinde, joqarı yarusta (35 – 50 m) seyba, palma terekleri kóbirek. Orta yarusta maylı palmalar, tómengi yarusta rafiya palması menen terek tárizli paprotnikler, lianalar, eń pásťe ot ósimlikler hám putazarlar tarqalǵan.

Haywanlardıń kóphılıgi tereklerde jasaydı. Hár túrli quslar, kemiriwshiler, jánlıklar, martıshkalar, shimpanzeler tereklerde jasaydı. Jerde tek, kishkene Afrika suwını), karlik begemot (boyı 80 sm), toǵay pili, okapi, gorilla hám basqalar jasaydı. Iri jırtqısh haywanlardan qaplan ushrasadı. Toǵaylardıń barlıq bölimlerinde qumırsqalar tarqalǵan. Quslardıń júzlegen túri, jılan, kesirkeler bar.

Ekvatorial toǵaylor zonası máwsimlik ígal toǵaylor menen almasadı. Tábiyati ekvatorial ígal toǵaylor tábiyatına uqsas, tek qısta bir-eki ay az jawın jawadı, bazı da jawınsız boladı. Lekin, haywanlardıń túri hám sanı kóbeyedi.

Savannalar. Bul zona ushın qurǵaq hám ígallı máwsimlerdiń almasıwi, jeke terekler yamasa top-top terekler, putazarlar, otlaqlardıń kópligi tán. Savannalar Afrika aymağıınıň 40% ke jaqın maydanın iyeleydi.

Savannalardıń topıraqları hám ósimlikleri jawınlı máwsimniň qanshelli uzaq dawam etkenlige baylanıslı. Jawınlı dáwir 7-9 ay dawam etetuǵın ekvatorial toǵaylarǵa jaqın orınlarda qızıl ferralit topıraqları payda bolǵan. Bul jerlerde báleñt otlaqlardıń boyı 3 m ge jetedi. Ovlaqlardıń hár jerinde siyrek terekler, baobab, may alınatuǵın palmalar, quyrıq dep atalıwshı palmalar ósedi. Jawınlı dáwir 6 ay dawam etetuǵın orınlarda qızıl-qońır topıraqlar keń tarqalǵan. Bul jerler báleñt bolmaǵan otlaqlardan ibarat, hár jerinde sayaban (zontik) tárizli akaciyalar ósedi. Shólge aylanǵan savannalarda qurǵaq tikenli putalar hám qattı otlar siyrek ósedi. Semiz deneli terek tárizli ósimlik – ixroj ham ushrasadı.

Afrika savannaları haywanlarǵa bay. Dúnyanıń heshbir jerinde, savannalardaǵıday iri haywanlar toplanǵan emes. Bul jerde hár túrli antilopalar (olardıń 40 túri bar), zebra, jiraf, pil (boyı 4 m, awırlıǵı 12 t ǵa shekem), buybol, karkidon, begemot, pavian (maymil túri), arıslan, qaplan, giena, qasqır, gepard, suwda krokodiller (Nil krokodili 5 – 6 m uzınlıqqa iye) ushrasadı. (12-súwret) Quslardan eń kishi nektar, xatker qus, eń úlken Afrika túye qusı (boyı 2,8 m, awırlıǵı 90 kg ǵa shekem), marabu, mırza qusı hám taǵı basqalar kóp tarqalǵan (74-súwret).





SHÁRTLI BELGILER

- | | | |
|-------------------------------|--|------------------------------------|
| Ígallı ekvatorial toğalar | Yarım shóller hám shóller | Geografiyalıq poyaslar shegaraları |
| Máwsimlik ígal toğalar | Qattı japırıqlı márgı jasıl toğalar hám putazarlar (Jer orta teñizi tipindеги) | |
| Savannalar hám siyrek toğalar | Báleñtlik poyaslarl | |

73-súwret. Afrikanıń tábiyat zonaları kartası



74-súwret. Afrika haywanları

Tropikalıq shóller hám subtropikler tábiyatı. Shól — jawın muğdarı júdá az, ósimlikleri siyrek, bazı bir ornlarda joq bolǵan tábiyat zonası.

Afrikada shóller júdá úlken maydandı iyeleydi. Materiktiń arqa bóliminde jerdegi eń úlken shól Saxara jaylasqan. Bul jerde úlken maydandı taslaq shóller qurayıdı, sonıń menen birge sazlı hám qumlı shóller bar. Taslaq shóllerdi jergilikli xalıq gamada dep ataydı. Tropikalıq shóllerde tún menen kúnniń temperaturası keskin ózgeredi. Misali, kúndız hawa temperaturası 40—50 °C, keshte 0 °C qa páseyiwi múmkin. Buniń nátiyjesinde shóldegi tawlarda taw jinislärında tesik hám jarıqlar payda bolıp, kúshli bólekleniwler baqlanadı. Qum, shań-tozańlı qurǵaq hám issı samum samalı kúshli esedi.

Shóllerde shirindisiz qumlı shól topıraqları, páslik jerlerde kebir topıraqlar, oazislerde mádeniy topıraqlar qáliplesken.

Saxarada ósimlikler júdá siyrek, oraylıq bóliminde ósimlik ulıwma joq. Hár jerinde top-top ot hám tikenli putalar ushırasadı. Tek oazislerde ósimlikler kóp. Oazislerde eń keń tarqalǵan ósimlik – qurma.

Saxara haywanları shól klimatına biyimlesken. Máselen, antilopalar suw hám azaqlıq izlep uzaq ornlarga barıp jüredi. Kesirtke, tasbaqa hám jilanlar uzaq waqt suwsız jasawı múmkin. Jırtqıshlardan gienalar, qasqırlar, túlkiler ushırasadı.

Namib shólinde siyrek ushrsasıwshı velvichiya ósimligi ósedı. Onıń denesi jer betinen bar-joǵı 50 sm kóteriledi. Japıraqlarınıń uzınlığı bolsa 3 m ge jetedi. Japıraqlar ósimlik denesinen toqtawsız óse beredi, ushları qurıp bara beredi. Onıń jası 150 jıldan hám asıwı múmkin (75-súwret).

Namib shóliniń arqa hám shıǵısında yarım shóller baslanadı. Bul jerlerde ósimlikler, sútilmek, aloe, jabayı suwlı ǵarbızlar ósedı. ǵarbızlardı haywanlar hám xalıq suw ornında paydalanyladi.

Afrikanıń arqa-batıs hám qubla-batıs bólimlerinde qattı japıraqlı máńgi jasıl toǵaylorı hám putazarlardan payda bolǵan subtropikalıq zona jaylasqan.



Arqa subtropiktegi Atlas tawlarınıń 3000 m den joqarı bóliminde qısta hawa suwip ($-10\text{--}17^{\circ}\text{C}$ ága shekem), qar jawadı. Ayırım jerlerde qardıń qalınlığı 2 m ge jetedi. Jaǵıs hám taw janbawırlarında makvis, zaytun, kelte palma, probka emeni (dub) toǵaylorı, joqarılawa iri atlas kedri, tis (puta sıyaqlı terek), taǵı bálektirekte (1500 — 3000 m) keń japiroqlı toǵaylor, onnan da biyiklikte alp otaqları jaylasqan. Bul zonada haywan túrleri kóp. Úlkenligi qoyanday keletuǵın otxor daman tawlarda pada bolıp jasaydı. Onı awlaydı hám góshin paydalanadi. Jáne hár túrli kemiriwshiler, quyrıqsız makaka, jırtqıshlardan qassır, jabayı pıshıq, qaplan, giena, jer bawırlawshılardan kesirtke, jilan, eshkemer, tasbaqalar jasaydı. Geyde shegirkelerdiń hújiminen awıl xojalığı birqansha ziyan kóredi.

Qubla Afrika subtropikalıq landshaftında kiparis, kap zaytunu, gúmis teregi, kedr, Afrika gózası, kap kashtanı, sarı terek hám hár túrli otaqlı ósimlikler ósedи



Soraw hám tapsırmalar

- 1 Ne ushın ekvatorial toǵaylor zonasında qızıl ferralit topıraqlar qáliplesken? Bul topıraqtiń ózińiz jasaytuǵın ornıñızdaǵı topıraqtan qanday parqı bar?
 - 2 Hawa temperaturası hám jawınlar Afrika tábiyat zonaları shegaralarınıń ózgeriwine qanday tásir kórsetken? Pikirlerińizdi táriyleń.
 - 3 Tómendegi tablicanı toltrırıń::
- | Tábiyat zonaları | Topıraqları | Ósimlikleri | Haywanat dýnyası |
|------------------|-------------|-------------|------------------|
| | | | |
- 4 Afrika hám Qubla Amerika materiklerin kartadan baqlań. Hár eki materik barlıq tärepten suw menen oralǵan bolsa da, biraq Afrikanıń arqasında Saxara shóli jaylasqan, Qubla Amerikanıń arqasında bolsa iǵallı ekvatorial toǵaylor ósken. Buǵan sebeb ne?
 - 5 Savannalardıń tiykarǵı ózgeshelikleri nelerden ibarat?
 - 6 Afrika tábiyat zonaların jazıwsız kartaǵa túsırıń..



Karlik begemot



Okapi



a



AFRIKA

b

75-súwret. Velvichiya
(a), arealı (b), gúli (d)

d



Tábiyyiy geografiyalıq úlke, Arqa Afrika, Oraylıq Afrika, Shıgıs Afrika, Qubla Afrika, Tábiyyiy úlkeler tábiyati, tábiyatqa insannıń tásiri, tábiyattı qorǵaw, milliy baǵlar, qoriqxanalar.



1. Afrika materiginiń tábiyatına insannıń qanday tásiri bar, dep oylaysız?
2. Afrikadaǵı tábiyyiy geografiyalıq úlkelerinde jasaw sharayatları qanday?

5.7. Tábiyyiy geografiyalıq úlkeleri. Materik tábiyatına insannıń tásiri

Házirgi waqıtta Afrikanıń tábiyyiy sharayatına qaray tórt iri tábiyyiy geografiyalıq úlkege bólinedi. Olar Arqa, Oraylıq, Shıgıs hám Qubla Afrika dep atalǵan (76-súwret).

Arqa Afrika qublada máwsimlik ígal toǵaylor zonasınan arqada Jer Orta teńizine shekem, batista Atlantika okeanı jaǵalarınan shıgısta Efiopiya tawlarınıń eteklerine shekemgi aymaqlardı iyeleydi. Savannalı Sudan (arabsha qaralar úlkesi), Saxara hám Atlas tawları usı úlkede jaylasqan. Arqa Afrika úlkesi quramında bir-birinen pariq qılataǵıń úsh tábiyat kompleksleri bar. Bular: 1) qattı jaپıraqlı máńgi jasıl toǵaylor, putazarlar zonası, 2) qumlı hám taslaq shólli Sahara hám 3) otlaq ósimlikke bay savannalı Sudan yamasa Saxeł aymaqları bolıp tabıldır.

Oraylıq Afrika Gvineya qoltığı jaǵalawları hám Kongo basseynin óz ishine aladi. Bul úlkede máńgi jasıl ígal ekvatorial toǵaylor hám máwsimlik ígal toǵaylor zonalarınıń siyrek ushırasatuǵıń landshaftları payda bolǵan. Úlkede qımbat bahalı mebeller islenetuǵıń qızıl terek, may alınatuǵıń palma, seyba hám muskat terekleri, kauchuk alınatuǵıń terekler ósedi. Kishi pigmey qáwimi — toǵay adamları, qorqınışlı gorilla, setse shıbını, kishkene suwın, okapi hám basqalar tek sol aymaqlarda jasaydı.


Shıgıs Afrika materikiń biyik tawlı bólimin iyeleydi. Bul úlkede qurǵaqlıqtığı eń úlken jer jarıǵı — Ullı Afrika jer jarıǵı jaylasqan. Sol sebepli úlkede tektonik kóller bar. Afrikanıń eń biyik noqatı — Kilimanjaro vulkanı (5895 m) usı jerde jaylasqan. Shıgıs Afrikani geyde «Afrika materiginiń tamı» dep ataydı. Úlke, tiykarınan, Efiopiya tawlıǵı, Shıgıs Afrika jazıq tawlıǵınan ibarat. Relyefi hám klimat ózgesheliklerine baylanıslı ósimlik hám haywanat dúnysası payda bolǵan. Bálentlik poyaslanıwı anıq kórsetilgen.

Qubla Afrika úlkesi Kongo — Zambezi dáryaları tarmaǵınan qubladaǵı aymaqlardı iyeleydi. Bul úlkeni kishi Afrika dep ataydı. Sebebi, kishi aymaqa klimatqa baylanıslı halda tábiyati keńlik hám boylıq boyınsha almasıp keledi. Tawlarda bálentlik poyasları bar. Madagaskar — payda bolıwına qaray úlken materik ataw. Tábiyatına okeanniń tásiri kúshli. Tropikalıq toǵay hám savannalar kóp.

Xalqı. Birlesken Milletler Shólkeminiń maǵlıwmatına qaray, Afrika xalqı 2020-jıl 1-iyul jaǵdayına qaray 1 mlrd 338 mln adamnan arttı. Afrika xalqı tiykarınan úsh rasaǵa – evropoid, negroid hám mongoloid rasalarına tiyisli. Evropoid rasa wákilleri tiykarınan materikiń arqasında jasaydı. Olardıń terisi biyday reń, shashı hám kózleri qara, bas súyegi biraz sozılǵan, qır murın, júz beti biraz sozılǵan boladı.

Saxaradan qublada negroid rasa wákilleri jasaydı. Ekvatorial toǵaylarda pigmeyler jasaydı, olar pás boylı (150 sm den pás) boladı. Pigmeyler – toǵay adamları, olar ushın toǵay hám úshın jasaw ushın zárúr ónimler deregi.

Afrikanıń qublasındaǵı yarım shól hám shóllerde bushmenler hám de gottentotlar jasaydı. Olardıń terisiniń reńi sarǵısh-qońır, júzi keń tegis, sonıń ushın mongoloidlarǵa uqsap ketedı.

**SHÁRTLI BELGİLER**

Arqa Afrika
I Atlas tawlı úlkesi
II Saxara
III Sudan tegislikleri

Oraylıq (Ekvatorial) Afrika
IV Arqa Gvineya rayoni
V Kongo kotlovinası

Shıgis Afrika
VI Efiopiya tawlığı
VII Shiğis Afrika jazıq tawlığı

Qubla Afrika
VIII Qubla Afrika jazıq tawlığı
IX Kap tawları
X Madagaskar

76-súwret. Afrikanıň tâbiyyiy geografiyalıq úlkeleri kartası



77-súwret. “Etosha” hám “Serengeti” milliy baǵı

Afrika xalqı júdá tegis emes jaylasqan. Xalıqtuń jaylasıwına birinshi gezekte tábiyyiy shárayat tásir etken bolsa, keyin tariixiy sebepler tásir kórsetken. Jer Orta teńiz jaǵaları, Gvineya qoltığı hám materiktiń qubla-shıǵıs jaǵalarında xalqı tígız jaylasqan.

Afrika tábiyatına insanniń tásiri. Milliy baǵları, qorıqxanaları. XIX ásir baslarına shekem materik tábiyatı derlik ózgermegen haldə saqlanǵan edi. Insanniń tábiyatqa tásiri, ásirese evropalılar materikke kirip kelgeninen soń kúsheydi. Toǵaylor kesilip eginzarlarǵa aylandırıldı. Haywanlardıń kóplep awlanıwınan ayırim haywan túrleri (pil, karkidon, gorilla, zebra, antilopa hám b.) kemeyip barmaqta. Paydalı qazılmalardıń qazıp alınıwı qorshaǵan ortalıqqa úlken ziyan jetkermekte.

Ekvatorial toǵaylor savannalarǵa, savannalar bolsa shóllerge aylanıp barmaqta. Keyingi yarım ásir dawamında Saxara shóliniń maydanı 650 000 kv.km ge keńeygen. Savannalardıń shóllerge bastırıp keliwdən saqlaw ushın Saxarada uzınlığı 1500 km bolǵan keń ixoto toǵaylorı payda etilmekte.

Afrika da tábiyattı qorǵaw áhmiyetli máselege aylanǵan. Materikte ósimlik hám haywanat dúnjasın saqlaw maqsetinde 392 milliy baǵ hám qorıqxanalar shólkemlestirilgen. Kongo Demokratıyalıq Respublikasınıń 15% aymağın milliy baǵlar, botanika baǵları, tájiriyye stanciyaları, Keniya mámlekетinde 10% mayandı milliy baǵlar iyeleydi. Afrika tábiyatı insan tárepinen birqansha ózertip jiberilgen.

Tábiyattı qorǵaw maqsetinde qorıqxana hám milliy baǵlar shólkemlestirilgen. “Serengeti”, “Rungva”, “Nyasa”, “Ngorongoro”, “Etosha” hám taǵı basqa (77-súwret).



Soraw hám tapsırmalar

- 1 Siz Afrikanıń qaysı aymaqlarında jańa qorıqxana hám milliy baǵlar quriwdı usınis ete alasız? Nege sol aymaqlar tábiyattı qorǵawǵa mútajı, dep oylaysız?
- 2 Afrikada shóller maydanı keńeyip barmaqta. Shóllerdiń savannalarǵa bastırıp keliwin toqtatıw ushın siz nelerdi usınis etesiz?
- 3 Ne ushın Shıǵıs Afrikada tektonikalıq kóller kóp? Tábiyyiy geografiyalıq úlkelerdegi kóllerdiń tereńligin hám maydanın anıqlań. Qaysı kól ózinde kóbirek suwdı toplaǵan?
- 4 Tema tekstinen paydalanıp, tómendegi keste tiykarında Afrika tábiyyiy geografiyalıq úlkelerin salıstırıń.

T/r	Tábiyyiy geografiyalıq úlke atı	Qaysı aymaqlardı iyeleydi?	Qanday ekologiyalıq mashqalalar bar?	Bul mashqalanı sheshiw ushın usınisiniń
1.	Arqa Afrika			
2.	Shıǵıs Afrika			
3.	Oraylıq Afrika			
4.	Qubla Afrika			



5.8. Atlantika okeani

Tiykarǵı ózgeshelikleri. Hámme okeanlar arasında Atlantika okeani insaniyat tariyxında eń áhmiyetli orın tutadı. Onıń tiykarǵı ózgeshelikleri — barlıq yarımsharlarda jaylasqan, Ullı geografiyalıq ashılıwlar usı okeannan baslangan, jaǵasız teńizi bar, meridional baǵittaǵı eń uzın Orta okean dizbegi bar, eń úlken port-qalaları bar, ishki teńizleri kóp, mol suwlı hám eń uzın dáryalar usı okeanǵa quyladı, eń biyik tolqınlar usı okeanda baqlanadı, materikler dreyfi gipotezasına tiykar bolǵan, teńiz transportında dúnnya júzinde birinshi orında turadı.


Geografiyalıq ornı. Atlantika okeani bes materik aralığında jaylasqan. Arqadan qublaǵa 12 mln km aralıqqa sozılǵan. Okeanniń maydanı 91 mln. km², eń keń jeri ortasha keńliklerge (9450 km) hám eń tar jeri (2620 km) arqa bólimine tuwra keledi. Okeanniń jaǵalawları arqa yarımsharda júdá bóleklenen, qubla yarımsharda birqansha tegis.

Izertleniw tariyxi. Okean atı Atlanta (grek ápsanası boyınsha jelkesinde aspan gúmbezin kóterip turiwshı palwan) ataması menen baylanıslı. Dáslep 1507-jılı geografiyalıq kartaǵa «Atlantika okeani» atı jazılǵan. Eramızdan burıńǵı dáwirlerde finikiyalılar, arablar, rımliler okeanda júzgen.

Ullı geografiyalıq ashılıwlар dáwirinde jerdiń tiykarǵı suw joli bolǵan. Bul dáwirde B. Diash, X. Kolumb, J. Kabot, Vasko da Gama, F. Magellan, J. Kuk hám t.b. sayaxatları Atlantika okeani haqqında kóplep maǵlıwmatlar berdi.

Okean tábiyatın kompleks úyreniw XIX ásirdiń aqırınan baslanadı. Inglis ekspediciyası «Chellenjer» kemesindegi okean tereńligin ólshedı. Okeanniń suw massası ózgeshelikleri, organikalıq dányası haqqında maǵlıwmatlar topladı. Xalıq aralıq geofizika jılı 1957 — 1958 jıllarda rus ekspediciyası okean haqqında maǵlıwmatlar topladı.

Bunnan tısqarı “Vityaz” kemesindegi rus ekspediciyası hám Jak Iv Kusto ekspediciyası dáwirinde okean tirishilige hám tábiyat komponentlerine baylanıslı júdá kóp maǵlıwmatlar toplandı..



“Chellenjer” kemesi



Jak Iv Kusto

Geologiyalıq dúzilisi, paydalı qazılmaları. Gondvana hám Lavraziya materikleriniń gorizontal baǵittaǵı bóliniwi nátiyjesinde Atlantika okeani payda bolǵan. Geologiyalıq dúzilisinde hár túrli qatlamlar qatnasadı. Sonlıqtan, Orta okean dizbeklerinde bazaltlı, vulkanlı jınıslar, materik jaǵalarında dáryalar ígizip alıp kelgen qum, ilay, shögindi jınısları tarqalǵan.

Materik sayızlığı okeanniń arqa bóliminde Florida yarım atawı, Folkland atawları janında úlken maydandı iyeleydi. Afrikanıń batıs jaǵasında tar joldı payda etedi. Materik janbawırı birqansha tik. Okean túbinde Orta Atlantika suw astı taw dizbegi arqadan qublaǵa 15000 km aralıqqa sozılǵan. Orta Atlantika dizbegi, óz nàwbetinde Arqa hám Qubla Atlantika dizbeklerine bólinedi. Bul dizbekler



Atlanta, materikler dreyfi, B. Diash, X. Kolumb, J. Kabot, Vasko da Gama, F. Magellan, J. Kuk, Chellenjer, Vityaz, J. Kusto, shelf, Puerto-Riko, Arqa Atlantika, Qubla Atlantika, Orta Atlantika, Folkland, Jer jarıqları, vulkanlar, Golfstrım, Braziliya, Gviana, Gvineya, Kanar, Bengela.



1. Atlantika okeani túbin qanday kóz aldińizǵa keltire alasız?
2. Jıllı hám suwıq ağıslar okean hám átiraptığı materikler tábiyatına qanday tásır etedi?





78-súwret. Atlantika okeani suw astı relyefi

Suwınıń temperaturası hám duzlılıǵı. Atlantika okeani hámme klimat poyaslarında jaylasqan, sonıń ushın okean klimatı júdá hár túrli. Atlantika okeani beti suwınıń temperaturası Tınish hám Hind okeanları suwlarına salıstırǵanda tómen ($+ 16,5^{\circ}\text{C}$). Buǵan Arqa Muz okeanınan hám Antarktida tárepten salqın aǵıslardıń kirip keliwi sebep boladı.

Okeanniń ortasha duzlılıǵı (37,5%) Dúnya júzi okeanı ortasha duzlılıǵınan joqarı. Okeanniń arqa hám qubla shegaralarında suwdıń duzlılıǵı 34 – 35%, eń duzlı teńiz Jer Orta teńizi (37 – 39%) esaplanadı.

Aǵısları. Atlantika okeanında aǵıslar halqalar payda etedi. Belgili Golfstrim aǵısı okeandaǵı qúdiretli dárya tárizli Arqa Amerika hám Evropa klimatına tásir etip, arqa táreptegi muzlardıń, aysberglerdiń eriwine hám de dumanlı kúnler kóbeyiwine sebepshi boladı. Arqa Atlantika jıllı aǵısı Golfstrim aǵısınıń dawamı esaplanadı. Qubla Amerika jaǵalawlarında Braziliya, Gviana, Afrika jaǵalawları jaqınında Gvineya jıllı aǵısları, Kanar, Bengela suwıq aǵısları bar.

aralığında birneshe oypatlıqlar jaylasqan. Usı oypatlıqlardıń tereńligi 3000 m den 7000 m ge shekem jetedi. Orta okean dizbeginiń joqarı bólegin kese hám boylama tereń saylar — rifler kesip ótken. Okeanniń eń tereń bólimi Puerto-Riko shókpesi bolıp, 8742 m tereńlikte jaylasqan.

Paydalı qazılmaları tiykarınan neft hám gazlerden ibarat. Arqa Amerika jaǵalawları, Arqa teńiz, Jer Orta teńiz hám Qubla Amerika jaǵalawlarında neft hám gaz qorları kóp. Neft hám gaz kánleri materik sayızlığı (shelf) da ushırasadı. Florida jaǵalawları hám Qubla-batıs Afrika jaǵalawlarında fosforit, shashırandı almaz kánleri bar.


Okean túbi relyefi. Atlantika okeanı litosfera plítaları teoriyasına qaraǵanda, jas okean esaplanadı. Derlik qaq ortasınan Orta Atlantika okeanı dizbegi jaylasqan. Onıń báleñtligi 2000 m átirapında. Okean astı dizbegin Jer jarıqları kesip turadı. Jer jarıqlarında vulkanlar jaylasqan (78-súwret).

Orta Atlantika okean astı dizbegi Arqa Atlantika hám Qubla Atlantika dizbeklerinen ibarat. Dizbektiń átirapında okean astı tegislikleri jaylasqan.





Ekologiyalıq mashqalaları hám tábiyatti qorǵaw. Atlantika okeanınıń tábiyyiy sharayatı organizmlerdiń rawajlanıwı ushın qolay. Sonıń ushın kóplep balıqlar awlanadı hám teńiz ónimleri alınadı. Materik sayızlıqlarınan kóplep paydalı qazılmalar qazıp alınadı. Qalalardıń ósiwi, keme qatnawınıń rawajlanıwı tásirinde keyingi waqtılarda okean tábiyyiy sharayatınıń jamanlasıwı baqlandı. Suw, hawa pataslandı, dem alıw sharayatı jamanlastı, suw beti nefti perdesi menen qaplanıp, pataslandı (79-súwret).



79-súwret. Suw betiniń nefti perdesi menen qaplanıwı hám onıń áqibetleri

Jer Orta teńiz jer júzindegı eń pataslańgan teńizlerden esaplanadı. Atlantika okeanınıń pataslanwına qarsı gúres xalıqaralıq áhmiyetke iye. Okeanniń túrli bólümleńde qorǵawǵa alınatuǵın aymaqları shólkemlestirilmekte.



Soraw hám tapsırmalar

- 1 Atlantika okeanınıń qaysı bólümleńde suwdıń duzılıǵı joqarı? Ne sebepli sonday?
- 2 Okeanniń geografiyalıq ornı hám úlkenligi onıń tábiyatna qanday tásır kórsetedi?
- 3 Tema tekstinen hám qosımsha dereklerden paydalanıp, tómendegi kestenioltırıń::

Maydanı	Qaysı materikler jaǵalawların juwıp turadı?	Tereńligi	Okeannan paydalaniw jaǵdayı	Okean tábiyatın qorǵaw





Gang, Hind, Úlken Zond, buğaz, Bengaliya, Persiya, marjan atawları, vulkanlar, A. Tasman, J. Kuk, Arabstan-Hindstan, Batıs Hind, Avstraliya-Antarktida, jilli ağıs, suwiq ağıs, batıq, kóterilmeler, sayılıqlar, tábiyat zonası, ekologiyalıq jaǵday.



1. Okeanniń “Hind” dep atalıwına ne sebep bolǵan dep oylaysız?
2. Hind Okeanı qaysı materikler jaǵalawların juwıp turadı?



5.9. Hind okeanı

Tiykarǵı ózgeshelikleri. Eń duzlı okean, eń jıllı qoltığı bar, eń úlken suw astı deltasi bar, shógindı jınıslar eń qalıń (5,5 km, Gang deltasi), tiykarǵı bólegi qubla yarım sharda, ósimlik hám haywanat dúnýası az, eń uzın bugazı bar, neft hám gaz qorı hám qazıp alınıwi, tasılıtuǵın neft kólemi boyınsha birinshi orında turadı. Merwert hám marjanlar jynap aliwdə jetekshi esaplanadı.

Geografiyalıq orni. «Hind» sózi sanskritshe dárya degen mánisti ańlatadı. Bul okean planetamızda ózine tán jaylasqanlıǵı menen ajıralıp turadı. Okeanniń tiykarǵı bólegi Qubla yarımsharda jaylasqan. Arqadan Evraziya menen tutasqan, Tínish okeanı menen Úlken Zond atawları hám Avstraliya arqalı ajıralǵan. Maydanı 76 mln. kv. km. Okean jaǵalawları onshelli bóleklenbegən. Arqada Bengaliya hám Persiya qoltıqları, Arabstan teńizleri qurǵaqlıqqqa kirip bargan. Atawlar salıstırmalı az. Úlken atawlar okeanniń shetlerinde jaylasqan. Vulkan hám marjan atawlar bar.

Izertleniw tariyxi. Hind okeanı jaǵalawları áyyemnen ózlestırlıgen jerler esaplanadı. Bunnan 6 miń jıl aldın adamlar Hind okeanı hám onıń teńizlerinde júze baslaǵan. Dáslep arablar, shumerliler Persiya qoltığı, Qızıl teńizinde júzgen (er. shek. IV-V ásırlerde) bolsa, finikiyalılar (er.shek. VI ásırde) Hind okeanı arqalı Afrikanı qubladan aylanıp ótip, batıstan qaytip kelgen.

Evropalılardan Vasko da Gama (1497-1498-jj) dáwirinen baslap okean haqqındaǵı maǵlıwmatlar toplana baslaǵan. A. Tasman (1642 — 1643) batıstan shıǵıs tárepke (Avstraliyanıń qublasına) júzip ótken, J. Kuk (1771—1775) okean tereńligin anıqladı.

Okeandı izrtlew XIX ásirdiń aqırınan baslandı. «Chellenjer» kemesi aǵzaları, YUNESKO baslaması menen 1960 — 1965-jılları dúzilgen Xalıq aralıq Hind okeani ilimiý ekspedisiyası okean haqqında anıq ilimiý maǵlıwmatlar topladı.

Okean túbiniń relyefi. Okeanniń ortasha tereńligi 3700 metr, eń tereń jeri Yava (Zond) shókpesinde bolıp, tereńligi 7729 m ge teń. Okeanda materik sayızlıǵı úlken maydandi iyelemegen. Okean túbi basqa okeanlardaǵıga qaraǵanda úlken. Onı kóplep qırılar kesip ótken. Batıs bólümimde Afrikadan qublada Atlantika taw dizbekleri menen tutasqan suw astı tawları sozilǵan. Taw dizbekleriniń orta bólümimde tereń jarıqlar, vulkanlar atılıp turatuǵın, jer silkinıwler bolatuǵın orınlar bar. Bul jer qabıǵı jarıqları Qızıl teńizine shekem dawam etedi.

Bulardan tısqarı Arabiya-Hindstan, Batıs Hind tawları hám Avstraliya-Antarktida qırıları bar. Okean shıǵısında Oraylıq hám Batıs Avstraliya oypatlıǵı bar. Olardı bir-birinen Shıǵıs Hind taw dizbegi ajıratıp turadı. Taw dizbekleriniń uzınlığı 400 — 800 km, biyikligi 2 — 3 km.

Suwdiń temperaturası hám duzlılıǵı, ağısları. Okeanniń arqa bólümimde suw betiniń temperaturası joqarı +25...+28 °C, qublasında bolsa birqansha tómen. Suwiniń duzlılıǵı Dúnya okeanı ortasha duzlılıǵınan joqarı. Qızıl teńiz suví eń duzlı (42 %), duzlılıǵı eń tómen Bengaliya qoltığı (30 — 34%) suwlari.

Okeanniń arqa bólümimde ağıslardıń payda bolıwında máwsimlik samallardıń almasıwi tásir kórsetedi. Musson samalları suw háraketi baǵdarın ózgertedi. Okeanda Musson, Qubla passat, Mozambik, lyne tumsıǵı jilli ağısları, Batıs samallar, Batıs Avstraliya, Somali suwiq ağısları bar.

Organikalıq dúnýası. Hind okeanı organikalıq dúnýaga bay. Onıń arqa bólümimde balıqlardan sardanella, skumbriya, akulalar, qubla bólümimde aqqanlı balıqlar, máselen, muzbalıq ham basqlar ushrasadi. Ásirese, materik sayızlıǵında tirishilik qaynaydi. Suwotlar suw astı otlaqların payda etedi. Afrika, Aziya hám Avstraliya jaǵalawlarında teńiz shayanı tárizliler, jilli suwlardańda úlken teńiz tasbaqları, teńiz



jilanları, mollyuskalar (kalmarlar) jasaydı (80-súwret).

Okeanniń tábiyat povasları. Okeanniń ekvatorial povasında klimat sharayıtı jıl dawamında az ózgeredi. Suw betindegi temperaturası 20 — 28 °C. Jillıq jawin-shashın muğdarı 2000 — 3000 mm di quraydi. Soğan tán geosistema qáliplesken.

Qubla subtropikalıq povasta eki iri kompleksti — jillı hám suwiq suw massalarınan ibarat tábiyat komplekslerin kóremiz. Povastıń batis bólümünde jawın kóp (1000 mm), jillı ağıslar tásirinde jıl dawamında suwi jillı, temperaturası birqansha joqarı boladı. Shıǵıs bólümünde suwiq ağıslar tásirinde jıl dawamında suwdıń temperaturası tómen boladı, jawın az (500 mm) jawadi.

Okeanniń qublasında ortasha hám subantarktika tábiyat povasları jaylasqan. Olar tábiyatınıń qáliplesiwinde batis samallar hám muzlı Antarktida materiginiń tásiri kúshli. Povaslardıń suw beti salistirmalı suwiq bolǵanlıǵı ushın soğan tán organizmeler jasaydi.

Ekologiyalıq mashqalaları hám tábiyattı qorǵaw. Hind okeanınıń tábiyyiy baylıqları ulıwma alganda házirshe jeterli dárejede úyrenilmegen hám ózlestirilmegen. Okean shelfi paydalı qazılmalarǵa bay. Ásirese, Persiya qoltıǵında neft hám gaz kánleri kóp. Neft qazıp alıw hám tasıw suwdıń pataslanıwına alıp keledi. Nátiyjede, kóplep organizmlerdiń nabit bolıwına alıp keledi. Okeanniń arqa-batis jaǵalawlarında dushshı suwlar derlik joq bolǵan mámleketterde duzlı suw dushshılandırılmaqtı. Hind okeanı arqalı kóplep kemeler qatnaytuǵın jollar ótken. Okeanniń arqa bólümünde teńiz jolları kóp. Bul orında usı waqtqa shekem kishi jelkenli kemelerden paydalanoladı.

Hind okeanı neft penen pataslanganlıq dárejesine qaray ekinshi orında turadı. Soniń ushın okean suwın pataslanıwdan saqlaw, tábiyyiy baylıqlardı asıraw talap etiledi.




Soraw hám tapsırmalar

- 1 Hind okeanı tábiyyiy sharayatına onıń tábiyyiy geografiyalıq ornı qanday tásir kórsetedı?
- 2 Sabaqlıq tekstinde keltirilgen maǵlıwmatlar hámde qosımsa derekler tiykarında tómendegi kesteni tolterıń:

Okeandi izertlewde qatnasqan sayaxatshılar hám alımlar	Izertlew alıp barǵan dáwiri	Úyrengeng hám izertlegen orınları

- 3 Súwretke qarań. Ondaǵı toyǵın kók hám qara reńler menen okean suwlarınıń neft penen pataslanganlıq dárejesi kórsetilgen. Súwret tiykarında tómendegi sorawlarrǵa juwap beriń:
 - a ne sebepli neft penen pataslangan akvatoriya Hind okeanınıń arqa bólümene tuwra keledi? Bul jaǵdaydı qanday dáliller menen tiykarlaw mümkin?
 - b okean suwlarınıń pataslanıwı materikler tábiyatı hám sol jerde jasawshi xaliqqa qanday tásir kórsetedi?
 - d okeanniń arqa bólümén neft penen pataslanıwı kemeytiw ushın qanday usınıslar beresiz?






5.10. Ámeliy shınıǵıw

1. 1-Súwretke qarań, onda Jerdiń jasalma joldasınan alıngan súwreti berilgen. Súwret tiykarında Afrikanıń eń shetki batis noqati – Almadi noqatına jıldını qaysı máwsimi hám kúni ekenligin anıqlań. Buniń sebeplerin talqilań. 2-súwrette kórsetilgen A, B, D noqatlarına qaysı sánelerde quyash nurları 90° li mýyesh jasap túsiwin anıqlań.



1




2

2. Súwrette kórsetilgen tábiyat zonası karta-sxemada qaysı san menen kórsetilgen aymaqqa sáykes keledi? Usı tábiyat zonasınıń topıraqları, ósimlikleri, haywanat dúnjasına tiyisli maǵlıwmatlardı kestege jazıń.



A



B



Topıraqları	Ósimlikleri	Haywanat dúnjası

3. Afrika klimatına tiyisli tómendegi diagrammada ortasha aylıq temperatura hám jawın muğdarınıň jıl dawamında ózgeriwi kórsetilgen.

a usı klimat diagramması tómendegi karta-sxemada sanlar menen kórsetilgen qaysı aymaqqa sáykes keliwin aniqlań. Usı aymaq qaysı klimat poyasında jaylasqan?

b eń tómen ortasha aylıq temperaturalar qaysı aylargá durıs keliwin aytıń hám bunıń sebebin túsindiriń.

d eń kóp hám eń az jawın jawatuǵın aylardı aytıń. Jawınlardıń tiykarǵı bólimin qaysı hawa massaları alıp keledi?



4. Dúnyanıń tábiyyiy kartası hám oqıw atlasınan paydalanyıp, tómendegi tábiyyiy geografiyalıq obyektlерdi Atlantika yamasa Hind Okeanına tiyisli ekenligine qarap, kestege jaylastırıń:

- | | | | |
|-----------|---------------|------------------|---------------|
| 1.Karib | 6.Persiya | 11.Mozambik | 16.Gibraltar |
| 2.Gvineya | 7.La-Mansh | 12.Kanar | 17.Ueddell |
| 3.Musson | 8. Somali | 13.Bab-el-Mandeb | 18.Doslıq |
| 4.Biskay | 9. Tirren | 14.Adan | 19.Bosfor |
| 5.Azov | 10.Golfstrim, | 15.Arabstan, | 20.Bengaliya. |

Okeanlar	Teñizler	Qoltıqlar	Buǵazlar	Okean ağısları
Atlantika okeani				
Hind okeani				





5.11. Ulıwmalastırıwshı sabaq

1. Súwretten paydalanıp, tómendegi tapsırmalardı orınlań.

- [a] Dápteriízge úlgidegidey keste sizip, materik hám okeanlardıń payda bolıw izbe-izligin eń áyyemgisinen jasına qaray durıs jaylastırıń;
- [b] Materik hám okeanlar kórinsiniń ózgeriwi Jer rawajlanıwınıń qaysı eralarına sáykes keliwin anıqlań hám kestege jazıń;



	Eń áyyemgisinen → jasına			
Súwrette belgileniwi	2	4	3	1
Qaysı eraǵa tuwra keliwi				

- [d] Tómendegi sxemada berilgen “?” belgisi ornına sáykes keliwshi atamalardı durıs jazıń.





2. Atlastaǵı Afrikanıń tábiyyiy kartasınan paydalanıp, Afrikanıń eń úlken dáryalarınıń baslanıw hám quyılıw orınların anıqlań. Dápterińge keste kórinisinde jazıń.

Dárya atı	Baslanıw ornı	Quyılıw ornı

3. Tómendegi berilgen maǵlıwmatlar Atlantika yamasa Hind okeanlarına tiyisli ekenligin anıqlań hám “+” belgisin qoynıń.

Maǵlıwmatlar	Atlantika okeani	Hind okeani
Okean atı dárya atınan kelip shıqqan		
Arqadan qublaǵa qaray 12 000 km den artıq aralıqqa sozilǵan		
Teńizlerdiń sanı 20		
Okeanniń tiykarǵı bólimi Qubla yarımharda jaylasqan		
Bes materik aralığında jaylasqan		

4. Tómendegi joba tiykarında Hind okeanına sıpatlama beriń.

Q/t	Sıpatlama jobası	Juwap
1	Maydanı	
2	Qaysı yarım sharda jaylasqan?	
3	Qaysı materikler jaǵaların juwıp turadı?	
4	Eń tereń jeriniń atı hám tereńligi	
5	Qanday aǵısların bar?	
6	Qanday úlken ataw hám yarım atawları bar?	



Evkalipt, tuyiq basseyen, endemik ósimlikler hám haywanlar, materik-ataw, Jańa Gollandiya, Batis Avstraliya, Oraylıq pástegislik, Úlken Suw ayırgısh dizbegi.




1. Avstraliyaǵa sayaxat et-pekshi bolsańız, qanday ózgesheliklerdi itibarǵa alıp jolǵa shıqqan bolar edińiz?
2. Avstraliya materigin qanday kóz aldıńızǵa keltiresiz?



Materik eń birinshi ret 1814-jılda inglez kartografi Metyu Flinders tárepinen "Avstraliya" dep atalǵan.



Abel Tasman



Jeyms Kuk

AVSTRALIYA MATERIGI

5.12. Geografiyalıq ornı, izertleniw tariyxı, geologiyalıq dúzilisi, paydalı qazılmaları hám relyefi

Avstraliyanı tiykarǵı ózgeshelikleri. Avstraliya – maydanına qaray eń kishi, eń qurǵaq, xalqı eń az, ortasınan qubla tropikalıq sızığı ótedi, evkalipt teregi watanı (boyı 2 m den – 150 m ge shekem), qaltalı haywanlar watanı, materiktegi tuyiq basseyen maydanı (60%) jaǵınan birinshi orında, tolıǵı menen Qubla yarım sharda jaylasqan, kúshli jer silkiniwler baqlanbaydı, vulkanlar ulıwma joq, házirgi zaman muzlıqları bolmaǵan jalǵız materik. Klimatı arqaǵa bargan sayın suwip emes, bálki ısıp, qublaǵa bargan sayın suwip baradı. Materikte Tasmaniya atawı hám bir neshe mayda atawlar menen birden-bir mámlekет – Avstraliya Awqamı jaylasqan. Xalqınıń yarımı eki qalada Sidney, Melburnda jasaydı. Maydanı – 7 mln 659 míń kv km.

Geografiyalıq ornı. Avstraliya (lat. «australius» – qubla) tolıq qubla yarımsharda jaylasqan. Qurǵaqlıqtı arqa, batıs hám qubladan Hind okeani, shıǵıstan Tınish okean suwları qorshap turadı. Maydanınıń kishiligine qaray materik-ataw ataǵın bergen. Adam jasaytuǵın materiklerden birqansha uzaqta jaylasqan.

Izertleniw tariyxı. Avstraliya adam jasaytuǵın materikler arasında eń keyin ashılǵan. Onıń Evropadan uzaqlığı hám óz aldına jaylasqanlıǵı buǵan sebep bolǵan. Evropalılardan birinshi bolıp Avstraliya qurǵaqlıǵına qádem qoyǵan adam niderlandiyalı Villyam Yanczon. Ol 1606-jılı Keyp-York yarım atawın tekserdi hám materikke Jańa Gollandiya atın berdi. Jáne bir niderlandiyalı sayaxatshı Abel Tasman materiktiń arqa hám arqa-batıs jaǵalawların izertledi hám 1642-jılı keyinshelik onıń atı menen atalǵan Tasmaniya atawın ashti. Materiktiń shıǵıs jaǵalawların XVIII ásirdiń ekinshi yarımında ataqlı inglez sayaxatshısı Jeyms Kuk ashti. Ispaniyalik L.Torres (81-súwret) hám materikti izertledi. XVIII ásirdiń aqırıllarınan materikti ózlestiriw baslandı.


5-keste. Avstraliya materigin úyrengен sayaxashılar

Jıllar	Sayaxatshı, izertlewshi	Izertlenen (ashılǵan) aymaqlar
1606-j.	Luis Torres	Avstraliya hám Jańa Gvineya atawı aralığındaǵı Torres buǵazı
1642-1644 j.	Abel Tasman	Materiktiń arqa-batıs hám arqa jaǵalawları, Tamaniya atawı
1770-j.	Jeyms Kuk	Materiktiń shıǵıs jaǵalawları
1797-1803 j.	Metyu Flinders	Úlken Tosıq rifi
1798-j.	Jorj Bass	Tasmaniya atawı Avstraliya materigin ajıratıp turiwshı Bass buǵazı

Geologiyalıq dúzilisi. Avstraliya áyyemgi geologiyalıq ótmishte Gondvana materiginini bir bólimi bolǵan. Mezozoy erası aqırındı Avstraliya górezsiz materik sıpatında qáliplesti. Materik tiykarın áyyemgi qattı, bekkem platforma qurayıdı. Ol Hind-Avstraliya litosfera plitasınıń bir bólimi. Platformanıń bekkem kristallı bazası materiktiń arqasında, batısında hám oraylıq bólümlelerinde jer betine shıǵıp jatadı. Shıǵıs bólümindеги Úlken Suw ayırgısh dizbegi gersin taw burma-



ланында кóтерилген. Keyingi tektonikalıq häreketlerden Jańa Gvineya, Tasmaniya — materik atawları qurǵaqlıqtan ajıralıp qalǵan. Kúshli jer silkiniwler baqlanbaydı, vulkanlar ulıwma joq.



SHÁRTLI BELGILER

←———— A. Tasman, 1644-j.

←———— J. Kuk, 1768-1771-j.

————— M. Flinders, 1802-1803-j.

81-súwret. Avstraliya materiginiň izertleniw kartası

Paydalı qazılmaları. Platforma negizinde temir, mıs, qorǵasın, cink, uranrudaları, qalayı, altın, platina siyaqlı rudalı qazılmalar jaylasqan. Shögindi jınıslar ishinde fosforit, as duzi, taskómır, qońır kómır, neft, tábiyyiy gaz bar. Avstraliya temir, reńli metallar boksit, qorǵasın, cink, nikel hám uran qori boyınsha dúnýada jetekshi orında turadı. Materikte taskómır kánleri qubla-shıǵısında ushrasadı.

Relyefi. Materiktiń relyefi Afrika relyefine uqsap salıstırmalı ápiwayı. Onıń negizinde Avstraliya platforması jaylasqan. Materiktiń 95% aymaǵı oypatlıq hám jazıq tawlıqlardan, 5% i tawlardan ibarat. Avstraliya relyef dúzilisine qaray úshke bólinedi. Birinshisi, Batis Avstraliya jazıq tawlığı. Ol jazıq tawlıq hám biyik tegisliklerden ibarat (atlasqa qarań). Unırav nátiyjesinde jemirilip, páseyip qalǵan biyiklikler hám qaldıq tawlar kózge birden taslanadı. Buğan jazıq tawlıqlar ústinen biyik kóterilip turǵan Makdonnell (Zıl shını — 1510 m) hám Xamersli (Brus shını — 1226 m) tawları misal boladı. Kelip shıǵıwına qaray olardı qatlamlı tawlar toparına kírgiziw mümkin (82-súwret).

Ekinshisi, Oraylıq oypatlıq bolıp, ol materiktiń eń pás, jazıq tegisliklerinen ibarat. Olar teńiz hám dárya shögindilerinen dúzilgen. Tegisliktiń absolyut biyikligi 100 m den aspaydı. Materiktiń eń pás jeri (Eyr-Nord kóli — 16 m) de usı




Metyu Flinders



Luis Torres



jerde. Ol Oraylıq basseyн dep te ataladı. Oraylıq oypatlıqtıń arqasında Karpentariya tegisligi bar. Oraylıq basseynde taslaq qurǵaq oypatlıqlar — krikler kóp ushırasadı. Eń úlkenleri Kuper-krik hám Eyr-krikler. Bul jerler krikler úlkesi dep ataladı.



82-súwret. Avstraliya materiginiń tábiyyiy kartası

Materiktiń shıǵısında uzaq aralıqqa sozılǵan úshinshi tawlı bólimi — Úlken Suw ayırgısh dizbegin payda etedi. Bul dizbektiń eń biyik jeri qubla bólimindegı Avstraliya Alp tawları (Kossyushko shını, 2228 m) esaplanadi. Tektonik jarıqlar, dárya oypatlıqları tawlardı óz aldına massivlerge bólip jibergen.

Materik rawajlanıw procesinde kóterilgen, páseygen, jarıqlar payda bolǵan. Jer qabıǵıńń búgilowi hám jarılıwları nátiyjesinde qurǵaqlıqtıń úlken bólimi Tınışh okean túbine shókken. Jańa Gvineya, Tasmaniya atawları materikten ajıralıp qalǵan.



Soraw hám tapsırmalar

- 1 Avstraliyanıń tiykarǵı ózgesheliklerin dápterińzge jazıń hám talqılań.
- 2 Ne sebepli Avstraliyanıń eń báleńt noqatı – Kossyushko jaylasqan taw dizbegi Avstraliya Alpı dep ataladı?
- 3 Avstraliyanıń eń báleńt hám eń pás noqatları geografiyalıq koordinataların aniqlań.
- 4 Avstraliya hám Afrika relyefin salıstırıń, uqsas hám parıq etiwshi táreplerin túśindiriń.



5.13. Klimatı, ishki suwları hám tábiyat zonaları

Klimatı, klimat payda etiwshi faktorlar, klimat poyasları. Avstraliyanıň geografiyalıq ornı, hawa massaları, okean ağışları, relyefi materik klimatınıň ózine tan ózgesheliklerin qáliplestirgen. Avstraliyanıň úlken bólümünde qurǵaq tropikalıq klimat tipi ústemlik etedi.

Materikiň derlik qaq ortasınan qubla tropikalıq sızığı kesip ótedi. Nátiyjede onıň úlken bólümünde atmosfera basımı joqarı boladı. Avstraliya Qubla Afrika menen birdey klimat poyasında jaylasqan bolsa da, temperatura joqarırıq boladı, jawın bolsa biraz az jawadı. Buniń sebebi Avstraliya batıstan shıǵısqa uzaq aralıqqa sozilǵanlıǵı ushin onıň batıs hám oraylıq bólümleri ústinde kontinental hawa massaları júzege keledi. Bunnan tisqarı, materik okean qáddinen onshelli báleñt emes.

Klimat poyasları. Avstraliya materiginde tórt klimat poyasları bar. Subekvatorial klimat poyası materiktiň 20° q.k. ke shekemgi aymaqlardı iyeleydi. Jazda (dekabr – fevral) ekvatorial hawa massaları kóp jawın alıp keledi (800 – 2000 mm). Qısta (iyun-avgust) bolsa tropikalıq hawa massaları ústemlik etedi hám hawa qurǵaq bolıp, jawın az jawadı. Bul poyasta ortasha hawa temperaturası jazda +24 °C tı, qısta +16 ...+24 °C tı qurayıdı.


Tropikalıq klimat poyası úlken maydandı iyeleydi. Aldıńǵı poyas sıyaqlı kóp quyash radiaciyasın aladı. Eki klimat tipi qálipesken:



Tropikalıq qurǵaq klimat, qubla tropikalıq sızığı, subekvatorial klimat poyası, qurǵaq tropikalıq klimat tipi, iǵal tropikalıq klimat poyası, krikler, Murrey, Darling, Eyr-Nort, koala, lirodum, kenguru, qaltalı shaytan, ýurektumsıq, exidna, skreb, evkalipt.



1. Avstraliya materiginiň geografiyalıq ornı hám tábiyatının kelip shıǵıp, qanday tábiyat zonaları qálipeskenliğin oylap kóriń.
2. Avstraliyada kenguruǵa dus kelseńiz, ózińizdi qanday qorǵaysız?



83-súwret. Avstraliya materiginiň klimat kartası



Eyr kóliniń átirapı “Avstraliyanıń ólı júregi dep ataladı



Eyr kólin 1840-jılda izertlewshi Jon Eduard Eyr anıqlaǵan.



Koala sózi “suw ishpeymen” degen mánini bıldıredı.



84-súwret. Skrebler



1. Qurǵaq tropikalıq klimat tipi, tegislikti iyeleydi, jawın az (100 — 500 mm), jıllıq hawa temperaturası 30 — 32 °C. 2. Iǵal tropikalıq klimat poyası, Tíniш okean jaǵasında payda bolǵan, jawın kóp (2000 mm ge shekem), jıllıq temperaturası 16 °C.

Subtropikalıq klimat poyası materiktiń qubla bólimin hám Tasmaniya atawınıń arqa jaǵaların ózine aladi. Bul poyasta úsh klimat payda bolǵan. Batıstan shıǵısqı qaray dáslep Jer Orta teńiz subtropikalıq klimat tipi (jawın 300 — 1000 mm) soń, kontinentallıq (jawın 100 — 500 mm) hám qubla-shıǵıs bóliminde iǵal subtropikalıq klimat tipleri (jawın 2000 — 3000 mm) bar. Tasmaniya atawı batıs samallar tásirinde bolıp, ortasha klimat poyası tiykarǵı bólimin iyeleydi (jawın 500 — 2000 mm, temperatura qısta +8 °C, jazda +16 °C).

Ishki suwlari. Materiktiń úlken bólimi qurǵaq tropikalıq klimat poyasında jaylasqanlıǵınan dáryaları az. Avstraliyanıń 60% maydanı aqpaytuǵın ishki tuyıq basseynge, 7% i Tíniш okean hám 33% i Hind okeanı basseynine qaraydı. Dáryalardıń qurǵaq ózekleri krikler dep ataladı.

Avstraliyanıń eń úlken dárya sistemesi — Murrey hám onıń úlken tarmagi Darlingden ibarat. Bul dáryalar Úlken Suwayırğısh dizbeginen baslanadı. Darling qurǵaqshılıq dáwririnde tómengi aǵısında qurıp qaladı.

Avstraliyada aqpaytuǵın kishkene kóller kóp. Olar júdá duzlı. Kóller tek ǵana jawingershilik dáwirinde suw menen toladı. Kóller ishinde eń úlkeni Eyr-Nord kóli, onıń maydanı suw menen tolǵan waqitta 15 mln. kv. km ge jetedi. Eyr-Nord okean qáddinen 16 m páste jaylasqan.

Jer astı suwları artezian basseynlerde toplanǵan.

Tábiyat zonaları. Materikte tómendegi tábiyat zonaları júzege kelgen máwsimlik iǵal máńgi jasıl toǵaylor materiktiń arqa-shıǵıs jaǵaların iyeleydi. Tereklerden, palma, lavr, terek tárizli paprotnikler, evkaliptler kóp ushırasadı. Tropikalıq toǵaylarda qaltalı ayıw — koala, lirodum, kenguru, qaltalı shaytan, úyrektumsıq, exidna, hár qıylı totıquslar, quslar jasayı. Savannalar materiktiń arqa, shıǵıs bólimlerinde úlken maydandı iyeleydi. Savannalarda siyrek toǵaylor (evkalipt, akaciya, kazuara, butılkı tárizli terekler), otlaqlı hám de putalı ósimlikleri bar. Bul zonada kenguru, vombatlar (qaltalı kemiriwshiler), qaltalı qumırsqaqorlar, suw basseynlerinde quslar kóp.

Yarım shól hám shól zonası materiktiń ishki bóliminde úlken aymaqları iyeleydi. Bul zonada efemer ósimlikler menen máńgi jasıl putazarlar (tiykarınan, evkalipt, akaciyan ibarat) qalın sheńgelzarlardı — skreblerdi (84-súwret) payda etedi. Bul zonada gigant kenguruler, vombatlar, exidna, dingo iytı, emu túyequisı, záhárlı jílanlar, mali — inkubator tawıǵı hám kemiriwshiler jasayı.

Eń qubladaǵı subtropikalıq klimat poyasındaǵı tábiyat zonaları aymaqlıq ózgeshelikke iye. Materiktiń batıs bóliminde qattı jaپıraqlı toǵaylor hám putalar (tiykarınan, evkaliptler), qubla-shıǵısta evkalipt toǵaylor, onnan qublada máńgi jasıl emen (dub)ler ósedi (85-súwret).



85-súwret. Avstraliyanı tábiyat zonaları kartası

Avstraliya Alp tawlarında báleltlik poyasları bar. Tasmaniya aralas toǵaylor menen qaplanǵan (86-súwret).




86-súwret. Avstraliya toǵaylorı



Soraw hám tapsırmalar

- Ne ushin Avstraliya Qubla Afrika menen birdey klimat poyaslarında jaylasqan bolsa da, temperatura joqarıraq boladi, jawın bolsa biraz az jawadı?





- 2 Томендеgi сұретте көтірілген Австралия жануарларының табиат зоналарында ошратылып анықталған жағдайларын сипаттаңыз.



- 3 Тек ғана Австралия үшін тан болған 5 жануар аттарын табиғи.



5.14. Materik xalqı hám onıń tábiyatqa tásiri

Avstraliya xalqı hám onıń aymaqlıq tarqalıwi. Avstraliyanıń házirgi xalıq az bolǵan jergilikli xalqı – aborigenlerden hám xalqınıń tiykarǵı bólimin qurawshı kóship kelgenlerden ibarat. Aborigenler avstroloid-negroid rasasına tiyisli. Olar terisi toyǵın qońır, shashları tolqın tárizli, qara, jalpaq murın, qasınıń ústi dónes boladı (87-súwret).



87-súwret. Aborigenler

Boljawlarǵa qaraǵanda, olar bul jerje Qubla-shıǵıs Aziyadan kelgen. Evropalılar kelgenge shekem avstraliyalılar júdá tómen rawajlanıw dárejesinde bolǵan. Aborigenler ańshılıq, terimshilik penen kún kórgen. Olar diyqanshılıq penen de, sharwashılıq penen de shuǵıllanbaǵan. Aborigenler, tiykarınan Avstraliyanıń tábiyyiy sharayatı insan turmısı ushın qolay bolǵan shıǵıs hám qubla-shıǵıs bólimalerinde ornalasqan edi. Keyin materikke evropalılar kelgennen keyin hám qoyshılıqtıń rawajlanıwı menen olar qurǵaq, jasaw ushın qolaysız jerlerge qısıp shıǵarıldı.

Kelgindi xalqı evropalılar áwladları, tiykarǵı bólimi inglésler — inglés tilinde sóylesiwsı avstraliyalılardan ibarat. Birleksen Milletler Shólkeminiń maǵlıwmatına qaray, Avstraliya materiginde 2020-jıl 1-iyul jaǵdayına bola 26 mln adamdı qurayıdı. Xalqı materikte júdá tegis emes tarqalǵan. Xalıqtıń kóp bólimi materiktiń jasaw ushın qolay bolǵan shıǵıs, qubla-shıǵıs hám qubla-batis shetlerinde toplanǵan. Xalıqtıń tígızlıǵı joqarı emes.

Tábiyatına insanniń tásiri. Avstraliya tábiyatı evropalılar kóship kelgennen keyin de olar xojalıq xızmeti tásirinde júdá tez hám de kúshli dárejede ózgeredi. Haywanların kóp awlaw, jasaw sharayatınıń ózgeriwi nátiyjesinde olardıń kóbisi qırılıp ketti. Kengurudiń ayırım túrleri, qaltalı qasqır, vombatlardıń ayırım túrleri joq bolıw alındı.



Qaltalı qasqır Vombat


Ásirese, Avstraliyanıń shıǵıs, qubla-shıǵıs hám qubla-batis xalqı tígız jasaytuǵın bólimaleri tábiyatı kúshli ózgergen. Burın qurǵaq siyrek toǵaylor hám putalıqlar ornın bunnan bılay antropogen landshaftlar — biyday atızlar,



Xalqınıń aymaqlıq tarqalıwi, rasalar, aborigenler, tábiyatına insanniń tásiri, antropogen landshaftlar, ekologiyalıq mashqalalar, tábiyattı qorǵaw, Kakadu.



1. Avstraliya materiginiń xalqı teńiz jaǵalawlarının qanday maqsette paydaladı?
2. Avstraliya materiginiń tábiyatına insan qanday tásır kórsetpekte?




88-súwret. «Kakadu» milliy baǵı

júzimzarlar, zaytunzarlar iyelegen. Sanaatınıń rawajlanıwı menen baylanıslı túrde kóp antropogen tábiyat kompleksleri júzege keldi.

Tábiyattı qorǵaw hám joq bolıp baratırǵan az ósimlik hám haywanlardı saqlap qalıw ushın milliy baǵlar hám qoriqxanalar qurılǵan. «Kakadu» milliy baǵı, «Kossyushko» milliy baǵı, «Lichfield Park» milliy baǵı, «Yanchep Park» milliy baǵı, «Kent Grip» qoriqxanası, «Barma» qoriqxanası hám taǵı basqalar (88-súwret).

Avstraliya tábiyatı bir-birinen ózgeshe bolǵan 7 tábiyyiy geografiyalıq úlkege ajıratıldı. Bular Arqa Avstraliya (Keyp-York, Arnemlend hám Kimberli ýarım atawlari), Arqa-shıǵıs (Úlken Suwayırǵısh dizbegi hám onnan shıǵıstaǵı aymaqlar), Qubla-shıǵıs (Viktoriya tawları, Murrey hám Darling dáryalarınıń quyılıw bólimi), Oraylıq tegislik (Avstraliyanıń ishki basseyn aymaǵı, Eyr-Nort kóli, Darling hám Kuper-krik), Batis Avstraliya (Gibson, Viktoriya Úlken shóli, Úlken Qumlı shól, Nallarbor tegisligi, materiktiń júdá úlken batıs bólimi), Batis Avstraliya (materiktiń shetki qubla-batıs bóliminən Batis Avstraliya platosına shekemgi bolǵan aymaqlar) hám Tasmaniya atawı tábiyyiy geografiyalıq úlkeleri (89-súwret).



S H Á R T L I B E L G I L E R

I Arqa Avstraliya

III Qubla-Shıǵıs

V Batis Avstraliya

VII Tasmaniya a.

II Arqa-Shıǵıs

IV Oraylıq tegislik

VI Qubla-Batıs

89-súwret. Avstraliya materiginiń tábiyyiy geografiyalıq izertleniwi



Soraw hám tapsırmalar

- 1 Avstraliya xalqınıń tiykarǵı bólimi ne nebepten materiktiń qubla-shıǵısında jasaydı? Qanday faktorlardı tiykar sıpatında kórsete alasız?
- 2 Ne sebepten Avstraliya planetamızdıń bir pútin siyrek ushırasatuǵın qorıqxanası dep ataladı?
- 3 Avstraliyanıń qaysı aymaqlarına insan xojalıq iskerligi nátiyjesinde kúshlı tásır etilgen?
- 4 Avstraliyadaǵı milliy baǵ hám qorıqxanalar kestesin dúziń. Olarda qorǵawǵa alıńǵan ósimlik hám haywanlar haqqında maǵlıwmatlar toplań.

Qorıqxana yaması milliy baǵ atı	Qaysı keńlikler aralığında jaylasqan?	Neler qorǵaladı?


5.15. Ulıwmalastırıwshı sabaq

1. Tómendegı kartada qaysı tábiyyi geografiyalıq obyektlər kórsetilgenligin kestege jazıń. Qoltıq, yarıım ataw, ataw, taw dizbegi túsiniklerine táriyp beriń.

Nº	Atamalar (Geografiyalıq obyektlər túri)	Geografiyalıq obyektlər atı	
1	qoltıq	?	
2	Ataw	?	
3	Taw dizbegi	?	
4	Yarıım ataw	?	
5	Okean	?	
6	Okean	Hind	


2. **a** súwrettegi Jerdiń jasalma joldasınan alıńǵan súwrette Avstraliyada jıldırıń qaysı máwsimine hám kúnniń qaysı bólimi ekenligin anıqlań.

b súwrette kórsetilgen súwret Avstraliyanıń shıǵıs bólimindegi Brisben qalasında saat 11:00 de alıńǵan. Súwrettiń qaysı bólimi (joqarı, tómengi, oń yaması shep) arqa tárepke tuwra keliwin anıqlań.





3. Тóмendegi súwretlerden (A, B, D, E) qaysi birinde savannalar hám siyrek toǵaylor tábiyat zonası kórsetilgenligin aniqlań. Avstraliyanıń savannalar hám siyrek toǵaylor zonasınıń topıraqlar, ósimlikleri hám haywanat dúnyasın keste kórinisinde jazıń.



A



B



D



E

Topıraqları	Ósimlikleri	Haywanat dúnyası


4. Тómendegi atama hám túsiniklerdi olárǵa sáykes keliwshi sıpatlama menen maslastırıń:

skreb Avstraliyanıń jergilikli xalqı

krik shól zonasındaǵı máńgi jasıl putazarlar

aborigenler qaltalı kemiriwshiler

vombatlar dáryalardıń qurǵaq ózenleri







5.16. Tíñish okean



Tiykarǵı ózgeshelikleri. Tíñish okeanı okeanlar arasında maydanı boyinsha eń úlken, eń eski, tez-tez háreket bolıp turatuǵın «Jalınlı halqa»sı bar, eń tereń, atawları hám vulkanları kóp, eń issı, organikalıq dúnyası oǵada hár-túrli okean.

Geografiyalıq ornı. Tíñish okeanı Dúnya okean maydanınıń yarımin hám Jer júziniń 1/3 bóleginen artıǵın iyelegen. Bul okean úlkenligi sebepli Ulli okean dep ataladi. Okean sozlinqırıraqan sheńber formasında, ekvator jaqınında ásirese keń. Sol sebepli ol eń issı okean esaplanadı. Onı arqa-shıǵısta Arqa Amerika, qubla-shıǵısta Qubla Amerika, qubla Antarktida, qubla-batısta Avstraliya, arqa-batısta Evraziya materikleri qorshap alǵan. Arqadan qublaǵa qaray 12 míń km hám batıstan shıǵısqa qarap 17,2 míń km aralıqqa sozilǵan. Eń keń jeri ekvatorda hám onıń átirapında. Maydànı 180 mln. km².

Izertleniw tariyxi. Tíñish okeanı jaǵalawlarında hám atawlarda jasaǵan xalıqlar okeanda áyyemnen júzgen. Okean baylıqlarınan paydalangan. Birinshi bolıp ispaniyaly V. Balboa 1513-jılı Panama moynınan ótip, Tíñish okeandı kórgen hám onı, Qubla okean dep ataǵan. F. Magellan 1520 — 1521-jillardaǵı sayaxatı waqtında onı Tíñish okean dep ataǵan. XVIII ásirde Jeýms Kuk sayaxatları dáwirinde okean haqqında kóp maǵlıwmatlar toplandı (90-súwret).



90-súwret. Jeýms Kuk hám onıń sayaxatları

Rus sayaxatshıları I. F. Kruzenshtern hám Y. V. Lisyanskiydiń 1803-1806-jılları birinshi dúnya boylap sayaxatı menen okeandı keń izertlew baslandı. XIX ásirde S.O.Makarov “Vityaz” kemesinde, Jak Iv Kusto okeanda quramalı izertlew islerin alıp bardı. Házırkı waqıtta Tíñish okeanın izerlew boyinsha arnawlı xalıqaralıq shólkemler dúzilgen.

Geologiyalıq dúzilisi hám paydalı qazılmaları. Tíñish okean plitası eń áyyemgi hám Jer qabıǵınıń júdá úlken maydanın iyeleydi. Usıǵan tiykarlanıp erkin litosfera plitası sıpatında ajıratılǵan. Házırkı waqıtta Tíñish okeannıń litosfera plitası Orta okean dizbegi zonasında keńeymekte. Tíñish okean litosfera plitası eń háreketsheń plita ekenligi aniqlandi. Onıń jıllıq jılıjw tezligi 10 sm den úlken. Sonıń ushın da, bul «jalınlı halqa»da kúshlı hám qorqınıshlı jer silkinwler, vulkan háreketleri tákirarlanıp turadı.

Okean shelfinde dárya hám tolqın shögindileri, organikalıq jinisler, okean túbinde qızıl saz ılay jinisler kóp tarqalǵan. Tíñish okeanda mineral baylıqları júdá kóp.

Okean túbiniń relyefi. Tíñish okean – eń tereń okean. Onıń ortasha tererlígi 3980 m ge teń, eń tereń ornı Mariana shókpesi, 11022 metrge jetedi. Okean túbiniń relyefi júdá quramalı dúzilgen. Bul jerde teńiz sayızlığı az, 1,7 % maydandı iyeleydi.

Ulli okean, V. Balboa, F. Magellan, Jak Iv Kusto, «jalınlı halqa», Mariana shókpesi, tayfun, losos, anchous, tridakna, krevetka, kril, ekologiyalıq mashqalalar, tábiyatti qorǵaw.




1. Tíñish okeanı túbiniń relyefi qanday dep oylaysız?
2. Tíñish okeanında bolıp turatuǵın jer silkinwlerge sebep ne? Jáne qaysı okeanlarda jer silkinwi baqlanadı?





V. Balboa



F. Magellan

Okeanǵa bul at F. Magellan dáwirinde berilgen. Magellan okeanniń ekvatorǵa jaqın bólimesinden júdá qolaylı hawa rayı sharayıtında hesh-bir dawılǵa ushıramay júzip ótken. Biraq, negizinde okean tınısh emes.

Sayız jerler tek Bering, Oxota, Sarı hàm Shıǵıs Qıtayı teńizlerinde bar. Materik janbawırıları tik teksheler payda etedi. Okean túbi 62,6% maydandı iyelegen. Okean túbiniń relyefiniń ózine tán bolǵan ózgesheligi eń tereń orınlarınıń okeanniń shetki bólimlerinde jaylasqanlıǵı (91-súwret).

Tınısh okeanında mırılap kilometr aralıqqqa sozilip jatqan eń tereń shókpeler de bar.

Bular Mariana (11022 m), Tonga (10882 m), Kermadek (10047 m), Kuril-Kamchatka (9783 m), Filippin, Peru, Chili hàm basqa shókpeleri bar. Dúnya okeanındaǵı tereńligi 5 km den artıq bolǵan 35 shuqırılıqtan 25 i, tereńligi 10 km den artıq bolǵan 5 shuqırılıqtıń barlıǵı usı okeanda jaylasqan.



91-súwret. Tíniš okean

Suwınıń temperaturası hám duzlılıǵı. Okean arqadan qublaǵa úlken aralıqqqa sozılǵanlıǵınan betindegi suwdıń temperaturası -1 °C dan +29 °C qa shekem ózgeredi. Ekvatorial poyaslarda suw betiniń temperaturası jıl dawamında +28 ...+ 29 °C, Bering teńizinde +2 ...+7 °C, qubla yarıım shardıń orta keńliklerinde +12...+15 °C átirapında ózgeredi. Okean suwınıń eń duzlı bólimi tropiklerge tuwra keledi (36%). Eń shetki arqa hám qubla bólimesinde duzlılıq birqansha páseyedi (32%).


Aǵısları. Tíniš okeanı batıstan shıǵısqı qaray uzaq aralıqqqa sozılǵanlıǵı sebepli oğan geografiyalıq keńlik boylap háreket etetuǵın aǵıslar tán. Ekvatorial keńliklerde Arqa hám Qubla passat, Passatlararalıq qarsı, Kurosiyo, Arqa Tíniš okean jıllı aǵıslar. Materikler jaǵalawları jaqınında Peru, Kaliforniya salqın aǵısları, Shıǵıs Avstraliya, Alyaska aǵısları bar. Qubla yarıım sharda, okeanniń qubla bólimesinde Batıs samallar aǵısı esedi

Okeanniý batıs bólümündeki tropikalıq keńliklerde kúshli samallar — tayfunlar (qıtaysha «tay fin» — úlken samal) esip turadı. Tayfunlardıň tezligi saatına 30 — 50, bazı da 100 km ge shekem jetedi hám úlken tolqınlardı payda etedi.

Organikalıq dýnyası. Tinish okeani ósimlik hám haywanat dýnyasınıń baylığı hám hár túrliligi menen ajıralıp turadı. Okeanniý bul ózgesheligi onıú júdá úlkenligi, tábiyyiy sharayatınıń hár túrliligi sebep etip kórsetiledi. Okeanda eń áyyemgi organizmler jasayıdı. Tropikalıq hám ekvatorial keńliklerde marjan atawlar jaqınında janiwarlar ásirese kóbirek ushırasadı. Okeanniý arqa bólümünde losos tárizli balıqlar kóp. Qubla Amerika jaǵalawlarına átirapında anchouslar (uzınlığı 16 cm ge shekem bolǵan balıqlar) júdá kóp toplanadı. Okeanda kitler, perdeayaqlılar, kalmarlar jasayıdı. Tridakna atlı eń iri mollyuskalardıň awırılığı 30 kg ǵa jetedi (92-súwret).



A



B

92-súwret. Tinish okeanındağı anchouslar (A) hám tridakna (B)

Suwıq hám ortasha poyaslarda, ásirese, qubla keńliklerde uzınlığı 200 m bolǵan gigant suw ósimlikleri ósedi.

Tábiyat poyaslari. Tinish okeanında arqa polyus poyasınan tısqarı barlıq tabiyat poyaslari bar. Arqadan qubla tárepke subarktikalıq, ortasha, subtropikalıq, tropikalıq, ekvatoriallıq tábiyat poyaslari payda bolǵan. Olar qubla yarımsharda jáne tákirarlanadı.

Okean baylıqlarının paydalaniw. Okean jaǵalawlari hám atawlarında onlap mámlekeler jaylasqan bolıp, dýnya xalqınıń yarımı usı jerde jasayıdı. İnsanlar áyyemnen okean haywanlarından azaq-awqat ónimi retinde paydalanıp kelgen. Házirgi waqıtta Dúnya okeanının awlanatuǵın balıqlardıň yarımı Tinish okeanına tuwra keledi. Túrli molluskalar, teńiz shayani, krevetkalar, kriller de kóp awlanadı.

Ekologyalıq mashqalalar hám tábiyatti qorǵaw. Insannıú xojalıq iskerligi okeanda suwdıń pataslanıwına hám biologiyalıq baylıqtıń ayırim túrleriniń kemeyiwine alıp keldi. XVIII ásirdiń aqırına kelip sút emiziwhi haywanlardan teńiz sıyırı qırıp taslandı. XX ásır baslarında bolsa teńiz pishiqları joq bolıw aldına kelip qaldı, kitler sanı kemeyip ketti. Házirgi waqıtta olardı awlaw shegaralanǵan. Okeanda suwdıń neft, bazı bir awır metallar, atom sanaatı shıǵındıları menen pataslanıwı úlken qáwip tuwdrımaqta. Eger suwdıń pataslanıwı dawam ete beretuǵın bolsa, dúzetip bolmaytuǵın apatshılıqqa alıp keliwi múmkın.



Soraw hám tapsırmalar

- 1 Tinish okeani aǵısları okeanniý hám oǵan tutas materikler jaǵalawlarınıń tábiyatına qanday tásir kórsetedi?
- 2 İnsanlardıň Tinish okean tábiyatına unamsız tásiri nelerde kórinedi?
- 3 Jazıwsız kartaǵa Tinish okeandağı atawlar, yarım atawlar, teńizlerdi túsırıń.
- 4 Tinish hám Atlantika okeanları suw astı relefin salıstırıń. Olardıń qanday uqsas hám parıqlı tärepleri bar?



Melaneziya, Mikroneziya, Polinezija, "Chellenjer" ekspediciyasi, N.N.Mikluxo-Maklay, papuaslar, vulkanlı atawlar, geosinklinal atawlar, marjan, atoll, kokos hám sago palmaları, kauchukli terek, banan, nan hám qawın terekleri, mango, kazuar tawığı.



1. Kóz aldińızǵa keltiriń, eger Gavayi atawına sayaxatqa shıqpaqshi bolsańız, ol jerdi dýnyanıń tábiyyiy kartasınan izlep kóriń.
2. Okeaniyadaǵı atawlardı bilesizbe?

5.17. Okeaniya

Okeaniyanıń geografiyalıq orni. Tınısh okeanınıń oraylıq hám qubla-batis bólimlerinde jaylasqan ataw hám arxipelaglar (atawlar toparı) Okeaniya dep ataladi. Okeaniya óz quramına 7 mińnan artıq atawlardı birlestiredi. Atawlardıń ulıwma maydanı 1,3 mln. kv. km. Ózi iyelegen maydanına qaraǵanda qurǵaqlıq jerler 2%ti quraǵanlıǵınan Okeaniya atın alǵan.


Okeaniya aymağı tábiyyiy-geografiyalıq, tariyxıy-milliy ayırmashılıǵına tiykarlanıp, úshke bólinedi:

- 1 Melaneziya (grekshe, melos — qara, nesos — ataw, yaǵníy qara atawlar).
- 2 Mikroneziya (grekshe, kishi atawlar).
- 3 Polinezija (grekshe, kóp atawlar).

Melaneziya. Melaneziyaǵa Jańa Gvineya, Bismark, Luiziada arxipelagları, Solomon atawlari, Santa-Krus, Jańa Gebrit atawlari, Jańa Kaledoniya, Fiji, sonday-aq, bir qansha mayda atawlар kiredi. Bular, tiykarınan materik atawlari.

Mikroneziya. Mikroneziyaǵa Valkano, Bonin, Miriana, Karolina, Marshall, Gilbert, Ellis arxipelagları, Nauru hám Oshen atawlari kiredi. Bular kóbirek marjan atawlari esaplanadi.

Polinezija. Polinezijaǵa Gavaya atawlari, Layn, Finiks, Tokelau, Samoa, Kuk, Taiti, Jámiyet, Tuamoto yamasa Rossian atolları (atoll —oq jay tárizli yamasa yarım sheńber formasındaǵı marjan atawi), Markiz atawlari hám Pasxa atawi kiredi (93-súwret).





93-súwret. Melaneziya, Mikroneziya hám Polinezija

Izertleniw tariyxi. Okeaniyaǵa evopalılarǵa XVI ásirde F.Magellanniń birinshi Dúnya boylap sayaxatınan baslap belgili bolǵan. Rus teńizshileri V.M.Golovin, F.P.Litke, S.O.Makarov hám basqalardıń sayaxatları nátiyjesinde okeaniya



haqqında kóp maǵlıwmatlar toplandı. XIX ásirde ruslar 40 márte ekspediciya shólkemlestirgen. Nátiyjede, Okeaniya haqqında qımbatlı maǵlıwmatlar toplandı. Usı ásirdiń aqırında «Chellenjer» ekspediciyası (1873 — 1876-j.) Okeaniyanıń atawlari, xalqı haqqında qızıqlı maǵlıwmatlar topladı. Okeaniya tábiyatı hám xalqın izerlewde N. N. Mikluxo-Maklaydınıń úlesi úlken.



94-súwret. N. N. Mikluxo-Maklay hám onıń sayaxatları

Ol Jańa Gvineya atawınıń xalqları turmısı hám úrip-ádetlerin úyrengən. Tropikalıq teńiz jaǵalawlarınıń tábiyyiy geografiyalıq kórinisin jazip qaldırğan. Jergilikli xalqı – papuaslar menen birge 12 jıl jasap (1871-1882-j.), olardıń jasaw tárizi haqqında biybaha maǵlıwmatlar toplaǵan (94-súwret).

Geologiyalıq dúzilisi, paydalı qazılmaları, relyefi. Atawlardıń geologiyalıq tariyxı hám qanday jınıslardan dúzilgenligine qaray birneshe toparlarga bóliw mümkin. Materik atawlari (Jańa Gvineya, Jańa Zelandiya), vulkanlı atawlар (Gavaya, Pasxa, Tuamotu), geosinklinal atawlар (Mariana, Jańa Kaledoniya). Bulardan basqa Okeaniyada biogen (marjan, atoll, rif) atawlari kóp ushrasadi. Okeaniyanıń eń báleń noqatı biyik jeri Jańa Gvineya atawındağı Maoke taw dizbeginde jaylasqan Jaya shını (4884 m) esaplanadi.



Okeaniyanıń úlken atawlarda paydalı qazılma kánleri bar. Sonıń qatarında, Jańa Kaledoniyada nikel, Jańa Gvineya hám Jańa Zelandiyada neft hám gaz, Fiji hám Jańa Gvineyada altın, Nauru atawında fosforit kánleri bar.

Klimati. Okeaniya atawlарınıń kópshilik bólimi eki yarımhárdıń tropikalıq klimat poyasında jaylasqan. Avstraliya hám Aziyaǵa jaqın keńliklerdegi atawlarda subekvatorial, 180-meridiannan batısta ekvatorial klimat. Tropikalıq sızığınan arqa hám qublada bolsa subtropikalıq klimat. Jańa Zelandiyaniń Qubla atawi ortasha poyasta jaylasqan. Eń issı aydınń ortasha temperaturası arqada +25 °C, qublada +16 °C, eń suvíq aydınń ortasha temperaturası arqada +16 °C, qublada +5 °C. Ekvatorial zonada ortasha aylıq temperatura 26-28° C.

Jıllıq jawın muǵdarı tropikalıq poyaslarda 1000 mm dan az. Biraq úlken vulkan atawlardıń samalǵa qarsı janbawırlarında 10 000 mm ge shekem, Gavaya atawındağı tawlardıń samalǵa qarsı janbawırlarına jılına 12500 — 14000 mm jawın jawıwi baqlanǵan. Okeaniyanıń batis bóliminde, jazda kúshli tropikalıq dawıllar bolıp turadi.

Topıraqları. Issı hám iǵallı atawlarda qızıl-sarı laterit, taw laterit, sarı, qızıl hám sarı-qońır topıraqlar ushrasadi. Kóp jawınlı orınlarda batpaqlı topıraq tarqalǵan.

Ósimlikleri. Okeaniya ósimlikleri júdá hár-túrli. Atawlarda tereklerden qımbat bahalı kokos, sago palmaları, kaushukli terek, banan, nan hám qawın



95-súwret. Okeaniya ósimlikleri



terekleri, mango, qant qamısı, Jańa Zelandiyada terek tárizli paporotnikler, kauri til aǵashi, kapusta teregi, zígır hám basqa endemikler, atollarda pandanus ósedи (95-súwret).

Házirgi waqıtta Okeaniyanıń tábiyyiy ósimlik qaplamlı insan tárepinen júdá ózgertilip jiberilgen. Toǵaylor qırqlıp, plantaciyalarlarǵa aylandırılıǵan.

Haywanat dýnyası. Haywanat dýnyası ózine tán. Jańa Gvineya hám oǵan jaqın atawlarda kazuar tawığı (emu násiline tiyisli), Jańa Zelandiyada 3 túrdegi kivi tawığı, pingvin hám basqa teńiz qusları oǵada kóp (albatros, dawılpaz qusı, balıqshı qus). Atawlarga alıp kelingen tishqan, jabaylasqan pişiq, eshki, qoyanlar tábiyatqa júdá úlken ziyan keltirip atır.

Okeanlar haywanlardıń tarqalıwı ushın úlken qıyınhılıq tuwdırıdi, bul Okeaniya haywanat dýnyası quramı ózine táliligine alıp kelgen. Dáslep sútemiziwshilerdiń derlik ulıwma joqlığı esabınan júdá azayıp ketkenligi menen kórinedi.

Xalqı hám onıń jasaw tárizi. Okeaniyaǵa xalq kóp mıń jıllar aldın kelip ornalasqan. Boljawlarǵa qaraǵanda, Okeaniyaǵa adamlar Qubla-shıǵıs Aziyadan kelgen. Norvegiyalı sayaxatshı T. Xeyerdal boljawına qaraǵanda, bul jerje adamlar Amerikadan kelgen. Okeaniyalılar teńizshi hám keme quriwshıları bolǵan. Házirgi waqıtta Okeaniya xalqı jergilikli xalıqlardan, kóship kelgenler hám aralasqan xalıqlardan ibarat. Jańa Gvineya hám oǵan jaqın atawlardıń jergilikli xalqı – papuaslar bolıp, olar negroid rasasına tiyisli. Basqa atawlardıń jergilikli xalqı avstraloid rasasına kiredi.

Okeaniyanıń házirgi xalqı diyqanshılıq, kokos palmaları, banan, kakao, kofe jetistiriw menen shugıllanadı. Awshılıq xalıqtıń dástúriy shınıǵıwi bolıp qalmaqta (96-súwret).



96-súwret. Okeaniya xalqı hám olardıń xojalıq iskerligi

Sonday-aq, atawlarda reńli metall rudaları, taskómır, fosforit qazıp shıgarıladı. Atawlar tábiyati insanniń xojalıq iskerligi tásirinde júdá tez ózgerip barmaqta.



Soraw hám tapsırmalar

- 1 Okeaniya qaysı sayaxatshılar tárepinen úyrenilgen?
- 2 Tekstten paydalanıp, tómendegi kesteni toltrırıń:

Nº	Okeaniya atawları toparı	Quramına kiriwshi atawlar
1.	Melaneziya	
2.	Mikroneziya	
3.	Polineziya	

- 3 Jańa Zelandiyaǵa barǵan turistlerden biri sonday dep jazadi: “22-dekabrde quyashtiń issı kúnlerinen hám jaziyrama issıdan qashıwǵa orın taba almay qaldıq”. Turisttiń usı jazǵanı durıspa? Dekabr ayında jaziyrama issı bolıwı mümkinbe?
- 4 Jańa Gvineya, Pasxa, Jańa Kaledoniya atawları payda bolıwına qaray qanday atawlar toparına kiredi?
- 5 Okeaniyada qanday endemik ósimlikler ósedи?



5.18. Ámeliy shınıǵıw

1. Tíniш okeanı haqqında berilgen maǵlıwmatlарǵа “awa” yamasa “yaq” dep juwap beriń.


Maǵlıwmatlar	Awa/yaq
Dúnyadaǵı eń ıssı okean — Tíniш okean	
Dúnyadaǵı eń báлent suw qalqıwı Tíniш okeanında baqlanǵan	
Tíniш okeanı teńiz transportındaǵı áhmiyetine qaray birinshi orında turǵanlıǵı sebepli eń kóp pataslańǵan	
Tíniш okean suwlarınan kóplep mámlekетler duz ajıratıp aladı	
Tereńligi 10000 m den artıq bolǵan shókpeler tek Tíniш okeanında ushrasadı	

2. Tómendegi súwretlerde kórsetilgen atawlar payda bolıwına qaray qanday túrge kiriwin anıqlap kestege jazıń:



Atawlardıń payda bolıwına qaray túrleri	Atawlar
Materik atawi	
Vulkan atawi	
Geosinklinal ataw	
Biogen (marjan) ataw	

3. Avstraliyanıń shıǵıs bólimindegi balıqshılar awzı bekkemlengen shiyshe ıdistı tawıp aldi. ıdistıń eskirip qalǵanlıǵınan, ol okean ağısları arqalı kelgen degen juwmaqqa kelgen. Shiysheni ashqanda ishinen qaǵaz shıqtı. Bul qaǵazda XIX ásırde apatshılıqqa ushıraǵan kemeniń maǵlıwmatları kórsetilgen edi. Keme tómendegi kórsetlgen noqatlardan (A, B, D, E) qaysı birinde apatshılıqqa ushıraǵanlıǵıń anıqlań.





Muz materigi, qar shólleri materigi, sırlı materik, aq materik, «Vostok» stanciyası, eń suwıq materik, Arktika, Antarktika, Antarktida, F.F.Bellinsgauzen, M.P.Lazarev, "Mirniy" hám "Vostok" kemeleri, R.Amundsen, R.Skott



1. Antarktida materiginiń basqa materiklerden parıqlı täreplerin aytıwǵa ırınıp kóriń.

2. Antarktida materiginiń muzlarınan dushshı suwǵa bolǵan mútájılıktı qandırıw maqsetinde paydalaniw mýmkinbe? Ne dep oylaysız?



Faddey Bellinsgauzen



Mixail Lazarev

ANTARKTIDA MATERIGI

5.19. Geografiyalıq ornı, izertleniw tariyxı, geologiyalıq dúzilisi, paydalı qazılmaları. Relyefi

Antarktidanıń tiykarǵı ózgeshelikleri. Máńgi muz benen qaplangan birden-bir materik. Bul materik túrli izertlewshiler tárepinen muz materigi, qar shólleri materigi, sırlı materik, aq materik dep túrli atlar menen atalǵan. Antarktida — eń suwıq («Vostok» stanciyası, $-89,2^{\circ}\text{C}$), eń báleñt (2040m), turaqlı xalıq joq, planetamızdıń 80 % dushshı suwı toplanǵan, eń kúshli samallar esetuǵın, Qubla polyusta Quyashtıń shıǵıwı hám batıwı bir jılda tek bir márte baqlaw mýmkin bolǵan, hesh bir mámlekettek tıyisli bolmaǵan hám paraxatshılıq hám de ilimiý maqsetlerde paydalanylataǵın birden-bir materik (97-súwret).



97-súwret. Antarktida materginiń tábiyyiy kartası

Geografiyalıq ornı. Antarktida grekshe «anti» — qarama-qarsı, keri, «arktika» — arqa, yaǵníy Arktikanıń keri tárepi degen mánisti ańlatadı.



Antarktika — Antarktida materigi, oğan jaqın jaylasqan atawlar, okeanlardıń 50-60° qubla keńlikleriniń qubla bólimlerin óz ishine algan polyuslı úlke, onıń maydanı 52,5 mln.kv.km. Antarktida — bir pútin muzlı materik bolıp, maydanı 14 mln.kv.km.

Izertleniw tariyxi. Antarktida basqa materiklerden keyin ashılǵan. Ingliz teńizshısı J.Kuk Qubla polyus sheńberinen bir neshe márte kesip ótken. Biraq muzlardan ótip, materikke bara almaǵan. Onıń “qublada bolıwı mümkin bolǵan jerler hesh qashan izertlenbeydi,... bul úlkeni tábiyat máńgi suwıqqa húkim etken” degen pikirleri materiktiń kesh ashılıwına sebep bolǵan. 1820-jılı rus teńizshıları F.F.Bellinsgauzen hám M.P.Lazarev basshılıǵındaǵı ekspediciya “Mirniy” hám “Vostok” kemelerinde materikti birinshi bolıp ashqan.

1911-jıl 14-dekabrde norvegiyalı R.Amundsen, onnan bir ay keyin 1912-jıl 18-yanvarda ingliz R.Skott Qubla polyusqa jetip bardı (98-súwret).



98-súwret. R.Amudsen tárepinen Qubla poylustiń ashılıwı

Házır Qubla polyusta Amundsen — Skott atı menen atalǵan ilimiý stancya (AQSh) islep turıptı (99-súwret).



99-súwret. Qubla polyustegi Amudsen-Skott ilimiý stanciyası

Antarktidanı keń kólemde tolıq izertlew Xalıq aralıq geofizikalıq jıl baǵdarlamasın engiziw (1957 — 1958) múnasibeti menen baslandı. 1959-jılı 11



Roald Amundsen



Robert Scott



Ernest Shackleton




98

Erebus vulkan shıńına izrtlewshi Ernest Shekltón basshiligindagi ekspediciya 1908-jilda jetip barǵan.



mámleket arasında «Antarktida haqqında shártnama» qabillandi. Usı tiykarında, materikten tek gána ilimiý hám turistik maqsetlerde paydalaniwǵa keliş alındı. Házirgi waqıtta rawajlanǵan mámleketer ilimpazları materik tábiyatın úyrenbekte hám ilimiý stanciyalar islep turıptı (100-súwret).



100-súwret. Antarktida materiginiń izertleniw kartası



101-súwret. Antarktidadaǵı shelf muzlıǵı hám aysberg.

Materikiń payda bolıwı, geologiyalıq dúzilisi, paydalı qazılmaları. Antarktida áyyemgi Pangeya, sońinan Gondvana materikleriniń bir bólimi bolǵan. Alp taw burmalanıwında kóterilgen Transantarktida taw dizbegi Antarktidanı eki bólekke, yaǵní Shıǵıs Antarktida hám Batıs Antarktidaǵa ajıratıp qoýgan.


Antarktidanıń áyyemgi geologiyalıq tariyxında jıllı, ortasha klimatlar hám qalıń aǵashlar ósken dáwirler bolǵan (máselen, taskómır dáwirinde). Muz basıw 360 mln. jıl aldın baslangan. Házirgi muzlıqlar 20 mln. jıl aldın payda bolǵan (101-súwret).

Antarktidanıń 99% beti qalın materik muzlıǵı menen qaplanǵan. Muzlıqlar materikiń oraylıq bóliminén átirapqa jılısıp, teńizge tutasıp baradı hám kóbinese sınıp aysbergler – muztawlar payda etedi. Antarktidada taskómır, slanec, qorǵasın, temir, mis, marganec, altın, uran barlıǵı aniqlanǵan. Házirshe, Antarktidanıń hesh jerinen paydalı qazılmalar shıǵarılıp atrıǵanı joq.

Relyefi. Materik ortasha biyikligi boyıńsha eń biyik materik. Muz qatlamınıń ortasha qalınlıǵı 2000 m. Muzdıń eń qalıń jeri 4500 m ge shekem baradı. Biraq muz astı relyefiniń derlik 70% i teńiz betinen tómende jaylasqan. Berd tegisligindegi



Bentli shókpesiniň muzsız absolyut tereńligi — 2555 м, муз astı relyefiniň ortasha biyikligi 110 м (102-súwret).



102-súwret. Antarktidanın муз astı relyefi

Materikte úsh hárekettegi vulkan bar. Ен biyigi — Erebus vulkanı (3794 м). Tawlardıň muzlıqlardan shıgıp turǵan shıńlarırin ilimde nunutaklar dep ataydı (103-súwret).



Soraw hám tapsırmalar

- 1 Antarktida tábiyatına onıň geografiyalıq orı qanday tásır kórsetken?
- 2 Atlastaǵı materiktiň tábiyyi kartasınan paydalanıp, ilimiý stancyalar atların jazıń.
- 3 Aysbergler hám nunutaklar – bular ne?
- 4 Antarktidadağı muzlar eritilse, Dúnya okeanı qaddı qansheli ózgeredi, dep oylaysız?
- 5 Sizge Antarktidada jasaw usınısı bildirilse, qanday jol tutqan bolar edińiz? Buniń unamlı hám unamsız tárepleri haqqında oylap kóriń.




103-súwret. Nunutaklar



Planetamızdıń “suwiq polyusi”, muz qaplamı, aysberg, pingvinler watanı, kók kit, imperator pingvini, adeli pingvini, “qus bazar”ları, kashalot, kasatka, “ozon tesigi”.




- Materik klimatına qaysı okeanlar tásir kórsetedı?
- Ne sebepten Antarktida Jer planetasında eń tómen temperatura baqlanǵan?



5.20. Klimatı hám organikalıq dúnysi

Antarktida klimatı. Antarktida derlik tolıq Antarktika klimat povasında jaylasqan. Bul Jerdegi eń suwiq materik. Klimat materikiň ishki bólümlerendé ásirese qattı suwiq. Ol jerde sutkalıq ortasha temperatura hátte jazda da -30°C dan kóterilmeydi. Qısta bolsa -70°C dan hám tómen boladı (104-súwret).



104-súwret. Antarktida materiginiń klimat kartası

Antarktidanı planetamızdıń “suwiqxanası” (muzxana) dep ataydı. Rossiyanıń «Vostok» ilimiystançyasında hawaniń temperaturası $-89,2^{\circ}\text{C}$ qa tómenlegenligi baqlanǵan. Sonıń ushın bul jerde planetamızdıń «suwiq polyusı» dep at berilgen.. Qattı suwiqtan adamlardıń ókpesi hám kóz perdesi muzlap qalǵan jaǵdaylar hám baqlanǵan. Materik ishkerisinde suwiq hám qurqaq antarktida hawa massaları qáliplesedi. Nátiyjede, joqarı hawa basımı tásirinde arqaǵa baǵdarlanǵan kúshlı samallar okean tárepke qaray esedi. «Samallar aǵısı» dep atalǵan bunday samallar 600 — 800 km keńliktegi aymaqta esedi, tezligi sekundına 30 — 35 m, geyde 90 metrge shekem jetedi. Qarlı boranlar tez-tez tákirarlanıp turadı. Ayrıım jerlerde bir jılda 340 kún boranlı suwiq bolıwı aniqlanǵan.

Jazda Antarktidada quyash ıssılıǵı ekvatorial úlkelerdegen kóbirek keledi. Biraq onıń 90 % in qar hám muzlar qaytaradı.

Materik jaǵalawları biraz jıllı, jazda hawa temperaturası 0°C qa shekem kóteriledi. Qısta suwiq ortasha boladı. Jazda muz qaplamı bolmaǵan orınlarda jartaslar quyash ıssılıǵınıń 85 % bólümene shekem jutadı. Nátiyjede jartaslar hám olardıń átirapı ısyıdı. Bunday orınlarda muzsız bolǵan orınlar – alaplar payda boladı. Jazda alaplarda temperatura átiraptığı muzlıq ústinen biraz jıllı boladı.



Antarktidanıń okeanlar menen tutas bólimleri subantarktida poyasında jaylasqan. Bul orında temperatura materik ishkerisindegige qaraǵanda joqarı. Qısta teńizler muz benen qaplanadi. Jazda muzlar derlik jaǵalawlargá sheginedi. Suwǵa súrilip túskenn materik muzları sínip bólínip, úlken-úlken aysbergler – muztawlardı payda etedi.

Materik orayında jawın muǵdari 30 — 50 mm, jaǵalawlargá qaray 600 — 700 mm ge shekem artıp baradı.

Muz qaplamı. Antarktida materigi derlik tolıq muz qalqanı menen qaplangan. Materikiń ortasha báleñtligi muz qaplamı menen birge 2040 m. Bul basqa materiklerdiń ortasha báleñtliginen 3 ese kóp. Antarktida muzlıq qaplamında planetamız dushshı suwinıń 80 % ke jaqını toplanǵan. Muzlıq qalqanı oraylıq bólimi kóterilgen gúmbezge uqsayıdı. Ol átirapqa qaray páseyip baradı.

Organikalıq dýnyası. Antarktidanıń úlken bólimedde ósimlikler hám haywanat dýnyası derlik joq. Sonıń ushın bul aymaqlardı Antarktida sahraları dep ataydı. Materikiń tiykarǵı ósimlikleri moxlar, lishaynikler, suw otalarınan ibarat.

Haywanat dýnyası materikiń orap alǵan okeanlar menen bayanıslı. Antarktida suwları planktonlargá bay, bular kitler, tyulenler, balıq hám quslar ushın azaqlıq deregi. Bul suwlarda planetamızdagı eń úlken haywan – ko'k kitler bar, jáne kashalotlar, kasatkalar jasaydı.

Antarktida jaǵasında óltırılgan eń úlken kók kittiń uzınlığı 33 m, awırlıǵı 160 t, mayı 20 t átirapında. 1967-jıldan baslap, kók kitlerdi awlaw qadaǵalanǵan.

Antarktidanıń tipik haywanı — pingvinler. Olar ushpayıdı, biraq suwda jaqı júzedi, balıqlar, mollyuskalar, qısqıshbaqalar menen azaqlanadı. Bul jerde pingvinlerdiń 17 túri tarqalǵan. Ásirese, gózzal imperator (boyı 1 m, salmaǵı 50 kg ǵa deyin) hám kishirek adeli pingvinleri kóp (105-súwret).



Antarktidada muz túrli reňlerde boladı. Ol jasıl, kók hámde qızıl reńde bolıwı mümkin. Reń muzlaw shártleri hám aralaspa bar yamasa joqlığına bayanıslı. Vulkan janında kúl sebepli muz qara reńde boladı. Teńiz boylarındaǵı muz bolsa ılay aralaspası sebepli sarı yamasa qońır reńde boladı.

Plankton hám bakteriya kóp bolǵan orınlarda muz sarı, qızıl bolıwı mümkin. Máselen, tınısh sharayatta muzlıqlar kóbinese aqshıl hám kók reńde boladı.



105-súwret. Antarktida haywanları



Jazda jaǵalawlarda qus “bazar”ları boladı, kóplep baklanlar, teńiz aqqusları, albatros, teńizshi quslar hám basqlar toplanadı (106-súwret).



106-súwret. Antarktida jaǵalarındaǵı qus “bazar”ları

Ekologik mashqalalar. Antarktidanıń tiykarǵı ekologiyalıq mashqalalarınan biri bul — materik muzlıqlarınıń eriwi. Bul planetamızda klimattıń ısısı menen baylanıslı. Muzlıqtıń eriwi Dúnya okeanı qáddiniń kóteriliwine alıp keledi.

Mashqalalardan jáne biri – “ozon tesigi” menen baylanıslı. Jer atmosferasınıń pataslanıwı áqibetinde, Antarktida ústinde “ozon tesik”leri payda bolǵan. Nátiyjede Quyashtan ziyanlı nurlardıń keliwi kúsheyip barmaqta. Bul jaǵday tiri organizmler ushın úlken qáwip tuwdıradi.


Antarktida materiginde ilimiý stanciyalardıń jumıs alıp barıwı, yaǵníy insan iskerligi nátiyjesinde túrli shıǵındılar menen pataslanbaqta.

Bul mashqalalardı sheshiw insaniyat aldındaǵı eń tiykarǵı waziypalar esaplanadı.



Soraw hám tapsırmalar

- 1 Planetamızdıń “suwiq polyusi” qaysı jerde jaylasqan? Nege eń tómen temperatura sol aymaqta baqlanǵan dep oylaysız?
- 2 Antarktida materiginde qanday ekologiyalıq mashqalalar bar?
- 3 Atlastagı Antarktida klimat kartasın jazıwsız kartaǵa túsıriń.
- 4 Tómendegi súwretke qarań. Eki jıl ishinde materik jaǵalawlardaǵı muzlıqlar maydanınıń ózgeriwi súwrettengen. Oylap kóriń, buǵan neler sebep bolǵan bolıwı mümkin? Eger muzlıqlardıń eriwi usı barısta dawam etse, keyingi 80-100 jillıqlarda materik muzlıqlarınıń maydanı qanday ózgeriwi mümkin?



2000-jıl 16-sentyabr.



2001-jıl 4-noyabr.



2001-jıl 12-noyabr.



QUBLA AMERIKA MATERIGI

5.21. Geografiyalıq orni, izertleniwi, geologiyalıq düzilisi, paydalı qazılmaları, relyefi

Materikiń tiykarǵı ózgeshelikleri. Qubla Amerika kóp góana tábiyyiy ájayıbatlar materigi esaplanadı. Ol planetamızdaǵı eń ígallı materik. Bul materikte dúnýadaǵı eń uzın mol suwlı dárya, eń úlken dárya basseyni, eń biyik hárerekettegi vulkan, eń uzın taw dizbegi, eń biyik hám eń keń sarqırrama, eń úlken jilan, eń kishkene «adamxor» balıq (piraniya), eń biyikte jaylasqan dushshi suwlı úlken kóli, eń qalıń Amazoniya toǵaylorı — «planetamız ókpesi» jaylasqan.

Geografiyalıq orni. Qubla Amerika materiginiń kórinisi qublaǵa qaray tarayıp baratuǵın júdá úlken úshmúyeshlikke uqsayıdı. Qubla Amerika tolıǵı menen Batis yarımkısharda jaylasqan. Onıń arqa bóleginen ekvator sızığı kesip ótedi. Arqadan qublaǵa 7000 km ge, batıstan shıǵısqa 5000 km ge sozılǵan. Materik maydanı 17,8 mln kv km. Materikiń arqada Karib teńizi batıstan Tínish, shıǵısta Atlantika okeanı suwları juwıp turadı.

Materik jaǵalawları kúshli bóleklenbegen. Tek qublada ataw hám qoltıqlar kóp. Arqa Amerika materiginen XX ásirde qazılǵan Panama kanalı ajıratıp turadı. Materikiń eń qublasında Otlı Jer atawı bar.

Amerikanıń ashılıwi hám izertleniw tariyxi. Amerikanıń ashılıwi haqqında anıq maǵlıwmatlar joq. X. Kolumbqa shekem, XV ásirden aldın Amerikaǵa qıtaylor, yaponlar, finikiyalılar, arablar, inglisler, skandinaviyalılar, okeaniyalılar barǵanlıǵı haqqında dáliller tabılmaqta. Jerlesimiz Abu Rayxan Beruniy óziniń «Hindstan» miynetinde Amerikanıń bar ekenligin X. Kolumb ashılıwinan 450 jıl aldın boljaǵan (107-súwret).

X. Kolumb «Jer shar tárizli» degen pikirge tiykarlanıp, Hindstanǵa batıstan jaqın teńiz joli menen bariw ushın saparǵa shıǵadı. Ol 1492-jıldını 12-oktyabr kúni San-Salvador (ispansha qutqarıwshı) atawına jetip keledi. Bul sáne Amerikanıń ashılǵan kúni dep geografiya tariyxına kirgizilgen. Ullı geografiyalıq ashılıwlardáwırın baslap bergen X. Kolumb óziniń tórt márte Amerikaǵa saparı barısında barǵan jerlerin Hindstan dep oylaǵan.

Ashılǵan jerler evropalılarǵa belgisiz bolǵan jańa jerler ekenligin birinshi bolıp Amerigo Vespuuchchi (1451-1512) aytqan. Ol óziniń 1499 — 1504-jılları Qubla Amerikaǵa shólkemlestirgen eki sayaxatı dawamında birinshi bolıp bul jerler Hindstan emesligin, al úlken qurǵaqlıq — Jańa Dúnya ekenligin aytıp, onıń tábiyatın sheberlik penen sıpatlap jazadı. Keyinirek sol jerlerdiń kartasın düzgen Valdzemyuller Jańa Dúnyanı Amerigo Vespuuchchi atına Amerika dep ataǵan.

Qubla Amerikanı teksergen dáslepki alımlardan biri, nemis geografi hám sayaxatshısı A.Gumboldt bolǵan. Ol francuz botanigi E.Bonplan menen birge XVIII-XIX ásir shegarasında materik tábiyatın izertlew ushın ekspediciya shólkemlestirdi. Bulardan tisqarı, XIX ásir baslarında rossiyali N.G.Rubsov hám G.I.Langsdorf, XX ásir baslarında N.I.Vavilovlar Qubla Amerikaǵa ekspediciya shólkemlestirip, qımbatlı maǵlıwmatlar topladı.




“Jalınlı halqa”, Lyulyaylyako, Akonkagua, Beruniy, X.Kolumb, A.Vespuuchchi, A.Gumboldt, N. I. Vavilov, hárerekettegi vulkan, Anxel, platforma búgilmeleri.




1. Qubla Amerika materigi Afrika materigi menen birdey keńlikde jaylasqan bolsa da, ne ushın tábiyatı bir-birinen pariq etedi?
2. Ne sebepten materik eń ígallı materik sıpatında táriyplenedi?



Amerigo Vespuuchchi



Xristofor Kolumb




SHÁRTLI BELGILER

- ← — X. Kolumb, 1498–1500-j.
- ← — P. Valdiviy, 1540–1553-j.
- ← — Gumboldt hám E. Bonplan, 1799–1804-j.
- ← — L. Ridel 1828–1829-j.
- ← — Vespuccchi, 1499–1500-j.
hám 1501–1502-j.
- ← — F. Oreyana, 1541–1542-j.
- ← — G. Langsdorf hám N. Rubsov,
1826–1829-j.
- ← — Ch. Darvin 1831–1835-j.

107-súwret. Qubla Amerikanıń izertleniw kartası



**SHÁRTLI BELGİLER**

BÁLENTLIK SHKALASI METRLERDE



■ taskómir	▲ temirrudaları	■ misrudaları	● altın	□ volframrudaları	● fosforitler
■ qoñır kómír	■ marganecrudaları	○ qalayrudaları	● uranrudaları	◆ titanrudaları	● apatitler
▲ neft	▼ nikelrudaları	△ surmarudaları	● gúmisrudaları	● platina	◇ selitralar
△ tábiyyigaz	■ alyuminirudaları	◆ molibdenrudaları	● polimetallrudaları	★ almazlar	

108-súwret. Qubla Amerikanıń tábiyyiy kartası



109-súwret. Anxel
sarqıraması

Materikiń payda bolıwı, geologiyalıq dızılısı, paydalı qazılmaları.

Áyyemde Qubla Amerika úlken Gondvana qurǵaqlığı quramında bolğan. Sońgi geologiyalıq dáwirlerde górezsiz materikke bólingen.

Tektonikalıq háreketler tásirinde Qubla Amerika platformasınıń shókken jerlerinde oypatlıqlar (Amazonka, Orinoko, La-Plata) hám kóterilgen orınlarda jazıq tawlıqlar (Gviana, Braziliya) payda bolğan. Jazıq tawlıqlarda lava — vulkan qatlamları kóp ushırasadi. Alp taw burmalanıwında jas And taw dizbekleri payda bolğan. Bul jerlerde hárekettegi vulkanlar, kúshli jer silkiniwleri bolıp turadı. Usı ózgesheligine qaray jaǵa zonası Tınış okean «otlı halqası» na kirgizilgen.

Qubla Amerika paydalı qazılmalarǵa bay. Materikiń jazıq tawlıqlarında temir, marganec rudaları, nikel kánneri bar. Platformanıń shógindı jınısları toplanǵan oypatlıqlarında neft, tábiyyiy gaz, kómır tabılǵan.

And tawları reńli hám siyrek gezlesetuǵın metallarǵa bay, mıs rudası, molibden, qalayı, gúmis usılar qatarınan. And tawlarınıń atı jergilikli inkler tilinde “mıs” degen mánini bildiredi.

Relyefi. Materik relyefi eki bólimge ajıratıldı. Birinshisi – And taw sistemasiń ibarat – Batis, ekinshisi tegislik hám jazıq tawlardan ibarat – Shiǵıs (108-súwret).

Bul derlik meridianał baǵıttaǵı eń uzın (9000 km) And taw dizbegi. And tawlarınıń kóp bólegen taw dizbekleri, oraylıq bólegen tawlar hám jazıq tawlar (3500 — 4500 m) iyeleydi. Bul jerde dúnýadaǵı eń báleñt hárekettegi vulkan — Lyulyaylyako (6723 m), materikiń eń báleñt noqatı Akonagua (6960 m) hám basqalar bar. Dúnýadaǵı eń báleñt taw kóllerinen biri: (Titikaka, 3810 m) usı jerde jaylasqan.

Materikiń shıǵısında bolsa jer silkiniw az boladı, hárekettegi vulkanlar joq. Platformanıń uzaq waqt dawamında jemiriliwi hám vertikal háreketler Braziliya hám Gviana jazıq tawlarınıń payda bolıwına alıp kelgen. Gviana jazıq tawlıǵında dúnýadaǵı eń báleñt sarqırama – Anxel (báleñtligi 1054 m) jaylasqan (109-súwret).

Platformanıń búgilmelerinde pástegislikler – Amazonka, Orinoko, La-Plata jaylasqan. Jazıqtawlıqlardan parıqlanıp, tegislikler relyefi birdey.



Soraw hám tapsırmalar

- 1 Qubla Amerikanıń tiykarǵı ózgeshelikleri nelerden ibarat?
- 2 Oqıwlıq tekstinde keltirilgen maǵlıwmatlar hámde qosımsha derekler tiykarında tómendegi kesteni toltrırıń:

Materikiń izertlewde qatnasqan sayaxatshı hám alımlar	Izertlew alıp barǵan dáwiri	Izertlegen hám ashqan orınları

- 3 A.Gumboldttı zamanlasları onıń materikke ekspedicyasın “Amerikanıń ekinshi ashılıwı” dep atadı. Bunu qanday táriylew múmkın?
- 4 Sizińshe, Xristofor Kolumb óziniń Jańa kontinentke etken birinshi sayaxatında qaysı aymaqlardı ashqan?
- 5 Qubla Amerika materiginiń relyefin hám paydalı qazılmaların jazıwsız kartaǵa túsiriń.



5.22. Klimatı hám ishki suwları

Qubla Amerikanıñ klimati. Qubla Amerika – planetamızdağı eń iǵallı materik. Onıň klimatı Afrika siyaqlı issı emes. Materik klimatınıñ payda etiwshi faktorlarǵa Quyash radiaciyası, relyef, hawa massaları, okean aǵısları kiredi (110-súwret).

Qubla Amerika ekvatorial, 2 subekvatorial, tropikalıq, subtropikalıq hám ortasha klimat poyaslarında jaylasqan. Tawlarda bolsa báleñtlik poyasları bar.

Ekvatorial klimat poyasında jıl dawamında hawa temperaturası +24 ...+25 °C átirapında. Afrikadağı sıyaqlı júdá iǵallı. Jawın muğdırı 3500 mm den de kóp. Klimatı issı hám iǵallı bolǵanlıǵının qalıń toǵaylor – selvalar menen qaplanǵan.

Subekvatorial klimat poyasında 2 máwsim anıq seziledi. Jazda jawın kóp jawadı (1000 — 2000 mm), ortasha aylıq temperatura +25 °C dan asadı. Qısta birneshe aylap jawın jawmaydı. Bul máwsimde hawa temperaturası +20 °C átirapında.

Tropikalıq poyastıń klimatı qubla-shıǵıs passat samallarınıń tásirinen qáliplesedi. Bul samallar Atlantika okeanında Braziliya jazıq tawlıǵınıń shıǵısı janbawırlarına kóp muğdarda 1500 — 2000 mm ge shekem jawın keltiredi. Yanvardıń ortasha temperaturası +25 °C, iyulda +17+19 °C tı quraydı. Biraq, batısqı barǵan sayın hawadaǵı iǵallıq kemeyip, And tawlarına jaqın jerde 250 — 500 mm jawın jawadı.

Tropikalıq poyasınıń Tınışh okeanı jaǵalarına Peru salqın aǵısı jawın keltirmeydi hám derlik jawın jawmaydı. Nátijede, azanǵı iǵallılıq shıq Afrikadağı Namib shólindegidey Atakama shóli iǵallıǵınıń tiykarǵı deregi bolıp esaplanadi. Atakama shóli ústinde jıllar boyı bir tamshı hám jawın jawmawı múmkın.

Subtropikalıq klimat poyası materikiń 30° hám 40° q.k. aralıǵındaǵı aymaqlardı iyeleydi. Jazda tropikalıq hawa massaları tásirinde qáliplesedi. Poyastıń shıǵısında iǵallılıq kóp (1000 — 2000 mm), yanvarda hawa temperaturası +25 °C, iyulda +10+15 °C átirapında boladı.

Materikiń qublasın ortasha klimat poyası iyeleydi. Batıs jaǵalawlarında ortasha teńiz klimat. Jıl dawamında 2000 — 3000 mm ge shekem jawın jawadı. Qısta salıstırmalı jıllı, hawa temperaturası +4°, +6° C, jazı salqın keledi. Jazda tez-tez jawın jawıp turadı. Hawa temperaturası +8°, +10° C. Jawın muğdırı jılına 2000 mm den asadı. Poyastıń shıǵısında ortasha-kontinental klimat poyası payda bolıp, jawın 300 — 400 mm, qısı suwiq, qarlı bolıp keledi. And tawlarında báleñtlik klimat poyasları payda bolǵan.

Ishki suwları. Qubla Amerika – planetamızdağı eń iǵallı materik, bugan jawın muğdarınıń kópligi sebep bolǵan (111-súwret).

Materikiń eń úlken hám eń suwi mol Amazonka dáryası 500 den artıq tarmaqqa iye. Keyingi jılları onıň uzınlığı Ukeyali tarmaǵı menen birge 6 992 km ekenligi aytılmaqta. Onıň orta aǵımında keńligi 5 km, tómengi bóliminde 80 km, quyar jerinde 320 km ge deyin baradı. Amazonka dárya suwinıń «teris aǵıw» qubılısı 1 400 km. joqarı aǵısına deyin baqlanadı. Buǵan okeandaǵı qalqıw qubılısı sebep boladı. Dáryada tirishilik qaynayıdı. Onda japıraqlarınınıń diametri 2 m ge shekem jetetuǵın nilufar – viktoriya-regiya ósedi. Dáryada dushshı suw delfini, jırtqısh balıq – piranya, uzınlığı 5 m keletuǵın krokodil, uzınlığı 4 m ge jetetuǵın piraruku balıǵı jasaydı (112-súwret).




Klimat, klimat payda etiwshi faktorlar, klimat poyasları, hawa temperaturası, jawınlar, ishki suwlar, Amazonka, Parana, Orinoko, Marakaybo, Titikaka, viktoriya-regiya, Iguasu, Anxel.



1. Qubla Amerika planetamızdağı eń iǵallı materik sıpatında táriypleniwine qanday tiykarlar keltire alasız?
2. Siznińshe, Qubla Amerikadağı qaysı tawda báleñtlik poyaslanıwı ayqın sáwlelengen boladı?





110-súwret. Qubla Amerikanıí klimat kartası




111-súwret. Qubla Amerikanıň ishki suwları kartası



112-súwret. Amazonka dáryası hám piranya

Parana dáryası mol suwlılığı hám uzınlığı boyınsha materikte ekinshi orında turadı. Bul dáryada dúnyadaǵı eń keń (keńligi 2 700 m, biyikligi 72 m.) Iguasu sarqıraması payda bolǵan (113-súwret).



113-súwret. Iguasu sarqıraması

Orinoko dáryasında dúnyadaǵı eń bálcıntı bolǵan (1 054 m) Anxel sarqıraması payda bolǵan.

Materikte kóller az. Eń úlken kóli — Marakaybo materiktiń arqasında jaylasqan. Ol ensiz suw joli arqalı Karib teńizi menen tutasqan. And tawlarındagi Titikaka kóli Jer sharındaǵı eń bálcıntılikte jaylasqan eń úlken kól. Materikte bul kóllerden tisqarı Patus, Lagoa Mirin, Mar, Chikita, Buenos Ayres, Lago Arxentino kólleride bar.



Soraw hám tapsırmalar


- 1 Qubla Amerikada qanday klimat poyasları qáliplesken?
- 2 Kóz aldıńızǵa keltiriń, And tawları materiktiń batısında emes, bálki shıǵısında jaylasqan bolǵanında, Qubla Amerika klimati hám tábiyatına qanday ózgerisler baqlanıwı mümkin edi?
- 3 “Teris aǵıw” qubılısı qaysı dáryada baqlanadı? Usı dáryanıń bunday mol suwlı bolıwına qanday sebepler bar?
- 4 20°–27° Qubla keńlikler aralığında, materiktiń batıs bóliminde okean boylap 1000 km ge jaqın aralıqta qumlı-taslaq shól jayılıp jatadı. Usı shóldıńı at ne? Okean jaǵalawlarında hám shól payda bolıw mümkinbe? Pikirińzdi tiykarlań.
- 5 Qubla Amerika materiginiń klimat kartasın jazıwsız kartaǵa túsıriń..



5.23. Ámeliy shınıǵıw

1 Súwrette Antarktidanı izertlewde qatnasqan qaysı sayaxatshılardıń sayaxat baǵdarları kórsetilgen? Sabaqlıqtığı maǵlıwmatlar hámde qosımsısha derekler tiykarında tómendegi kesteni tolırıńı:

Materiki izertlewde qatnasqan sayaxatshılar hám alımlar	Izertlew alıp barǵan dáwiri	Izertlegen hám ashqan orınları



2 Qubla Amerika materigi shetki noqatlarınıń geografiyalıq koordinataların aniqlań. Materiktiń arqa hám qubla shetki noqatları arasındań aralıqtı gradus hám kilometrlerde aniqlań.




3 Súwrette kórsetilgen A noqattıń geografiyalıq koordinataların aniqlań. Bul noqat Qubla Amerika materiginin qaysı bóliminde jaylasqan? A noqattan Arqa polyusqa jaqınba yamasa Qubla polyusqama?



4 Tómendegi kartadan paydalanıp qaysı sayaxatshınnıń sayaxat marshrutları berilgenliğin aniqlań. Izertlengen aymaqlardı dápterińizge jazıp qoyıń. Bul sayaxatlar qaysı obyektlərdiń ashılıwına sebep bolǵan?



5 Tómendegi klimat diagrammaları Qubla Amerikanı qaysı klimat povaslarına tiyisli ekenligin aniqlań. Materikte klimat kórsetkishleriniń hár túrlı bolıwına tásır kórsetiwshi faktorlardı aniqlap talıqlań.





Ekvatorial toǵaylor, savannalar, dalalar, yarımshóller, bálemtlik tábiyat zonaları, selva, geveya, tapir, kapibara, yaguar, pampa, lama, Patagoniya.



1. Qubla Amerikanıń geografiyalıq ornı hám tábiyatınıń ózine tán ózgeshelikleri materikte qanday tábiyat zonaları qáliplesiwine sebep boladı?
2. Siznińshe, Qubla Amerikadaǵı qaysı tawda bálemtlik poyaslanıwı ayqın sáwlelengen boladı?



5.24. Qubla Amerikanıń tábiyat zonaları hám bálemtlik poyasları

Tegisliktegi tábiyat zonaları. Qubla Amerika tegisliklerinde keńlik boylap ekvatorial toǵaylor, savannalar, dala, yarım shól, shól, tawlarda bolsa bálemtlik tábiyat zonaları qáliplesken.

Ekvatorial toǵaylor zonası. Bul zona Afrikadaǵı sıyaqlı ekvatordıń hár eki tárepinde jaylasqan. Ekvatorial toǵaylor selva (portugalsha, «toǵay») dep ataladı. Qubla Amerikada ekvatorial toǵaylor Afrika toǵaylarına qaraǵanda úlken maydandı iyelegen. Selva Afrika toǵaylarına qaraǵanda ígallıraq, ósimlik hám haywanat túrlerine bay. Bul jerde biyikligi 80 m ge jetetuǵın seyba, palmalardıń hár qıylı túrleri, qawın teregi, kakao, geveya terekleri ósedi. Tereklerde shıraylı gúlli orxideyalar kóp.

Terekler astında qızıl-sarı ferralit topıraqları tarqalǵan. Selvalar haywanat dúnýasına bay. Bul jerdegi haywanlar kóbirek tereklerde jasawǵa iykemlesken: quyrığı menen asılıp jasawǵa iykemlesken maymíllar, jalqawlar, hátte qurbaqa hám kesirtkeler de tereklerde jasaydı. Sonday-aq, dáryalar boyında hám batpaqlı jerlerde tapirlar, kapibara (awırılıǵı 50 kg ǵa shekem), eń úlken anakonda buwma jılıarı jasaydı. Jırtqıshlar az, olar arasında eń tanılǵanı yaguar (114-súwret). Quslardan kalibri, totilar, úlken shabdal jewshiler kóp tarqalǵan, Úlken gúbelekler, jıltıraq qońızlar, órmekshiler, qumırsqalardıń hár qıylı túrleri bar.



Jalqaw



Yaguar




Tapir



Maymíllar

114-súwret. Selva haywanları

Savannalar zonası. Bul zona subekvatorial klimat poyasları aymaǵındaǵı oypatlıqlarda, jazıq tawlıqlarda jaylasqan. Arqa yarımshardıń savannalarındaǵı otlaq jerlerinde palmalar hám akaciyalar ósedi. Qubla yarımshar savannalarında



SHÁRTLI BELGİLER

- | | | | | |
|--|--|---------------------------|---------------------|------------------------------------|
| Ígallı ekvatorial toǵaylor | Savannalar hám siyrek toǵaylor | Yarım shóller hám shóller | Aralas toǵaylor | Geografiyalıq poyaslar shegaraları |
| Máwsimlik ígal
(sonnan musson) toǵaylor | Qattı japiroqlı mángı jasıl toǵaylor
hám putazarlar (Jer orta teñizi tipindegi) | Dalalar | Báleltlik poyasları | |

115-súwret. Qubla Amerikanıń tábiyat zonaları kartası



terekler az. Braziliya jazıqtawlığınıń oraylıq bólümde savannalar qurǵaqshıl, bu jerde kelte terekler, terek tárizli kaktuslar ósedi (115-súwret).

Savannalar haywanları – kishi suwinlar, jabayı shoshqalar — pekarlar, qumırsqa jewshiler, quslardan nandu túyequsı hám basqlardan ibarat.

Dalalar zonası. Savannalardan qublada dala zonası jaylasqan. Qubla Amerikada dalalar zonasın pampa (indeycler tilinde – “tereksiz jer”) dep ataydı. Iğallı subtropikalıq klimat sharayatında ónimdarlı qızıl ferralit topıraqlar payda bolǵan. Dalalarda, tiykarınan otlaqlı ósimliklerden selew, jabayı tarı hám basqlar ushırasadi.

Haywanat dúnyası ózine tán. Ashıq pampa ushın – pampa suwını, pampa pişığı, lamanıń bir neshe túrleri, quslardan nandu túyequsı tán.


Yarımshóller zonası. Materiktiń qublasında jawın az túsetuǵın ortasha klimat poyasında yarımshóller zonası payda bolǵan. Tábiyyiy sharayatı qatal, jawın az jawatuǵın bul úlke Patagoniya delinedi. Bul zonada az ónimdarlı boz topıraqlar keń tarqalǵan. Ósimlik qatlamı júdá siyrek, olar shımlı gólle gúllilerinen, tikenli putalıqlardan ibarat. Kemiriwshiler, nutriya mayda zirkililer qusaǵan haywanlar ushırasadi.


And tawlarında báleñtlik zonaları. And tawları birneshe klimat poyasların kesip ótedi. Báleñtlik poyaslarınıń kóp yaki az bolıwı tiykarınan eki sebepke baylanıslı boladı: taw dizbekleriniń báleñtligine hám olardıń ekvatorǵa jaqın yamasa uzaq jaylasıwına baylanıslı. Máselen, ekvatorǵa jaqın jerlerde And tawlarınıń báleñtligi 5000 — 6000 m.di quraydı. Bul jerde tómendegi báleñtlik poyasları ushırasadi.

6-кесте. And tawlarında ekvatorǵa jaqın keńliktegi báleñtlik poyasları haqqında maǵlıwmat

Báleñtlik, m	Tabiat poyasları	Ósimlikleri	Jawın, mm	Temperatura, °C
1 000	Iǵal ekvatorial toǵaylar	Kauchukli terekler, palmalar, shırmawıqlar	3 000 nan artıq	24–26
2 000	Taw toǵayları	Xin teregi, qırqqlaqlar, liana, terek sıyaqlı paporotnik, bambuk	2 000 3 000	15–20
3 000	Báleñt taw toǵayları	Pás hám gedir-budır terekler, putalar	1 200 1 800	10–12
4 000	Biyik taw otlaqları (paramos)	Moxlı batpaqlıqlar, masaqlı ósimlikler, quramalı gúllilerr	500	4–8
5 000–6 000	Qar hám muzlıqlar	Ósimliksiz qıya taslar, taslaq jerler, moxlar	500 den kem	0 den pás

Subtropikalıq poyaslardıń And tawları janbawırlarında yarımshóller jaylasqan. Joqarıǵa kóterilgen sayın bul poyas qattı japıraqlı, máńgi jasıl toǵaylar, putazarlar poyası menen almasadi. Onnan da joqarıda japıraq tógiwshi búk toǵaylar poyası, onnan da joqarıda alp otlaqları jaylasqan (116-súwret).





116-súwret. And tawlarında ekvatorǵa jaqın keňliktegi báleentlik poyasları

And tawlarınınıň haywanat dýnyası hár qayılı. Bul jerde kóz áynekeли ayıw, mamiq júnli shinshilla, jabayılamalar ushırasadı. Tawlardıń tik janbawırlarında iri jırtqısh quslarınınan kondorlar jasaydı.



Soraw hám tapsırmalar

- 1 Qubla Amerika hám Afrika tábiyat zonalarınıň qanday uqsas hám parıqlı tärepleri bar?
- 2 And tawlarınıň qaysı bólümünde báleentlik poyaslarına okeanlar eń úlken tásir etedi?
- 3 Selva hám pampa – bular ne? Olardıń ózine tán ózgesheliklerin sıpatlap jazıń.
- 4 Patagoniya tábiyatı haqqında nelerdi bilesiz?



Tawlı Batıs, tegislikli Shıgis, Orinoko tegisligi, metisler, mulatlar, sambo, antropogen landshaftlar, milliy baǵ, qorıqxana, Jau, Chako, Manu, Parakas, Podokarpus, Kayetur, Pantanal, Kanayma.



1. Qubla Amerikanıń qaysı aymaqları qorǵawǵa mútáj dep oylaysız? Ne ushın?
2. Sizińshe, Qubla Amerikanıń qaysı aymağı xalıq jasawı ushın eń qolaylı?

5.25. Tábiyyiy geografiyalıq úlkeleri. Xalqı hám onıń tábiyatqa tásiri


Tábiyyiy geografiyalıq úlkeleri. Qubla Amerika relyefindegi ayırmashılıqlarǵa tiykarlanıp, úlken 2 tábiyyiy-geografiyalıq úlkege bólingen — Tawlı Batıs hám Tegislikli Shıgis. Tawlı Batıs úlkesine tiykarınan And tawları kiredi. Ol óz náwbetinde Arqa, Oraylıq hám Qublaǵa bólinedi. Tegislikli Shıgis úlkesine bolsa Orinoko tegisligi, Amazoniya, Gviana jazıqtawlıǵı, Ishki tegislikler hám pampa, Braziliya jazıqtawlıǵı, Patagoniya sıyaqlı kishi tábiyyiy geografiyalıq úlkelerdi ajıratıw mümkin (olardı kartadan tabıń).

Amazoniya oypatlıǵı materiktiń eń úlken ılaylı aymağı bolıp esaplanadı. Ol Gviana hám Braziliya jazıq tawlıqları aralığında jaylasqan.

Amazoniya jıllı hám iǵallı klimatlı úlke esaplanadı. Jıl boyı temperatura +24 °C, +27 °C átirapında boladı. Jawın-shashın 1500 — 3000 mm di qurayıdı. Dárya tármaqları júdá tiǵız jaylasqan. Bul dáryalar qar, muz, jawın suwlarınıń toyınadı. Amazoniyaniń batıs bólegi kóp yaruslı máńgi jasıl ekvatorial toǵaylor menen qaplanǵan. Toǵaylarda juwanlığı 15 qulash keletüǵın bálent boylı seyba — paxta teregi, bahalı aǵash beretuǵın sedrella teregi, hár túrli palmalar, Braziliya atınıń kelip shıǵıwına sebepshi bolǵan pay brazil teregi (qızıl aǵash), kakao teregi, kaushuk beretuǵın geveya terekleri ósedi. Suw alıp ketpeytuǵın jerlerde sútlı terek, qızıl reńli mango teregi, Braziliya gózası kóp ushırasadi.

Bul kishi úlkede terek qurbaqaları, hár túrli jilanlar, eń úlken jilan — anakonda, tasbaqa hám kesirtke sıyaqlı haywanlar jasaydı. Dáryalarda, sonday-aq, kaymanlar, alligatorlar hám hár qıylı balıqlar kóp ushıraydı.

Braziliya jazıq tawlıǵı Amazonka hám La-Plata oypatlıqları hám Atlantika okeanı arasında jaylasqan. Ol tiykarınan eń áyyemgi kristall hám metamorflı taw jınıslarınan quralǵan. Kristall jınısları arasında temir, almaz, altın, uran rudaları, marganec, reńli metall rudalarının úlken kánleri bar. Jazıq tawlıqtıń jer beti tereń dárya alaplari menen bóleklenen, olar oylı-bálent qırıldırı esletedi. Jazıq tawlıqtıń úlken bólimi subekvatorial hám tropikalıq, qubla bólimi bolsa subtropikalıq poyaslarda jaylasqan. Sonıń ushın bul úlkede yanvardıń ortasha temperaturası +22 °C dan +29 °C ǵa deyin, iyuldıń ortasha temperaturası +12 °C ǵa shekem baqlanadı. Jillıq jawın muǵdarı ortasha 1400 — 2000 mm ge teń (117-, 118-súwretler).



117-súwret. Braziliya jazıqtawlıǵının Atlantika okeanınıń kórinishi

**Tegislik shıǵısı**

- I Orinoko tegislikshi
- II Gviana jazıq tawlığı

S H Á R T L I B E L G I L E R

- III Amazoniya
- IV Braziliya jazıq tawlığı
- V Ishki tegislikler hám pampa
- VI Patagoniya

Tawlı Batıs

- VII Arqa And
- VIII Oraylıq And

IX Qubla And

118-súwret. Qubla Amerikanıń tábiyyiy geografiyalıq úlkeleri kartası



Braziliya jazıq tawlıgınıń barlıq dáryaları jawınnan toyınadı, sol sebepli dáryalarda qısta suw azayadı, jazda tolıp aǵadı. Bul jerde máńgi ıǵallı jasıl tropikalıq toǵaylor Atlantika okeanınan uzaqlasqan sayın putalı savannalar hám otlaq savannalar menen almasadı. Arqa bólegindegi toǵaylorlarda jelimli palmalar ósedi. Qublasında Braziliya araukariyası, máńgi jasıl hám aralas subtropikalıq toǵaylorları bar. Toǵaylordın birinshi yarusında máńgi jasıl ósimlikler keń tarqalıp, olar arasında Paragvay shayı ayrıqsha ajıralıp turadı. Siyrek toǵaylorlarda hám savannalarda qızıl tumsıq, qasqır, qızıl suwin, nandu túye qusı, tapirlar jasaydı.

Xalqınıń sanı, jaylasıwi. Birlesken Milletler Shólkeminiń maǵlıwmatı boyınsha, Qubla Amerika xalqı 2020-jıl 1-iyul jaǵayına bola 429 mln xalıq jasaydı. Materik xalqı quramı júdá quramalı. Materikke adamlar bunnan 20 míń jıl aldın Aziyadan Arqa Amerika arqalı kirip kelgen. Bul áyyemgi indeycler bolıp, olar materikke tarqalǵan hám kóplegen qáwimlerden ibarat bolǵan.

XVI ásirde dáslep ispanlar menen portugallar, keyin Evropa, Aziya hám Afrika mámlekет-lerinen kelip ornalasqan.



And tawlarında inklerdiń áyyemgi mámlekетleri bolǵan. Olarda xojalıq hám mádeniyat rawajlanǵan edi. Inklerdiń úlken ibadatxana hám saraylarınıń qarabaqanaları, jolları, shuwǵarıw kanalları házirge shekem de adamlardı tań qaldırıdı.

Tegislikte, bolsa indeycler júweri, kartoshka, jer gózasin birinshi bolıp ege baslaǵan, házir bolsa bul eginler dўnya júziniń kóp mámlekетlerinde jetistiriledi.

Házirgi waqıtta Qubla Amerikada adamzattıń hár úsh rasa wákilleri jasaydı. Evropalıllar menen indeyclerdiń qosılıwınan bolǵan áwladlar metisler, evropalıllar menen negrlerdiń nekelik áwladları mulatlar delinedi. Indeycler menen negrlerdiń qosılıwınan bolǵan áwlad sambo dep ataladi. Xalıqtıń kóphılıgı ispan tilinde, al braziliyalılar portugal tilinde sóyleydi.

Xalqı materikte júdá tegis emes ornalasqan. Xalıqtıń kóphılıgı okeanlar jaǵalarında yaǵníy kelgindiler kóship kelgen jerlerde jasaydı. And tawlarınıń oraylıq jazıq tawlıqlarında da xalıqtıń tıǵızlıǵı úlken. Materiktiń keń ishki tegisliklerinde xalıq siyrek ornalasqan. Ekvatorial toǵaylordın ayırım jerlerinde xalıq derlik jasamaydı.

Tábiyatına insanniń tásiri. Qubla Amerika tábiyatına insanniń tásiri materikke evropalıllar kirip kelgennen soń kúsheydi. Tábiyyiy jaylawlar, toǵaylor ornında egislik jerler, úlken plantaciyalar – antropogen landshaftlar qurıldı. Toǵaylor ayawsız kesiliwi nátiyjesinde dўnyanıń “jasıl ókpesi” dep atalatuǵın Amazoniya toǵaylorı maydanı qısqarip barmaqta.



119-súwret. Jau (shepte) hám Kanayma (ońda) milliy baǵları

XX ásirdiń baslarının tábiyattı qorǵaw máselelerine itibar berile basladı. Házirgi kúnde kóp mámleketlerde milliy baǵlar hám qoriqxanalar qurılǵan. Olardıń sanı 200 ge jaqın. Qorǵalatuǵın aymaqlar materiktiń 1% in quraydı.

En úlken milliy baǵ hám qoriqxanalar — Jau milliy baǵı, Chako milliy baǵı, Manu milliy baǵı, Parakas milliy baǵı, Podokarpus milliy baǵı, Kayetur milliy baǵı, Pantanal qoriqxanası, Kanayma milliy baǵı



hám basqalar (119-súwret). Braziliyadağı Jau milliy baǵı YUNESCO dizimine kirgizilgen hám xalıq aralıq ataq (status) berilgen.

Qubla Amerikanıń Galapagos atawlarında dýnyaǵa belgili milliy baǵı shólkemlestirlgen. Bul jerde ózine tán — tropikalıq hám polyuslıq úlkelerge tán ósimlik hám haywanat dýnyası tarqalǵan. Lianalar moxlar, totıquslar hám pingvinler, tropikalıq úlkelerge tán quslar hám polyuslıq úlkelerge tán chaykalar birgelikte ushırasadı. Atawlarda – úlken tasbaqalar, teńiz kesirtkesi – iguanalar, tyulenler jasaydı (120-súwret).



120-súwret. Galapagos atawlarında úlken tasbaqalar hám teńiz kesirtkesi – iguana

Galapagos atawları organikalıq dýnya evolyuciyasın ózine tán muzeyi dep ataw mýmkin.



Galapagos sózi ispansha sóz bolıp, “tasbaqa” degen mánini ańlatadı. Bul atawlarda úlken tasbaqalar jasaydı, sonıń ushın usınday atalǵan.



Soraw hám tapsırmalar

- 1 Qubla Amerika aymaǵında eki úlken tábiyyiy geografiyalıq úlkege ajıratiwǵa ne tiykar bolǵan?
- 2 Materikiń qaysı tábiyyiy geografiyalıq kishi úlkeleri xalqı jasawı hám xojalıq iskerligin júrítıw ushın qolay aymaq esaplanadı?
- 3 Sizińshe, Qubla Amerikadağı jáne qaysı aymaqlardı qorǵawǵa alıp, qoriqxana hám milliy baǵlar quriw maqsetke muwapiq? Ne ushın, pikirińizdi tiykarlań.
- 4 Qubla Amerikanıń eń kóp ózlestirilgen aymaqları qaysı tábiyat zonalarında jaylasqan?




Eń úlken ataw, eń úlken arxipelag, Kanada-Arktika arxipelagi, Kolorado kanyoni, Flint-Mamont, Niagara, Erik Rauda, Jon Kabot, "Rus Amerikası", Ulli tegislikler, Oraylıq tegislikler, Missisipi oypatlıǵı, Alyaska KordilJerası, Kanada Kordilerası, AQSh Kordilerası, Meksika Kordilerası, Denali, kanyon.



1. Arqa Amerika materigi qaysı geometriyalıq kóríniske qusaydı?
2. Bálent tawlar materikiń batıs bólímimde jaylasqanlıǵına sebep ne?




Mamont úngiri (inglizshe: Mammoth Cave) — dúnyadaǵı eń úlken karst úngirlerinen biri Appalachi tawı etegindegi Kamberlend platosında jaylasqan. 1973-jılda úngirdiń qońsılas Flint úngiri menen baylanısqanlıǵı aniqlındı. Olardıń ulıwma uzınlığı 500 km ge jetedi.



Jon Kabot



Genri Gudzon



Aleksandr Makkenzi



Vitus Bering

121-súwret. Arqa Amerika izertlewshileri



122-súwret. Arqa Amerikanıń izertleniw kartası



123-súwret. Arqa Amerika materigini tábiyyiy kartası



Materikiń payda bolıwi. Arqa Amerika menen Evraziya áyyemgi Lavraziya qurǵaqlığınıń quramlıq bólimi bolǵan. Mezozoy erasınıń baslarında Arqa Amerika Evraziyadan ajiralǵan. Sońǵı 1 mln jıl dawamında Evraziya menen Arqa Amerika bir-birinen 40 km aralıqqa uzaqlasqan. Materikiń tegislik bólimi áyyemgi platformaǵa tuwrı keledi.

Geologiyalıq dúzilisi, relyefi hám paydalı qazılmaları. Materikiń úlken bólimi Arqa Amerika platformasında jaylasqan. Kordilyera tawlari mezozy, Appalachi tawlari bolsa kaledon hám gercin, eń shetki batıs bólimi bolsa alp taw burmalanıwında payda bolǵan. Sonıń ushın batıs tawlı poyasta iri jer silkiniwler bolıp turadı, vulkanlar atılıp turadı (123-súwret).

Materik jer beti dúzilisinde tegislikler kóp maydandı iyeleydi, tawlar bolsa materik maydanının úşten bir bólimin iyelegen. Ullı tegislikler, Oraylıq tegislikler, Missisipi oypatlıǵı usılar qatarında. Tegislikler platformaǵa tuwrı keledi.

Materik shıǵısında báleńt bolmaǵan Appalachi tawlari jaylasqan. Bul tawlar júdá jemirilgen, dárya alaplari kesip ótken. Onıń eń báleńt shını Mitchell tawı (2037 m). Onıń qubla-batıs janbawırında dúnyadaǵı eń uzın (500 km) Flint-Mamont úngiri bar.

Materikiń batısında meridional sozılǵan Kordilyera tawlari jaylasqan. Bul úlken taw dizbegi Alyaska Kordilyerası, Kanada Kordilyerası, AQSh Kordilyerası hám Meksika Kordilyerasına bólinedi. Bul tawlardıń arqa bólümidegi Jartaslı taw dizbeginde materikiń eń báleńt shını – Denali (aldıńǵı atı Mak-Kinli, biyikligi 6194 m) jaylasqan. Onı qar hám muzlar qaplap jatadı. Materikiń eń pás noqatı Ájel alabı (-86 m) da tawlı poyasta jaylasqan (124-súwret).

Tawlardı tereń dárya alaplari bóleklep jibergen, bunday tar alaplar – **kanyonlar** dep ataladi.

Úlken Basseyinniń qubla-shıǵısında Kolorado platosın Kolorado dáryası kesip ótedi. Ol dúnyadaǵı eń tereń (2 km ge jaqın) hám tar say – Úlken Kanyondı payda etedi (125-súwret). Materikiń tawlı bólimi Tınish okean “jalınlı halqası” poyasına tuwrı keledi.

Arqa Amerika paydalı qazılmalarǵa bay. Materiktegi tegisliklerdiń arqa bólimi metall rudaları – temir, nikel, mıs hám basqları menen ajiralıp turadı. Oraylıq hám Ullı tegisliklerdiń, sonday-aq Missisipi oypatlıǵınıń shögindi jınısları arasında neft, tábiyyiy gaz, tas kómır kóp.

Appalachı tawlardańda hám taw aldında temir rudaları hámde tas kómır bar. Kordilyera tawlari shögindi paydalı qazılmalarǵa (neft, tábiyyiy gaz, tas kómır) hám, magmatikalıq paydalı qazılmalarǵa (reńli metall rudaları, altın, uran rudası hám b.) da bay.



124-súwret. Denali shını hám Ájel alabı



125-súwret. Kolorado kanyoni



Soraw hám tapsırmalar

- 1 Arqa Amerika materigindeki eń iri relyef formaların aytıń hám olardıń bir-birine salıstırǵanda qanday jaylasqanlıǵın dápterińizge jazıń.
- 2 Arqa Amerika hám Qubla Amerika materikleriniń geologiyalıq dúzilisi hám relyefin salıstırıń. Olarda qanday uqsaslıqlar hám pariqlar bar?
- 3 Kordilyera tawlari dúzilisin kartada úyrenip shıǵıńı: tiykarǵı taw dizbekleri, báleńt taw shıńlarıńıń atlarıń arqadan qublaǵa qaray izbe-izlikte aytıń.
- 4 Sabaqlıq temasında keltirilgen maǵlıwmatlar hám qosımsısha derekler tiykarında tómendegi kesteni tolkıriń:

Materikiń izertlewde qatnasqan sayaxatshı hám alımlar	Izertlegen dáwiri	Izertlegen hám jańadan ashqan jerleri
...
...



Arktika klimat poyası, “úlken dárya”, “ılaylı dárya”, estuariy, Missisipi, Makkenzi, Ulli kóller, Úlken kanyon, Eri, Ontario, Niagara sarqıraması, Xabbort taw-alap muzlığı.



1. Arqa Amerikanıń qaysı bólimine júdá kóp jawın jawadı?
2. Sizińshe, dáryalardıń relyef hám klimatqa baylanıslı ekenligi Arqa Amerika dáryaları misalında qanday túśindiriw mümkin?

5.27. Arqa Amerika klimatı hám ishki suwları

Klimati, klimatti payda etiwshi faktorlar. Arqa Amerika materigi arqadan qublaǵa úlken aralıqqa sozilǵanlıǵı klimatınıń hár qıylı bolıwına sebepshi esaplanadı. Materik klimatınıń qáliplesiwine geografiyalıq ornı, relyefi, hawa massaları, okeanlardan esetüǵın samallar úlken tásir kórsetedi.

Qısta materikiń úlken maydanı qar menen qaplanadı. Bul bolsa Quyash nuri bir bólimalıń qar sırtınan qayıtıp ketiwine sebep boladı. Nátijede hawa temperaturası páseyedi. Qurǵaqlıq hám okean beti hawa massalarınıń ózgesheligine, olardıń ígallılıǵına, háreket jónelisine, temperaturasına tásir etedı.

Materik relyefi hám klimatına úlken tásir kórsetedi. Misali, ortasha keńliklerde Kordilyera tawlari batıstan keletüǵın teńiz hawası jolina tosıq boladı. Bul hawa joqarıǵa kóterilip suwydı hám teńiz jaǵasına kóp jawın jawadı. Arqada taw dizbekleriniń joq ekenligi Arktika hawa massalarınıń kirip keliwine shárayat jaratadı. Arktika hawa massaları Meksika qoltığına shekem hesh qanday tosıqqa ushıramay kirip keledi. Tropikalıq hawa massası bolsa materikiń uzaq arqa bólimine shekem kirip barıwı mümkin. Bul hawa massalarında temperatura hám basımnıń úlken parıq qılıwı nátiyjesinde materikiń tegislik bóliminde kúshlı samallar – dawillardıń esiwine sebep boladı.

Klimat poyasları. Materikte ekvatorial klimat poyasının başqa barlıq klimat poyasları bar (126-súwret).

Materikiń arqa jaǵaları hám olardıń jaqınındaǵı atawlar Arktika klimat poyasında jaylasqan. Bul jerlerde jıl boyı suwiq Arktika hawa massaları ústemlik etedi. Qısta Quyash gorizonttan báleñt kóterilmeydi, polyar túnleri baqlanadı. Derlik jıl dawamında hawa temperaturası tómen boladı. Ayrım kúnleri jazda temperatura $+5^{\circ}\text{C}$ ga shekem kóteriledi. Batisında 50 – 100 mm, shıǵısında bolsa 300 – 400 mm ge shekem jawın jawadı. Grenlandiya atawı hám Kanada-Arktika arxipelagınıń úlken bólimin muzlıqlar iyelegen.

Subarktika klimat poyasına materikiń polyar sheńberi menen 60° a.k. aralıǵındaǵı jerleri kireti. Bul poyasta jazda ortasha, qısta arktika hawa massaları tásirinde boladı. Yanvardıń ortasha temperaturası -25°C dan -30°C , iyulda $+5^{\circ}\text{C}$ dan $+7^{\circ}\text{C}$ qa shekem baqlanadı. Iǵallılıq shıǵıstan batisqa qaray (300 mm – 600 mm) azayıp baradı.

Materikiń 60° a.k. penen 40° a.k. aralıǵındaǵı úlken aymaqta ortasha klimat poyası jaylasqan. Bul poyas úlken maydandi iyelegeni ushin klimat shárayatı hár qıylı. Qısı suwiq, jazı salıstırmalı jıllı, qısta qar jawadı, jazda bolsa jawın jawadı. Poyastıń shıǵıs bóliminde qıs suwiq hám qarlı, jaz bolsa jıllı boladı. Jaǵalarda tez-tez duman túsedı. Jawın muğdarı shıǵıstan batisqa qaray azayıp baradı (1500 – 1000 mm). Bul poyasqa kóbirek teńiz klimatı tán. Arktika suwiq hawa massalarınıń tásiri de kúshlı.

Ortasha klimat poyasınıń batis bólimine teńiz klimatı tán. Qısta temperatura 0°C átirapında bolsa, jazda $+10^{\circ}, +12^{\circ}\text{C}$ ga shekem kóteriledi. Jıl dawamında hawa ígallı, samal kóp esedi, okeannan esetüǵın samal burshaq, qar hám jawın alıp keledi.


Subtropikalıq klimat poyasınıń klimatı hár qıylı. Buǵan sebep, máwsimlerge qaray ózgerip turatuǵın hawa massaları hám okeandaǵı ağıslar, aymaqta kóp esetüǵın samallar tásir etedı.

Bul poyas 40° a. k. den Meksika qoltığı aralıǵındaǵı aymaqlardi iyeleydi. Íssi, ígallı jaz hám jıllı, ígallı qıs bul poyastıń tiykarǵı ózgesheligi esaplanadı. Qısı jıllı ($+6^{\circ}\text{C}$ tan $+8^{\circ}\text{C}$ qa shekem), ígal boladı, jazı bolsa qurǵaç hám jıllı boladı.





126-súwret. Arqa Amerika materiginiň klimat kartası



127-súwret. Ulli kóller.

a) Buyuk ko'llar sxemasi, b) kosmosdan ko'rinishi.

Materik arqasında Makkenzi dáryası ağadı, indeyeler tilinde “úlken dárya” degendi ańlatadi. Dárya suwinini tiykarǵı bólimin qarlardırı eriwinen aladı. Jıldırı kóp bóliminde dárya muzlap jatadı. Makkenzi Arqa Muz okeanına quyılıwshı eń úlken dáryalardan biri.

Kordilyera tawlarının Tınish okeangá qısqa, biraq tez aǵatugın dáryalar (Yukon, Kolorado, Freyzer, Kolumbiya) quyadı. Olardan eń irileri – Kolumbiya hám Kolorado dáryaları. Kolorado dáryasında dünýadaǵı eń úlken say – Úlken Kanyon bar. Ol dárya aǵımı boylap 320 km ge sozilǵan.

Materik kólleri, tiykarınan áyyemgi muz payda etken shuqırılıqlarda payda bolǵan. Olardıń eń irileri bir-biri menen baylanısqan Ulli kóllerdi payda etken. Ulli kóllerge – Joqarı, Gurun, Michigan, Eri, Ontario kiredi (127-súwret).

Eri hám Ontario kólleri aralığında millionlap sayaxatshılardı ózine tartqan belgili Niagara sarqıraması (báleltligi 48 m) bar (128-, 129-súwret).

Tropikalıq klimat povasında jıl boyı issı boladı. Materik jaǵalarında hám atawlarında jawın kóp jawadı. Olardı okeannan esetuǵın samallar alıp keledi. Tek ǵana poyastıń batısında qurǵaq, dumanlı kúnlerdi baqlaw mümkin.

Subekvatorial klimat povası materiktiń eń qubla tar bóliminde ushırasadı. Bul jerde ortasha jıllıq temperatura joqarı ($+25^{\circ}\text{C}$) hám iǵallılıq kóp (1500 – 2000 mm). Hawa rayı júdá az ózgeredi, tek jazda bul jerde jawın muǵdarı kóbeyedi.

Ishki suwlari. Arqa Amerikada suwlı dáryalar, kóller hám jer astı suwlari kóp. Materik dáryaları Atlantika, Tınish, Arqa Muz okeanları hám tuyıq basseyinge tiyisli.

Arqa Amerikanıń eń iri dáryası – Missisipi. Ol indeyeler tilinde “úlken dárya” degen mánisti bildiredi. Dárya suwlari Appalach tawlari, Oraylıq hám Ulli tegisliklerden baslanadı hám Meksika qoltığına quyılıdı. Missisipi deltası hár jılı Meksika qoltığı tárepke 100 m ósip baradı. Dárya qar-jawın suwinan toyınadı. Onıń eń úlken salası – Missouri (“ílaylı dárya” degen). Missisipi dáryasınıń orta bóliminde dárya oǵan kelip quyılıdı. Missisipidiń Missouri salası menen uzınlığı – 6420 km.

Áwliye Lavrentiy dáryasınıń tómengi aǵımında uzın hám keń estuariy (lat.dáryanıń suw basqan tómengi bólimi) payda etip, Atlantika okeanına quyılıdı.



Missisipi dáryası



128-súwret. Arqa Amerika materiginiň ishki suwları kartası



129-súwret. Niagara sarqıraması

Sarqırama áste aqırın Eri kóli tárepke sheginip barmaqta. Sebebi suw háktas qatlamların jemirip atır.

Arqa Amerika materiginde bunnan basqa Vinnipeg (indehyler tilinde “suw” degeni), Atabaska, Úlken Tutqın (Úlken Qullar), Úlken Shor kólleri bar.

Grenlandiya, Kanada-Arktika arxipelagi, Kordilyera tawlarındaǵı muzlar iyelegen maydan 2,2 mln kv km den asadı. Alyaskadaǵı Xabbort taw alabı muzlığının uzınlığı 145 km ge jetedi. Bul jer sharındaǵı eń uzın taw alabı muzlıǵı esaplanadi.



Soraw hám tapsırmalar

- 1 Materik klimatınıń payda bolıwına qanday faktorlar tásir etedi?
- 2 Arqa Amerikada qáliplesken aralıq klimat poyaslarınıń atlарın aytıń. Olarda qıs hám jazda qanday hawa massaları ústemplik etedi?
- 3 Materiktegi hawa temperaturasınıń bólistiriliwinde zonallıq qanday sáwlelenedi?
- 4 Arqa Amerikadaǵı iri dáryalar hám kóllerin sıpatlawshı tómendegi kesteni dápterińizge sizip toltrırıń.

Dáryalar atı	Uzınlığı (km)	Qaysı basseyinge kiredi?	Kóller atı	Maydanı (mılń kv. km)

Yukon dáryası



5.28. Arqa Amerikanıń tábiyat zonaları hám bálemtlik poyasları



Arktika shólleri zonası, mox hám lishaynikler, aq ayiw, morj, qoyógiz, kóp jilliq muzlıqlar, tasjarar, balzam pixtası, skuns, sekvoyya, preria, bálemtlik poyasları.

Tábiyat zonaları. Tábiyat zonaları materikiń arqasında shígistan batısqa qaray ózgerip baradı. Oraylıq hám qubla bólimlerinde bolsa derlik meridional baǵdarda ózgeredti. Oǵan materik relyefi hám klimatı sebep bolǵan.

Qar hám muzlar menen qaplangan Arktika shólleri zonası Grenlandiya atawı hám Kanada-Arktika arxipelagında jaylasqan. Qısı júdá suwiq (-35 °C den pás), jazı salqın (+5 °C den pás). Qısqa dawam etetuǵın jaz dáwirinde taslaq jerlerde hár jerde mox hám lishayniklerden ibarat siyrek ósimlik payda boladı. Haywanat álemi aq ayiw, morj, qoyógiz (olar tek usı zonada jasaydı, 130- súwret), aq jalalaqqus hám basqalardan ibarat (130-súwret).

Tundra zonası materikiń arqa jaǵaları hám oǵan jaqın atawlardı óz ishine aladı. Tundra zonasında tundra-gleyli hám tundra-batpaq topıraqları tarqalǵan. Bunday topıraqlar qattı klimat hám kóp jilliq muzlıqlar shárayatında payda boladı. Bul topıraqlarda mox hám lishaynikler, qıyaq, pás tal hám qayın, puta hám ot ósimlikleri, tasjarar ósedı. Haywanlardan qar qoshqarı, karibu- arqa suwını, aq túlki (pesec), qasqır, jaǵalarda morj hám tyulenler ushırasadı.

Tundradan qublada siyrek toǵaylor — **toǵay-tundra** zonası keledi. Toǵay-tundrada qara hám aq qaraǵay, balzam pixtası (qaraǵayı), tilaǵashlar ósedı. Onnan keyin tayga zonası keledi.

Tayga – ortasha poyastıń tábiyat zonası. Tayganıń topıraqları podzol, batpaq hám muzlı topıraqlardan ibarat. Ósimlikleriniń kóphshılıgi iyne japiroqlı tereklerden ibarat. Tiykarǵı ósimligi qara hám aq qaraǵay, Amerika tilaǵashi, balzam pixtası, qaraǵay iyne japiroqlı toǵaylordı payda etedi. Labrador yarım atawındaǵı tereklerdiń 90% i qara qaraǵayǵa tuwrı keledi. Haywanlardan qara hám qońır ayiw, Kanada silawsını, Amerika suwsarı, skuns, los, vapita kiyigi, toǵay bizonı hám basqalar jasaydı.

Tıňish okeani jaǵalarında duglas qaraǵayı, aq hám qara qaraǵay, keder kóp ósedı. Tereklerdiń boyı 80 – 100 m ge jetedi.

Aralas hám keń japiroqlı toǵaylardıń kúl reń hám toǵay qońır topıraqlarında qaraǵay, qayın, terek, tal, kashtan, emen, buk, Amerika gózası sıyaqlı ósimlikler ósedı. Keń japiroqlı toǵaylarda merwert gúl, japiroqlı tógiwshi magnoliya ósedı. Tıňish okeani jaǵalarında biyikligi 100 m den asatuǵın, diametri 9 m ge shekem jetetuǵın sekvoyya ósedı.

Toǵay-dala hám dala zonalarınıń kashtan hám qara topıraqlarında selew, betaga, bizon otı eń kóp tarqalǵan. Zonalardıń arqa hám shígis bólimlerinde qalın otlardıń boyı 1,5 m ge jetedi. Ulli tegisliliklerde ot ósimlikler biraz siyreklesedi, tikenli putalar, qublada hátte dub, akaciya sıyaqlı terekler ushırasadı. Tiykarǵı haywanları bizon, qasqır, túlki, kiyik, skuns, opossum, aq baslı bürkit hám basqalardan ibarat.

Arqa Amerika dalaları preriyalar dep ataladı (131-súwret).

Yarım shól hám shól zonalarınıń tiykarǵı ósimligi qara juwsan, kaktus (boyı 4 – 9 m), yukka (terek tárizli máńgi jasıl ósimlik) qońır-qızğısh topıraqlarda ósedı. Jer bawırlawshılar (qara jılan) hám kemiriwshıler, qalqanlılar jasaydı.


Savannalar hám siyrek toǵaylor zonasında qızıl hám qızıl-qońır topıraqlar tarqalǵan. Bálemt otlaq ósimlikli, kaktus-akaciyalı savannalar hám emen-



1. Arqa Amerika materiginiń geografiyalıq ornı hám tábiyatıńan kelip shígıp, onda qanday tábiyat zonaları qálipleskenligin shamalap kórsetiń.
2. Sizińshe, Arqa Amerika-daǵı qaysı tawda bálemtlik poyaslarınıń sanı basqa tawlarǵa salıstırǵanda kóbirek boladı?



130-súwret. Qoyógiz



131-súwret. Preriya tábiyatı



SHÁRTLI BELGİLER

Arktika shólleri	Aralas hám keń jaپıraqlı toǵaylor	Savannalar hám siyrek toǵaylor	Qattı jaپıraqlı máńgi jasıl toǵaylor hám putazarlar (Jer Orta teńiz tipindegi)
Tundra hám toǵay tundra	Toǵay-dalalar hám dalalar	Máwsimli iǵallı toǵaylor (sonnan musson toǵaylor)	Geografiyalıq poyaslar shegaraları
Tayga	Yarım shóller hám shóller	Bálezlik poyaslanıw úkeleri	Kóp jılıq muzlıqlarındıń qubla shegaraları

132-súwret. Arqa Amerika materiginiń tábiyat zonaları kartası



qaraǵaylı siyrek toǵaylor tán. Máwsimlik ıǵallı (musson) toǵaylor zonası ushın ferralit topıraqlar, emen, Karib qaraǵayı, palma, kiparis ósimlikleri tán. Haywanatlardan alligator (krokodildiń bir túri), qara jilan, týuyetawıq Nikaragua jaǵalarında anakonda jilanları jasaydı.

Báleñtlik poyasları. Kordilera hám Appalachi tawları aymaǵın óz ishine aladı. Tawlarda aq qaraǵay, kedm, sekvoyya, qara qaraǵay ósedi. Haywanlardan taw qoyı, qızıl ayıw, yaguar, puma, qar eshkisi, kondor h.t.b. jasaydı (132-súwret).




Soraw hám tapsırmalar

- 1 Materikte tábiyat zonalarınıń jaylasıwında ózine tán qanday ózgeshelikler bar?
- 2 Arqa Amerika klimatına qaysı hawa massaları eń kóp tásir etedi?
- 3 Sabaqlıq temasından hám oqıw atlasındaǵı maǵlıwmatlardan paydalanıp, tómendegi kesteni toltrırın:

Tábiyat zonaları	Topıraqları	Ósimlikleri	Haywanat dúnyası
.....
.....

Tundra tábiyatı






5.29. Ameliy shınıǵıw

1. Súwretke qarań hám tómendegi keltirilgen sorawlarǵı juwap beriń.

- a) súwrette sanlar menen qaysı tábiyat zonaları kórsetilgen?
- b) qaysı san menen kórsetilgen tábiyat zonasında seyba, palmalardıń hár qıylı túrleri, qawın teregi, kakao, geveya terekleri ósedи?
- d) qaysı tábiyat zonası materik aymaǵınıń úlken bólimin iyeleydi?



2. Arqa Amerika materiginiń arqa hám qubla shetki noqatların qıyalдан ótkerip tutastırıń. Kóz aldińizǵa keltiriń, usı aralıqtı samolyotta basıp ótpekshisiz. Sonday jaǵdayda qaysı tábiyyiy geografiyalıq obyektlər ústinen uship ótiwińiz múmkinligin kartadan anıqlań.

- 3) Súwrette kórsetilgen A noqattıń geografiyalıq koordinatasın anıqlań. Bul noqat Qubla Amerika materiginiń qaysı bóliminde jaylasqan? A noqattan Arqa polyusqa jaqınba yaki Qubla polyusqa jaqınba?





4. Qubla Amerikadağı “planetamız ópkesi” dep atalatuğın toǵaylor qanday maqsetlerde qırqlıp atır. Usı toǵaylardı kesilip atırǵanlıǵı sebepleri, aqıbetlerine 3 mísal keltiriń, hám mashqalanıń sheshimin tabıw ushın óz usınıslarıńızdı aytıń (keminde 3 ew).

Amazoniya toǵaylorınıń kesilip atırǵanınıń sebebi:

- 1 Xalıq sanınıń artıwı menen toǵaylardıń ishki bólimleri turaq jaylar qurıw hám awıl xojalığı maqsetlerinde ózlestirılıp atır.
- 2 _____
- 3 _____


Amazoniya toǵaylorı kesiliwiniń aqıbetleri:

- 1 Kóplep tiri organizmeler jasawı ushın zárúr bolǵan kislorodtıń jerdegi muǵdarı kemeyedi.
- 2 _____
- 3 _____

Amazoniya toǵaylorı kesiliwin aldın alıwǵa qaratılǵan usınıslar:

- 1 Ámelde paydalanıp kiyatırǵan awıl xojalığı jerleriniń ónimdarlıǵı hám hasıldarlıǵın arttırıw hám xalıqtıń jańa jerlerdi ózlestiriwge bolǵan talabın qanaatlandırıw.
- 2 _____
- 3 _____

5. Súwretti qarań, súwretten neni ańlaw múmkin?



- A Arqa Amerika materiginiń maydanı hám kórinisi globus hám kartada birdey súwretlenedi;
- B Kartada Arqa Amerika materiginiń qubla bólimlerinde qátelikler ushırasadı;
- D Arqa Amerika kartasında qátelikler polyusqa qaray artıp bargan. Mísali, Grenlandiya atawi kartada haqıyqı ólsheminen biraz úlken etip súwretlengen;
- E Kartada materikiń haqıyqı kórinisi hám ólshemi anıqlaw boladı.



Tábiyyiy geografiyalıq úlkeler, Grenlandiya, Kanada-Arktika arxipelagi, Lavrentiy, Oraylıq tegislikler, Ulli tegislikler, Appalachi tawları, Jaǵa boyı oypatlıqları, Kordilyera tawlı úlkesi, Alyaska, Kanada, AQSh Kordilyerası, Meksika jazıq tawlıǵı, Denali, Úlken Basseyin, Kolorado platosı, indeecler, eskimoslar, aleutlar, milliy bağlar, qoriqxanalar.



1. Arqa Amerikada tábiyyiy geografiyalıq úlkelerdi ajıratıwǵa neler tiykar bolǵan?
2. Sizińshe, materiktiń qaysı bólimi tábiyatı insan tásirine eń kóp ushıraǵan?



134-súwret. Denali
(Mak Kinli) shóqqısı



5.30. Tábiyyiy geografiyalıq úlkeleri hám xalqınıń tábiyatqa tásiri

Tábiyyiy geografiyalıq úlkeleri. Arqa Amerika tábiyatınıń hár qılılıǵı onı 4 iri bólim – tábiyyiy geografiyalıq úlkelerde bónigewe imkan beredi. Bular — **Arktika atawlari, Shıǵıs, Kordilyera tawları, Oraylıq Amerika.** Óz náwbetinde, bul úlkeler bir neshe tábiyyiy geografiyalıq kishi úlkelerde ajıratılǵan.

Arktika atawlari tábiyyiy geografiyalıq úlkesi Grenlandiya, Kanada-Arktika arxipelagın óz ishine aladı. Bul aymaq tábiyyiy shárayatınıń qolaysızlıǵı (júdá suwiqlıǵı) menen ajıralıp turadi.

Tiykarınan tegisliklerden ibarat Shıǵıs úlkesiniń ózine tán ózgesheligi, aymağınıń tegisligi hám sonıń aqıbetinde geografiyalıq zonalardıń anıq sáwlelengenligi bolıp tabıladı. Bul úlkede Lavrentiy qırıları, Oraylıq tegislikler, Ulli tegislikler, Appalachi tawları, Jaǵa boyı tegislikleri jaylasqan.

Kordilera tawları úlkesi bolsa Alyaska hám Kanada Kordilerası, AQSh Kordilerası, Meksika jazıq tawlıǵınıń arqa bólimenten ibarat.

Alyaska hám Kanada Kordilerası (133-súwret). Alyaska bir neshe parallel jaylasqan tawlardan ibarat bolıp, olar bir-birinen shuqır alaplar menen ajıralıp turadi. Materiktiń eń báleń shını Denali (Mak-Kinli, 6194 m) usı jerde jaylasqan (134-súwret).




133-súwret. Alyaska hám Kanada Kordilerası tawları

Alyaska yarım atawında hám Aleut atawlarda kúshli jer silkiniwler bolıp turadi, onlap hárekettegi hám sóngen vulkanlar bar. Bul tawlardan altın, gúmis, reńli metallar, neft hám tas kómır qazıp alınadı. Alyaska hám Kanada Kordilera tawlarınıń batıs jaǵalarında klimat teńiz klimatı bolǵanlıǵının jawingershilik kóp boladı. Sonıń ushın iyne japıraqlı qalıń toǵaylar ósedi. Ishki jazıq tawlarda taw-tundra ósimlikleri rawajlanǵan. Taw tundralarda arqa suwını, polyar túlkisi, lemmингler jasayıdı. Toǵaylarda los, grizli ayıwi, puma, qaplan, taw qoyı ushırasadı.



135-súwret. Úlken basseyin



136-súwret. Kolorado platosı



S H Á R T L I B E L G I L E R

Arktika hám subarktika Amerika sektorı

- I Grenlandiya
- II Kanada-Arktika arxipelagi

Arqa Amerika shıǵısı

- | | |
|-----|--|
| III | Subarktika tegislikleri |
| IV | Lavrentiy qırıları |
| V | Nyufaundland atawı |
| VI | Appalachı hám
Appalachiboyı rayonları |

Tawlı batıs

- | | |
|------|--|
| X | Alyaska hám Kanada arqa-batis Kordilyerası |
| XI | Kanada qubla-batis hám
AQSH arqa-batis Kordilyerası |
| XII | AQSH qubla-batis Kordilyerası |
| XIII | Arqa Meksika |

Oraylıq Amerika

- | | |
|-----|------------------------|
| XIV | Oraylıq Amerika moyını |
| XV | Atawlar |

137-súwret. Arqa Amerika materiginiń tábiyyiy geografiyalıq kartası



Kordilera tawları úlkesinde jáne – Úlken Basseyin Kolorado platosı jaylasqan (135-136- súwret).

Olardıń geosistemaları onsha bálcı bolmaǵan taw dizbeklerinen, sóngen vulkan konuslarından hám tereń batıqlardan ibarat. Tawlar arasında suwsız shólden ibarat eń tereń Ájel alabı (-86 m) jaylasqan. Ájel alabı Arqa Amerikaniń eń issı hám jawın az jawatuǵın rayoni. Úlken Basseyin menen Kolorado platosında shól hám yarım shóllerge tán juwsanlar, hár qıylı putalar, sora ósimlikleri ósedı. Jabayı haywanlardan bizon, antilopa, kemiriwshiler hám jer bawırlawshılar jasaydı.

Oraylıq Amerika úlkesi óz ishine Yukatan yarımları atawi, Oraylıq Amerika moynı, Gaiti, Yamayka, Kuba hám basqa atawlardı aladı (137-súwret). Bul aymaq ushın tropikalıq klimat tán.

Xalqınıń sanı, jaylasıwi. Birlesken Milletler Shólkeminiń maǵlıwmatı boyınsha, Arqa Amerika xalqı 590 mln adam (2020-j 1-iyul, Oraylıq Amerika menen). Xalqınıń tiykarǵı bólimi Evropanıń hár qıylı mámlekетlerinen, birinshi náwbette Ulli Britaniyadan kóship kelgenler qurayıdı. Bular AQSh amerikalıları hám kanadalı inglisler bolıp, inglis tilinde sóylesedi. Kanadaǵa kóship kelgen francuzlardıń áwladları francuz tilinde sóylesedi.

Materiktiń jergilikli xalqı – indeycler (hindular), eskimoslar hám aleutlar esaplanadı. Olar házır azshılıqtı qurayıdı. Materiktiń jergilikli xalqı 25 – 30 mln jıl aldın Evraziyadan Bering buǵazı arqalı kelgen. Keyin Qubla Amerikaǵa da tarqalǵan.

Arqa Amerikaǵa tap Qubla Amerika sıyaqlı X. Kolumb kelgennen soń evropalılar topar-topar bolıp kele basladı. Meksika hám Oraylıq Amerikada mulatlar hámmetisler kóphsilikti qurayıdı.

Xalqınıń jaylasıwına materikke xalıqtıń kóship keliw tariyxına hám tábiyyiy shárayatqa baylanıslı. Materiktiń qubla hám shıǵısında xalıqtıń tıǵızlıǵı joqarı. Materiktiń jasaw ushın qolaysız, tundra hám tayga toǵaylarından ibarat arqa aymaqlarında xalıq siyrek jaylasqan. Sonday aq klimatı qurǵaq hám jer beti tegis emes tawlı úlkelerinde de xalıq siyrek. Ónimdar topıraqlı, issı hám iǵallı bolǵan dalalar zonasında xalıqtıń tıǵızlıǵı biraz joqarı.

Tábiyatına insanniń tásrı. Milliy baǵ hám qorıqxanaları. Insanniń xojalıq iskerligi Arqa Amerika tábiyatına úlken tásır kórsetti. Bul bolsa tábiyat kompleksleriniń ózgeriwine hám antropogen landshaftlardıń payda bolıwına alıp keldi. Sonıń ushın tábiyattı qorǵawǵa qaratılǵan nızamlar qabil etilgen. Tábiyattı qorǵaw onı asırap-abaylaw hám keleshek áwladqa qaldırıw maqsetinde kóplegen milliy bağlar, qorıqxanalar qurılǵan (138-súwret).



138-súwret. Yellowstoun hám Vud-Buffalo milliy bağları

Materikte birinshi milliy baǵ 1872-jılı (Yellowstoun) AQSh ta qurılǵan. Vud-Baffalo milliy baǵı, Yellowstoun milliy baǵı, Úlken Kanyon milliy baǵı, Sekvoyya milliy baǵı, Mamont milliy baǵı, Ájel alabı milliy baǵı, Jasper milliy baǵı, Katmay milliy baǵ hám qorıqxanası, El-Viskaino qorıqxanası, Yosemit milliy baǵı hám basqalar bolıp esaplanadı. Olardıń maydanı boyınsha Arqa Amerika materigi dýnya júzinde birinshi orındı iyeleydi.



Soraw hám tapsırmalar

- 1 Arqa Amerika tábiyyiy geografiyalıq úlkeleri qanday tábiyyiy geografiyalıq kishi úlkelerge bólinedi?
- 2 Ne ushın Alyaska yarım atawi hám Aleut atawlarında kúshlı jer silkiniwler bolıp, vulkanlar atılıp turadı?
- 3 Materikiň qaysı bóliminde xalıq eň tiğiz jaylasqan? Oğan qanday sebeplerdi tiykar sıpatında kórsete alasız?
- 4 Arqa Amerika materigindegi qorıqxanalar hám milliy baǵlar kestesin dúziń, olardı dápterińge jazıp barıń.

Qorıqxana yaki milliy baǵ atı	Qaysı keńlikler aralığında jay-lasqan?	Neler qorgaladı?





Eń kishi okean, eń sayız okean, eń suwıq okean, shelf, Grenlandiya, Arqa polyus, polyar túnleri, polyar kúnleri, toroslar, qoyógiz, aq ayiw, morj, tyulen, navigaciya.



1. Sizińshe, Arqa Muz okeanın óz aldına okean sıpatında ajiratiwgá neler tiykar bolǵan?
2. Arqa Muz okeanı qaysı materikler tábiyatına tásir kórsetedi?



Tyulen



Morj



Kit



5.31. Arqa Muz okeani

Tiykarǵı ózgeshelikleri. Arqa Muz okeanı eń kishi (14 mln kv km), eń sayız (ortasha tereńligi 1225 m), eń suwıq, materik sayızlıgı (shelf) maydanı boyinsha eń birinshi (45 %), klimat hám tábiyat poyasları eń az, eń úlken atawı bar (Grenlandiya), arqa polyus átirapında jaylasqan, kóp jıllıq muzlar menen qaplanǵan, uzaq waqt polyar túnleri (189 kún) hám kúnleri (178 kún) bolıp turatuǵın, qoyógiz, aq ayıwlar jasaytuǵın, teńizleri okean maydanınıń derlik yarımin iyelegen okean.

Geografiyalıq ornı. Okean Arktikanıń oraylıq bóliminde jaylasqan. Onı eki materik qorshap turadı. Bering buǵazı arqalı Tinish okeanı menen, Skandinaviya ýarım atawı — Faryer, Islandiya hám Grenlandiya atawlari — Smit buǵazı — Kanada arxipelagları arqalı Atlantika okeanı menen shegaralasadı. Jaǵaları júdá kóp tilkilmengen. Atawlari kóp, Grenlandiya, Koroleva Elizaveta, Viktoriya, Novaya Zemlya, Severnaya Zemlya hám basqalar solardıń qatarında. Maydanı 14 mln kv km.

Izertleniw tariyxi. Okean haqqındaǵı birinshi maǵlıwmattı grek ilimpazi Pifey (b.e.sh 325-j) jazǵan hám «Qayırılǵan teńiz» dep ataǵan. Keyin evropalılar Giperborey (grekshe, Borey — «arqadaǵı samallar qudayı» dep ataǵan. 1650-jılı B. Varenius biygárez okean sıpatında ajirattı. XIX ásirdiń basında ishki teńiz sıpatında Atlantika okeanı quramına kirgizilgen. 1845-jılı London Geografiya jámiyeti, 1928-jılı Xalıq aralıq gidrografiyalıq byuro, 1936-jılı Rus Geografiya jámiyeti Arqa Muz okeanın biygárez okean sıpatında ajiratiwgá qarar qabil etti.

Okeandı izertlewde Petr I, M. V. Lomonosov, shved ilimpazi N.A. Nordensheld lerdiń shólkemlestirgen ekspedicyalaryı úlken áhmiyetke iye. Sonday-aq, XIX ásır aqırında F. Nansen, S.O. Makarov (1899-j.), R. Piri (1909-j.) Arqa polyustı birinshi bolıp ashti, R. Amundsen (1903 — 1906-j., 1918—1920-j.) hám basqalar bahalı maǵlıwmatlar topladı. Házır de Rossiya, AQSh hám Kanada qánigeleri Arqa Muz okeanınıń tábiyatın úyrenbekte.

Geologiyalıq dúzilisi. Okean bunnan 60 mln. jıl aldın payda bola baslaǵan. Onıń túbi geologiyalıq tärepten Arqa Amerika hám Evraziya litosfera plitaları quramına kiredi.


Okean túbinde teńiz, dárya hám aysberg shógindileri tarqalǵan. Olardıń qalınlığı 1000 — 3500 m átirapında. Shelf zonasında dáryalar, teńiz ağısları alıp kelgen shógindi jinisler, okean orayında shań tárızlı bóleksheler, biogen qatlamlar ushırasadı.

Paydalı qazılmaları. Okean shelf (materik sayızlıgı) inde úlken neft hám gaz kánleri anıqlanǵan. Alımlardıń maǵlıwmatlarına qaraǵanda, pútkil dýnya neft hám gaz qorınıń 22 % i Arqa Muz okeanı shelfinde toplanǵan. Barenc, Norvegiya teńizleri shelfinde, Alyaska jaǵaları jaqınında, arqa-shıǵıs Grenlandiya jaǵaları janındaǵı shelfte neft hám gaz kánleri bar. Arktikadaǵı atawlarda cink, qorgásın, tas kómır, temir rudası, Alyaskada bolsa altın kánleri bar.

Okean túbi relyefi. Arqa Muz okenanınıń eń tereń ornı 5527 m, ortasha tereńligi 1225 m. Okeanniń ózgesheligi – shelftiń úlken ekenligi. Okeanniń 70% maydanı shelften ibarat, onıń keńligi 1300 — 1500 km ge jetedi. Okean astı quramalı dúziliske iye. Onıń orta bóliminen taw dizbekleri hám jer qabığınıń jarıqları ótken. Okean astı 2000 km aralıqqa sozilǵan Lomonosov suw astı taw




dizbegi (báalentligi 2500 — 3300 м) menen eki bólime bólingen. Bul dizbekten batısta Gakkel vulkanlı tawı hám shígısta Mendeleev taw dizbegi parallel sozilǵan. Dizbekler aralığında Amundsen (tereńligi 4321 м), Nansen (5449 м), Makarov (3940м), Kanada (3810 м), Norvegiya (3970 м) hám basqa batıqlar jaylasqan (139-súwret).



139-súwret. Arqa Muz okeani

Suwınıń temperaturası hám duzlılıǵı. Arqa Muz okeani suw betinde temperatura jıl boyı pás. Jıllıq ortasha temperatura $-1^{\circ}\dots -2^{\circ}\text{C}$ dan aspaydi. Atlantika okeani menen tutas ornlarda bolsa 0°C átirapında.

Okean betindegi suwdıń shorlıǵı 32%, materik sayızlığındaǵı teńizlerde 25-29%. Arqa Muz okeanına quyılatuǵın Arqa Dvina, Pechora, Ob, Enisey, Xatanga, Lena, Indigırka, Kolima, Makkenzi hám basqa iri dáryalar jılına 5000 km^3 dushshı suw alıp keledi. Sonıń ushın materik janında okean suwlarınıń shorlılıq dárejesi pás.



140-súwret. Arqa Muz okeanı ağıslar kartası

Tábiyat poyasları. Klimat poyaslarına sáykes eki: polyar hám subpolyar tábiyat poyasına ajıratılğan. Polyar tábiyat poyası okeanniń tereń jerlerin iyeleydi. Júzip júriwshi muzlar menen qaplangan. Bul jerde polyar túni altı ayǵa shekem dawam etedi. Jazda Quyash gorizonttan onsha báleń kóterilmeydi. Aralasıp ketken muzlar – toroslar bul jer ushın tán. Bul poyas organizmler ushın qolay emes.

Subpolyar poyası okeanniń qurǵaqlıqqa jaqın bólimin óz ishine aladı. Bul poyasqa Arqa Muz okeanınıń tiykarı teńizleri kiredi. Subpolys poyasta salıstırmalı organizmlerle – haywanat dýnyası hám suw otalarına bay. Jazda muzlardıń kóp bólimi eriydi. Dárya suwları okean suwların biraz dushshılandıradı. Nátiyjede, organizmlerdiń rawajlanıwı ushın shárayat payda boladı.

Okean baylıqlarının paydalaniw. Arqa Muz okeanı Kanada, Rossiya hám AQSh ushın úlken áhmiyetke iye. Ol birinshi náwbette arzan teńiz joli esaplanadı. Navigaciya (keme qatnawı máwsimi) dáwiri 1 – 4 ay, biraq atom muz jarǵış kemeleri navigaciya dáwirin biraz uzaytıradı. Norvegiya jaǵaları, Barenc teńizinde jıl dawamında kemeler qatnaydı. Okeanniń biologıyalıq baylıqları úlken emes. Atlantika okeanına tutas rayonlarında balıq awlanadı. Sonday aq suw otları jiynaladı, tyulenler awlanadı. Kit awlaw shegaralap qoyılğan.



Soraw hám tapsırmalar

- 1 Okean túbi relyefiniń tiykarı formaların sanap beriń. Olardıń bir-birine salıstırmalı jaylasıwin analizleń.
- 2 Global klimat ózgeriwi Arqa Muz okeanı tábiyatında qanday ózgerislerge sebep boliwı mümkin?
- 3 Arqa Muz okeanı tábiyatın aqlǵa muwapiq paydalaniwdıń qanday jolların usınıs ete alasız?
- 4 Okean jaǵalarında jaylasqan ayrim portlardıń qısta da muzlamawına qanday faktorlar sebep boladı?



Aǵısları. Arqa Muz okeanına batıs hám qubla-batıs samallar tásirinde qúdiretli Arqa Atlantika jılı aǵısı kirip keledi. Bu jılı aǵıs kirip keletugın ornlarda suwi muzlamaytuǵın portlar jaylasqan. Shıǵıs Grenlandiya suwiq aǵısı atawdını shıǵıs jaǵaları boylap Atlantika okeanı tárepke aǵadı. Okeanda jáne Shıǵıs anticiklon aylanba háreketi, Transarktika suwiq aǵısları bar (140-súwret).

Organikalıq dýnyası. Okeandaǵı organizmlerdiń tiykarı massasın suwiq suwda hám hátte muzda da kógerip turatuǵın suw otları qurayıd. Organizmler Atlantika menen tutas rayonlarda, dáryalardıń quylıw jerlerinde kóp. Bul jerlerde plankton payda boladı, suw astında otlar ósedi.

Balıqlardan treska, tisli (zubatka), teńiz okuni, seld, paltus, kambala, sonday aq azayıp ketken kit tárizliler, morj, tyulen, aq ayıw kóp ushırasadı. Arktikada teńiz quşları “quslar bazar”ın payda etedi.



5.32. Ulıwmalastırıwshı sabaq

1. Tómendegi kestede Arqa Amerika materigine berilgen sıpatlamaǵa “awa” yaki “yaq” dep juwap beriń hám juwabınızdı tiykarlań.

Sıpatlama	Awa/yaq
Arqa Amerika materigi jaǵaların tórt okean suwları juwip turadı	
Materiktiń shıǵıs bólümde jer silkiniw hám vulkan háreketleri kóp ushırasadı	
Arqa Amerikanıń kórinisi Qubla Amerika sıyaqlı úsh móyeshlikti esletedi	
Tegisliklerde tiykarınan, shögindi taw jınısları ushırasadı	
Arqa Amerika basqa materiklerge salıstırǵanda polyuske qarap uzaq sozılǵan	


2. Atlastan paydalanıp Arqa Amerika materiginiń arqa hám qubla shetki noqatların tutastırıń. Qıyalınızǵa keltiriń áne usı aralıqtı samolyotta basıp ótpekshisiz. Sonday jaǵdayda qaysı tábiyyiy geografiyalıq obyektlər ústinen ushıp ótiwińiz mümkinligin kartadan anıqlań.

3. Tómendegi berilgen kesteni toltrırıń:


Q/s	Okean atı	Okeanǵa tiyisli teńizler atı	Teńizler qaysı keńliklerde jaylasqan?	Suwınıń ózgeshelikleri qanday?
1	Tíñish okean			
2	Atlantika okeani			
3	Hind okeani			
4	Arqa Muz okeani			

4. Tómendegi klimat diagrammasında sanlar menen (1,2,3,4...) aylar, qızıl sızıq penen aylıq ortasha temperaturalar, kók baǵanalar menen jawın-shashınnıń aylar boyınsha bólistiriliwi kórsetilgen. Súwret tiykarında tómendegilerge juwap beriń:

- a) usı klimat diagramması kartada qaysı san menen kórsetilgen aymaqqa tuwrı keledi?
- b) diagrammada kórsetilgen klimat ózgeshelikleri qaysı klimat poyası ushın tán?
- d) aylıq ortasha temperaturalar arasında parıq jıl dawamında az ózgeriwi sebeplerin aytıń.
- e) aylıq jawın muǵdaralarından paydalanıp, jıllıq jawın muǵdarın esaplań.



5. Súwrette sanlar menen Arqa Muz okeanına tiyisli qaysı teńizler súwretlengenligin aniqlań. Olardы ishki hám sirtqı teńizlerge ajiratıń. Usı teńizlerdiń qaysıları Arqa Amerika materigi tábiyatına tásir kórsetedi? Teńizlerdi arqa polyar sheńberi ishinde jaylasqanlığınıń unamlı hám unamsız tárepleri haqqında pikir júrgiziń.





EVRAZIYA MATERIGI

5.33. Evraziyanıň geografiyalıq orni, úyreniliwi

Tiykarǵı ózgeshelikleri. Jer júzindegı eń úlken (54,6 mln kv km), eń báleñt supermaterik (8848 m), Arqa yarımhardsıń “suwıqlıq polyusu” bar bolǵan (Oymyakon, -71°C), eń úlken ýarım atawı (Arabstan), eń tereń úngiri, eń tereń (Baykal) hám eń úlken kóli bar (Kaspiy), eń uzın lianalar da usı jerde (300 m) ósedı, Arqa yarımhardsıń barlıq klimat poyasları hám tábiyat zonaları qáliplesken, eń úlken deltası bar, Jer sharındaǵı “segiz mińlıq” 14 shínniń barlıǵı usı materikte jaylasqan, máńgi muzlıq jerler maydanına qaray birinshi orında, tuyıq basseyňler maydanı boyınsha jetekshi, qar sızığı eń báleñtten ótken orın “báleñtlik poyası” (6400 m, Oraylıq Tibet) usı jerde.

Tábiyyiy geografiyalıq orni, shetki noqatları. Evraziya pútkil qurǵaqlıq maydanınıń $\frac{1}{3}$ bólimin iyeleydi. Malayya arxipelagınıń ayrım atawlarının tısqarı, tolıq arqa yarımharda jaylasqan. Evraziya eki kontinent – Evropa (maydanı 10 mln kv km) hám Aziyadan (44,6 mln kv km) quralǵan. Bul kontinentler arasındaǵı shártli shegara Ural tawlarınıń shıǵıs etekleri, Emba dáryası, Kaspiy teńiziniń arqa jaǵaları, Kuma-Manich batıǵı arqalı ótkeriledi. Teńiz shegarası bolsa, Azov hám Qara teńizler, Qara hám Jer Orta teńizlerin tutastırıp turiwshı bugazlar arqalı ótedi. Materikiń shetki noqatları: arqa – Chelyuskin tumsıǵı, qubla – Piay tumsıǵı, batıs – Rok tumsıǵı, shıǵıs – Dejnyov tumsıǵı (141-súwret).



Eń úlken materik, “suwıqlıq polyusu”, “báleñtlik poyası”, Chelyuskin tumsıǵı, Piay tumsıǵı, Rok tumsıǵı, Dejnyov tumsıǵı, Beruniy nızamı, Marko Polo, “Baburnama”, “Sayaxatshi alımlar”, P.P.Semyonov-Tyanshanskiy.



1. Evraziyanıń maydanı hám geografiyalıq orni tábiyatının hár qıylılıǵına qanday tásir kórsetken?
2. Evraziyanı “rekordlar materigi” dep atawǵa bolama, bul pikirge qanday tiykarlar keltire alasız?



141-súwret. Evraziyanıň geografiyalıq orni hám shetki noqatları



142-súwret. Evraziya materiginiň izertleniw kartası



Evropa ataması áyyemgi finikiyalıqlardıń (assuriya) Erep – batıs hám Aziya ataması Osu bolsa shıǵıs sózlerinen kelip shıqqan. Evraziya materigi shıǵısta Bering buǵazı arqalı Arqa Amerikadan ajıralıp tursa, batısta Gibraltar buǵazı onı Afrikadan ajıratıp turadı. Evraziyanıń Atlantika hám Tınish okean jaǵaları kúshli tilkimlengen. Materiktiń átirapında miňlaǵan atawlar hám kóplegen yarımlar atawlar jaylasqan.

Izertleniw tariyxi. Evraziya eń áyyemgi civilizaciya orayı esaplanadı. Dáslepki geografiyalıq kartalar, globuslar usı aymaqta oylap tabılǵan. Eratosfen hám Ptolemy dúzgen kartalarda Evraziya hám Arqa Afrika kórsetilgen. Materik haqqındaǵı dáslepki geografiyalıq maǵlıwmatlar áyyemgi alımlardan Gerodot (b.e.sh 485-425-jıllar), Geraklit (b.e.sh IV ásır), Strabon, Platon, Ptolemy hám basqalardıń shıǵarmalarında berilgen.

Evraziyanıń ishki úlkeleri tábiyatın úyreniwde Orta Aziyalıq geograf alımlardıń xızmetleri júdá úlken. Orta Aziya hám arab geografiyasına tiykar salǵan Muhammed ibn Musa al- Xorezmiyiń xızmetin ayraqsha aytıp ótiw lazım. Xorezmiy ilmiy xızmeti dawamında tábiyyiy pánlerdiń rawajlanıwına, tábiyattı úyreniwge ayraqsha itibar bergen. Onıń basshılıǵında 70 ke jaqın alımlar “Dúnya kartalar”ıń dúzgen. Bul kartalar tiykarında Xorezmiy “Kitob surat al-arz” (Jerdıń súwreti) kitabın jazǵan.

Abu Rayhan Beruniy Hindstanda jasaǵan dáwirinde úlkeniń dáryaları, tawlari, ósimlik hám haywanat dúnjasın úyreniw arqalı “Hindstan” shıǵarmasın jaratadı. Ol Ámiwdárya misalında “dáryalar keltirip atırǵan taw jınıslarınıń massası (úlken-kishiliǵı) suw aǵımınıń tezligine tuwrı proporsional” ekenligin aniqladı. Bul keyin ala Beruniy nızamı dep atalatuǵın boldı. Beruniy Qaraqum hám Qızılqum aymaqlarınıń payda bolıwın, materiklerdiń jılısıwi ideyasın birinshilerden bolıp aytqan. Beruniy 1010 – 1017-jıllarda Xorezmde alımları birlestirip, “Pánler akademiyası” (“Mamun akademiyası”) in shólkemlestirdi. Alımlar arasında Ibn Sina da bolǵan.

Italiyalı Marko Polo Italiyadan Qıtayǵa shekem bolǵan úlken aymaqlarda sayaxat qılǵan Qıtayda 17 jıl jasaǵan, mámlekettiń hár qıylı qalalarında bolǵan. Soń Qubla Qıtay teńizi, Bengaliya qoltığı, Arabstan teńizi hám Iran arqalı watanına qaytip bargan (142-,143-súwretler).

Zahiriddin Babur Orta Aziya, Iran, Awǵanstan, Hindstan aymaǵınıń xalqi, xojalığı haqqında qımbatlı maǵlıwmatlar jazıp qaldırǵan. Ásierese onıń “Baburnama” shıǵarmasındaǵı geografiyalıq maǵlıwmatları áhmiyetli esaplanadı.

Abdurazzaq Samarqandiy Hindstanda elshi sıpatında bolǵan, Aziyanıń kóp mámlekетlerine sayaxat qılǵan hám kóplep maǵlıwmatlar toplaǵan.

Ulıwma Orta Aziyalıq alımlar dúnja geografiya tariyxına, adamzat mádeniyatına úlken úles qosqan xalıq wákilleri esaplanadı. Olardıń ilmiy miyrası haqqında H. Hasanov “Sayaxatshı alımlar” shıǵarmasında (1981-j.) jazǵan.

XVIII – XIX ásırlerde shólkemlestirilgen sayaxat hám ilmiy ekspediciyaları waqtında Evraziyanı ilmiy tárępten úyreniwler alıp barıldı. Alımlar Evraziyanıń hár qıylı bólümlein hár tárępleme úyrendi.

Rus sayaxatshısı P.P.Semyonov-Tyanshanskiy evropalılardan birinshi bolıp Oraylıq Tyanshanǵa kelgen alım. Ol Tyanshanǵa eki mártebe sayaxat etken.


P.P.Semyonov-Tyanshanskiy Oraylıq Aziyadaǵı Tyanshan tawlarınınıń shegarasın, ondaǵı bályentlik poyasların birinshi bolıp aniqladı. Bul jerde qar shegarası Alp tawlarından bályent ekenligi belgili boldı. Ol óziniń ilmiy xızmetleri ushin Tyanshanskiy dep atalıw huqıqın aldı.




Hamidulla Hasanovtıń “Sayaxatshı alımlar” shıǵarmasında Orta Aziyalıq alımlardıń geografiyalıq miyrası haqqında qızıqlı maǵlıwmatlar bar.



Geraklit



Z. M. Babur



Semyonov-Tyanshanskiy



143-súwret. Marko Poloniń Itlaiyadan Qıtayǵa qılǵan sayaxat joli

XX ásirdegi alıp barılǵan ilimiy jumislar aldıńǵı kóz-qaraslardı keńeytińdi hám jańa maǵlıwmatlar menen bayıtildi. Házırkı waqıtta materik tábiyatın úyreniw maqsetinde izertlewler alıp barılmaqta.



Soraw hám tapsırmalar

- 1 Evraziyanıń qanday ózine tán qásiyetlerin bilesiz?
- 2 Evropa hám Aziya kontinentleriniń shegarasın kartadan anıqlań hám dápterińge jazıń. Usı shegara qaysı tábiyyiý geografiyalıq obyektlерden ótkerilgen?
- 3 Evraziya relyefi házırkı waqıtta da rawajlanıp atırǵanlıǵın qanday dáliller menen sıpatlaw mümkin?
- 4 Evraziyanıń shetki noqatların kartadan tabńı hám geografiyalıq koordinataların anıqlap, dápterińge jazıń.



5.34. Geologiyalıq dúzilisi, paydalı qazılmaları. Relyefi

Geologiyalıq dúzilisi hám paydalı qazılmaları. Materikiň tiykarın hár qıylı bólümlein túrli jastaǵı Evraziya litosfera plitasi quraydı. Eń áyyemgi bólümlei Shıgis Evropa, Sibir, Qıtay-Koreya, Qubla Qıtay, Hindstan, Tarim platformaları. Evraziya materigi bunnan 65 mln jıl aldin áyyemgi Lavraziya materiginin bóniniwinen payda bolǵan.

Házirgi waqitta Evraziya materiginde eki háreketsheń geosinklinal poyas bar: Alp-Gimalay hám Tınish okeani “jalınlı halqası” (144-súwret). Bul poyaslarda hárekettegi vulkanlar, qorqınıshlı jer silkiniwler tez-tez bolıp turadı. Bul poyas tawları jas, qatparlı tawlar bolıp, ayrım orınlarında shinjırı sistemalardı (Alp-Gimalay), basqa jerlerde taw túyinlerin (máselen, Pamir, Tibet) payda etedi. Alp-Gimalay geosinklinal poyasınıń Jer Orta teńizi bólümimde Etna, Stromboli, Vezuviy siyaqlı hárekettegi vulkanlar, biziń úlkemiz Orta Aziya hám Qubla-shıgis Aziyada eń iri jer silkiniwler (Ashxabad – 1948, Tashkent – 1966, Hindukush – 2002, Iran – 2003, Indoneziya – 2004, 2009, Qıtay – 2009 h. b.) bar. Bular Jer qabığınıń háreketsheńliginen derek beredi.

Qazılma baylıqları. Evraziya paydalı qazılmalarǵa bay. Rudalı paydalı qazılmalar magmatikalıq hám metamorfılıq taw jınlısları quramında kóp ushırasadı. Arqa-shıgis Qıtay, Skandinaviya hám Hindstan yarım atawındaǵı temir rudaları magmatikalıq taw jınlıslarınan qazıp alınadı. Shıgis Evropa platformasındaǵı Kursk magnit anomaliyası temir ruda káni metamorfikalıq taw jınlıslarında payda bolǵan. Altın, mis, volfram, uran, qalayı, sinap hám basqa reńli metallar hámde qımbat bahalı taslardıń payda bolıwı magmatikalıq taw jınlıslarında kóp ushırasadı. Pireney yarım atawında, Sibirde, Orta Aziyada, Koreya yarım atawında altın kánleri, Oraylıq Yakutstan, Hindstan yarım atawında almaz kánleri kóp. Uralda, Hindstan yarım atawında, Shri-Lanka atawında hár qıylı qımbat bahalı kók sapfir (kók yaqt), qızıl yaqt kánleri bar.


Shógindi jınlıslar qatlamlarında, tiykarınan neft, gaz, tas hám qońır kómır kánleri bar. Evraziya neft hám gaz kánleriniń kóplığı tárepinen basqa materiklerden aldıńǵı orındı iyeleydi.



Platformalar, geosinklinal poyaslar, Evraziya litosfera plitasi, Alp-Gimalay, Shıgis Evropa, Sibir, Qıtay-Koreya, Qubla Qıtay, Hindstan, Tarim platformaları, Tyanshan, Altay, Alp, Karpat, Kavkaz, Pamir, Hindu Kush, Kopetdag, Klyuchi Sopkası, Jomolungma.




1. Evraziya materiginiń geografiyalıq orı hám tábiyatınan kelip shıgıp, onda qanday paydalı qazılmalar kóp ushrasıwin oylap kóriń.
2. Sizińshe, Evraziyadaǵı qaysı taw shıńlarına kóteriliw ushın kóp waqt hám fizikalıq tarylıq kerek boladi?



144-súwret. Tíñish okeani “jalınlı halqası”





145-súwret. Evraziya materiginiń tábiyyiy kartası



Relyefi. Tiykarǵı relyef túrlerine taw hám tegislikler tiyisli. Tawlar materiktiń 50% maydanın iyeleydi. Olar geosinklinal poyaslarda hám litosfera plítalarınıń dúgisken zonalarında payda bolǵan. Ural, Dekan, Qazaqstan jazıq tawları eń áyyemgi tawlar esaplanadı. Jasárǵan tawlarǵa Tyanshan, Altay, eń jas tawlarǵa Alp, Karpat, Kavkaz, Pamir, Hindukush, Kopetdag hám basqalar kiredi. Vulkanlıq tawlar Kamchatka yarım atawında, Kuril, Siciliya hám Islandiya atawlarında, Apenin yarım atawındaǵı tawlarda, Karpat hám Kavkaz tawlarınıń ayrim bólümlerlerde tarqalǵan. Materiktiń hárekettegi eń bálcant vulkanlarından biri Kamchatka yarım atawındaǵı Klyuchi Sopkası –4750 m. (146-súwret).

Jer betiniń eń bálcant noqatı Gimalay tawındaǵı Jomolungma shíni (Everest) bolıp, onıń absolyut bálcantligi 8 848 m. Bul shíńga 1998-jılda ózbekstanlıqlardan birinshi bolıp alpinist Rustam Rajabov kóterilgen. Usı jılı 9 watanlasımız dúnyanıń eń bálcant shínińa shıqqan. Olardan biri 2004-jılda 2-ret jáne Everestke kóterilgen. 2021-jıl 1-iyulda dúnyanıń eń bálcant shínińa watanlaslarımız jáne kóterildi (147-súwret).



146-súwret. Klyuchi Sopkası



Jomolungma shıńınıń bálcılıgi 1852-jılda Hindstan geodeziya xızmeti tárepinen ólshengen. Oğan Jorj Everest bassılıq qılğan. Sol sebepli shoqqı Everest dep te ataladi.

147-súwret. Jomolungma shıńı

Jer sharı qurǵaqlığınıń eń pás noqati da Evraziyada jaylasqan Ólı teńiz (-405 m).

Tegislikler áyyemgi hám jas platformalar ústinde quralǵan. Shıǵıs Evropa, Shıǵıs Sibir, Hindstan, Ullı Qıtay, Arabstan yarım atawındaǵı tegisliklerdiń jerleri eń áyyemgi platformalar esaplanadı. Batıs Sibir, Hind-Gang hám Turan oypatlıqları bolsa, eń jasları bolıp, olar shögindi jınıslar menen qaplanǵan. Tegisliklerdiń ústingi bólimi qır-adırlar hám pás tawlar mene quramalasqan.

Taw hám tegisliklerdiń rawajlanıwi hám qáliplesiwinde tórtlemshi dáwirdegi muz basıw basqıshlarındaǵı muzlardıń xızmeti de úlken rol oynaǵan.

Evraziyanıń arqasında hám bálcent tawlarda muzlar payda etken relyef kórinisleri kóp ushırasadi.



Soraw hám tapsırmalar

- 1 Evraziya qaysı áyyemgi supermaterikiń bir bólimi bolǵan?
- 2 Evraziyanıń tábiyyiy kartasın baqlań. Ne sebepten, kómır, neft hám tábiyyiy gaz sıyaqlı janılgı paydalı qazılmalar tiykarınan tegisliklerde jaylasqan?
- 3 Materik relyefiniń tiykarǵı kórinisleri qay jerlerde tarqalǵan? "Evraziyanıń relyef kórinisleri" kestesin toltrırın:

Relyef kórinisiniń atı	Relyef kórinisiniń túri	Ólshemleri
Gimalay	Taw dizbegi	Uzınlığı 2400 km, eń bálcent jeri 8848 m
...
...

- 4 Evraziyanıń tiykarǵı platformaları hám hárekettegi vulkanların, taw hám tegisliklerdi jazıwsız kartaǵa túsırıń.



5.35. Evraziya klimatı

Evraziyanıń klimatı basqa materikler klimatına qaraǵanda júdá hár qıylı. Materik klimatınıń ózgeshelikleri, dáslep Evraziya aymağınıń arqadan qublaǵa hám batıstan shıǵısqa júdá úlken aralıqqa sozilǵanlıǵına baylanıslı bolsa, ekinshiden, okeanlardan keletuǵın hawa massalarına hám relyefine baylanıslı.

Geografiyalıq keńliktiń klimatqa tásiri. Qırğıqlıqtıń arqadan qublaǵa qarap uzaq aralıqqa sozilǵanlıǵı issılıqtıń bóliniwine úlken tásir etedi. Evraziyada iyul ayınıń ortasha temperaturası biraz joqarı. Onıń arqasında bul temperatura $+12^{\circ}\text{C}$ ǵa, qublasında $+28^{\circ}\text{C}$ ǵa teń. Arabstan yarım atawında $+32^{\circ}\text{C}$ tı quraydı. Qıs mawsimi materikiń batısında jıllı, biraq arqa-shıǵısında júdá suwiq boladı. Ásirese, Sibirde, yanvar ayınıń ortasha temperaturası -48°C ǵa tómenleydi. Ayırım kúnleri bul temperatura Oymyakonda $-71,2^{\circ}\text{C}$ ǵa deyin túsip ketken. Sonıń ushın bul jer Arqa yarımshardıń «suwiqlıq polyusu» delinedi (148-súwret).



148-súwret. Oymyakon – “suwiqlıq polyusu”



Qıs Evropanıń qubla-batısında jıllı, Aziyanıń qublasında jıllı ($+20^{\circ}\text{C}$) boladı. Tiykargı klimat elementlerinen esaplangan jawın muğdarı da materikiń ishkerisine qaray azayıp baradı. Dúnyadaǵı eń kóp jawın jawatuǵın jer Hindstandaǵı Cherrapunja awılı. Bul jerde jılına ortasha esapta 12665 mm jawın jawadı. 1856-jılı bul jerje 23000 mm ge jaqın jawın jawǵan.

Okeanlardıń klimatqa tásiri. Evraziyada klimat sharayıtı tek keńlik boylap ózgerip qalmastan, al batıstan shıǵısqa qarap ta ózgeredi. Klimattıń bunday ózgeriwine tiykargı sebep, Evraziya materiginiń batıs bólimi úzliksiz Atlantika okeanınan keletuǵın jıllı hám iǵallı teńiz hawa massasınıń tásirinde bolǵanlıǵı. Nátiyjede, batıs Evropada jawın kóp jawadı, qısı jıllı, jazı biraz salqın boladı.

Shıǵısqa barǵan sayın teńiz hawa massasınıń quramında iǵallıqtıń azayıwi nátiyjesinde, jawın muğdarı da azayadı, klimattıń kontinentallıǵı artıp, jaz ayınıń temperaturası kóteriledi, qıs ayınıń temperaturası júdá tómenleydi, nátiyjede, qıs hám jaz aylarınıń temperaturaları arasında úlken ayırmashılıq payda boladı. Jazda Tinish okeannan keletuǵın teńiz hawa massası, yaǵníy jazǵı musson samalları ózi menen kóp muğdarda jawın alıp keledi. Qısta materik ústinde, ásirese Oraylıq Aziyanıń úlken bóliminde joqarı hawa basımı oblastı payda boladı, nátiyjede, hawa rayı qırğıq hám ashıq boladı, jawın az jawadı, suwiq hawa ústem boladı. Ózbekstan aymağında da sonday hawa rayınıń bolıwına Oraylıq Aziyadan keletuǵın hawa sebepshi boladı.




Klimat, klimat payda etiwsı faktorlar, relyef, Arabstan yarım atawi, Oymyakon, “suwiqlıq polyusi”, Cherrapunja, teńiz hawa massası, musson samalları, bálcıntaw klimatı, Tibet, Pamir.



1. Evraziya klimatına qanday faktorlar tásir kórsetedi, ne dep oylaysız?
2. Sizińshe, Evraziyanıń tegislikleri hám tawları klimatı bir-birinen qanday parıqlanadı?



Jerjúziniń adam jasaytuǵın bólimindegı eń suwiq qıs Evraziya (Oymyakon)da baqlandi.



149-súwret. Evraziya materiginiń klimat kartası



Relyefiniń klimatqa tásiri. Evraziya jer betiniń dúzilisi klimattiń payda bolıwına úlken tásir kórsetedi. Ásirese báлent taw dizbekleri atmosferada háraket etetuǵın jıllı hám suwiq hawa massaların irkip, klimattiń keskin ózgeriwine sebep boladı. Bunday jaǵdaydı Alp, Kavkaz, Tyanshan, Gimalay tawları mísalında kóriw múмkin. Bul taw dizbekleri batıstan shıǵısqı sozılǵan, arqadan keletuǵın suwiq samallardıń qublaǵa ótiwine tosqınlıq jasaydı. Evraziya tawlarında klimat sharayatı báлentlik poyasları boyınsha da ózgeredi. Báлentlik klimat poyasları Alp, Karpat, Kavkaz, Tyanshan, Gimalay sıyaqlı tawlarda kózge ayqın taslanıp turadı. Tibet hám Pamir tawlarında klimat báлent taw klimati bolıp, jazdıń ıssılığı, qıstıń qattı suwiqlıǵı hám atmosfera jawın-shashınlarınıń júdá az jawıwı menen basqa jerlerden ajıralıp turadı (149-súwret).



Soraw hám tapsırmalar

- 1 Evraziya klimat shárayatınıń keńlik boylap ózgeriwine sebep ne? Bul qaysı jaǵdaylarda óz kórinisín tabadı?
- 2 Evraziyanıń klimatı batıstan shıǵısqı nege ózgerip baradı?
- 3 Materik klimatın qáiplestiriwshi faktorlardı anıqlań hám olardı sıpatlań.
- 4 Jer betiniń insan jasaytuǵın bólimindegi eń tómen temperatura nege materikiń arqa-shıǵısında baqlandaqta?





Jıllı klimat poyasları, ósimlik vegetaciysi, Hind daryası basseyni, Malakka yarım atawi, Yava atawi, iǵal hám qurǵaq subtropikalıq.



1. Evraziya materiginiń geografiyalıq ornı onıń klimatına qanday tásır kórsetedi?
2. Sizińshe Evraziyada neshe klimat poyası payda bolǵan?

5.36. Evraziyanıń klimat poyasları

Klimat poyasları. Materik arqadan qublaǵa qaray úlken aralıqqa sozilǵanlıqtan onıń klimat sharayıtı júdá hár qıylı. Suwiq klimat poyaslarına arktika, subarktika klimat poyasları kiredi.

Arktikalıq klimat poyası Evraziyanıń Arktikadaǵı atawların hám qurǵaqlıqtıń Arqa Muz okeanına tutasıp turǵan bólegin óz ishine aladı. Bul jerde jıl dawamında suwiq arktika hawa massası ústem boladı. Temperatura jaz aylarında da tómen (+1...+3 °C) boladı, qısta bolsa qattı suwiq uzaq dawam etedi. Jazı júdá qısqa bolıp, polyus quyashı bir neshe ay gorizonttan biraz kóterilip turadı hám jer betin isita almaydı. Qıstiń ortasha temperaturası (-40°C) tómen bolıp, qar boranları tákirarlanıp turadı. Jıllıq jawın-shashın 50 — 100 mm átirapında qar túrinde jawadı. Qurǵaqlıqtıń tiykarǵı bólimi muz hám qar menen qaplangan.

Subarktika klimat poyası batısta Skandinaviya yarım atawınıń arqasınan shıǵısta Bering teńizi jaǵasına shekem dawam etedi. Jaz aylarında ortasha temperatura $+4^{\circ}\text{C}$ tan $+14^{\circ}\text{C}$ gá shekem kóteriledi. Jıl dawamında suwiq samal esip turadı, bultlı kúnler kóp boladı. Bul jerde 200 — 400 mm átirapında jawın jawadı.

Ortasha klimat poyası Evraziyanıń eń úlken bólegin iyelep algan (150-súwret). Ol batısta Atlantika okeani jaǵalarınan baslanıp, shıǵısta Tínish okeanı jaǵalarına shekem dawam etedi. Ortasha klimat poyasınıń qáliplesiwinde Atlantika okeanınan keletugın teńiz hawa massası, materikte payda bolǵan kontinental hawa massası hám Tínish okeannan keletugın musson hawası úlken rol oynaydı. Sonıń ushin bul jerde ortasha klimat poyasınıń teńiz ortasha-kontinental, kontinental hám musson klimat tipleri payda boladı.

Evraziyanıń batıs bólímimde Atlantika okeanınan keletugın jıllı

hawa massalarınıń tásirinde qısı jumsaq, jazı salqın boladı. Yanvardıń ortasha temperaturası 0°C átirapında, iyulda $+15\ldots+20^{\circ}\text{C}$ gá teń. Jawın jıl dawamında bolıp turadı hám ortasha jıllıq muǵdarı 1000 mm den asadi.

Ortasha poyastıń shıǵıs bólímimdegi Tínish okean jaǵalarında musson samalları húkim súredi. Bul hawa massaları máwsimlerge qaray ózgerip hám ortasha poyastıń musson klimat tipin payda etedi. Jawın jaz aylarında boladı (jıllıq jawın muǵdarınıń 90%ı aprel-noyabr aylarına tuwra keledi), qısta kerisinshe, jawın az boladı (100 mm).

Subtropikalıq klimat poyası materikiń batısındaǵı Pireney yarım atawınan Tínish okean jaǵalarına shekemgi aymaqtı iyeleydi. Jazda tropikalıq hawa, qısta ortasha hawa massaları ústem. Materik ishkerisinde jazda tropikalıq hawa massaları tásirinde temperatura $+30\ldots+35^{\circ}\text{C}$ gá shekem kóteriledi, hawa ashıq boladı, jawın júdá az jawadı. Jer Orta teńizi jaǵalawlarında qıs júdá jıllı boladı.



150-súwret. Ortasha klimat poyası tábiyatı



Jawın tez-tez jawıp turadı, hawanıń ortasha temperaturası barlıq jerde 0 °C tan joqarı. Sonıń ushın ósimlikler vegetaciyası (ósiwi) jıl dawamında toqtamaydı. Jawındı Atlantika okeanınan esetügın batıs iğallı samalları alıp keledi. Bul subtropikalıq klimat poyası Jer Orta teńizi boyı klimatı. Gruziyanıń Qara teńiz jaǵalawlarında iğallı subtropikalıq klimatı payda bolğan.

Batıstan shıǵısqı, materik ishkerisine bargan sayın hawanıń iğallılığı azayıp, kontinentallığı artadı. Nátiyjede, subtropikalıq poyastıń orta bóliminde subtropikalıq kontinental klimatı payda boladı. Bul jerde jazı issı hám qurǵaq, qısı birqansha suwıq boladı. Jawın az 100–150 mm átirapında jawadı. Orta Aziyanıń qubla bólimleri klimatı da usınday klimatqa tuwrı keledi. Azerbayjannıń Kaspiy boyı teginlikleri, Türkmenstan, Ózbekstannıń qublası qurǵaq subtropikalıq aymaqla kiredi.

Materiktiń shıǵıś — Tíniș okeani jaǵasındaǵı subtropikalıq poyasta máwsimlik samallar tásirinde subtropikalıq musson klimatı payda boladı.

Tropikalıq klimat poyası Arabstan yarım atawın, Iran tawların hám Hind dáryası basseynin iyeleydi. Poyastıń qublasında jıl dawamında qurǵaq hám issı kontinental tropikalıq hawa massaları payda boladı. Jazı oǵada issı (+30...+35 °C), qısı jilli (+18...+24 °C) bolıp, 500–1000 mm átirapında jawın jawadı.

Subekvatorial klimat poyası Hindstan yarım atawınıń oraylıq hám shıǵıś bóliminen Tíniș okeanına shekem dawam etedi. Qıtaydıń qubla bólimi (25° a.k. ke deyin), Filippin atawlari da usı poyasqa kiredi. Bul aymaqlargá musson klimat tipi tán. Jawın kóp jawadı. Jer sharınıń eń kóp jawın jawatuǵın jeri bolğan Cherrapunjada jilliq jawın 12000 mm den asadı.

Ekvatorial klimat poyası Shri-Lanka atawı menen Malakka yarım atawınıń qubla bólimleri hámde, Aziyanıń qubla-shıǵıśındaǵı atawlardı óz ishine aladı. Bul poyasta jıl dawamında temperatura joqarı (+24 °C), jawın mol (3 000 mm den kóp) boladı.

Qubla subekvatorial poyasqa Yava atawınıń yarımı hám onnan shıǵıstaǵı atawlар, Jańa Gvineya atawınıń qubla-batısı kiredi. Klimatı ekvatorial poyas klimatına uqsayıdı. Tek jawın muǵdarı biraz az (1000— 2500 mm). Demek, Evraziyada bes jilli klimat poyası qáliplesken bolıp, subtropikalıq klimat poyası eń kóp maydandı iyelegen, qubla subekvatorial poyas Aziyada az maydandı iyelegen (151-súwret).





Soraw hám tapsırmalar

- 1 Evraziya materiginiń subtropikalıq klimat poyasında qanday klimat tipleri qáliplesken?
- 2 Ekvatorial klimat poyası Evraziyanıń qaysı aymaqların óz ishine aladı? Bul poyas klimatınıń ózine tán qásiyetleri haqqında nelerdi bilesiz?
- 3 Evraziya klimatına tiyisli tómendegi kesteni toltrırıń:

Klimat poyasınıń atı	Qaysı aymaqlardı iyeleydi?	Klimatınıń ózine tán ózgeshelikleri

- 4 Ne ushın Arabstan yarım atawı teńizge jaqın jaylasqan bolsa da, jilliq jawın muǵdarı onsha kóp emes?



151-súwret. Evraziya tábiyatı



Ishki suwlar, jer ústi hám jer astı suwları, mángi muzlıq jerler, dáryalardıń toyınıw tipleri, kóllerdiń kelip shıǵıwına qaray túrleri, Kaspiy, Baykal, Jeneva, Aral.



1. Evraziya materigi jaǵaların qaysı okean suwları juwıp turadı?
2. Sizińshe, Evraziya arqasındaǵı dáryalar qanday suw derekleri tiykarında toyınadı?



5.37. Evraziyanıń ishki suwları

Ishki suwlarıńı tarqalıwi. Ishki suwların jer ústi, jer astı suwlarına bólip úyreniw mümkin. Jer ústi suwları dárya, kól hám muzlıqlar, suw saqlaǵıshlar hám kanallardan payda bolǵan. Eń iri suwlı dáryalar ortasha hám musson klimatlı úlkelerde jaylasqan. Qurǵaq klimatlı úlkelerde dáryalar siyrek. Evraziya dáryaları suwların 5 basseynge quyadi. Bular Arqa Muz, Atlantika, Tíňish hám Hind okeanları basseynleri hám tuyıq basseyn. (152-súwret).


Yanczı, Xuanxe, Ob, Enisey, Volga, Dnepr, Hind, Ganga eń úlken dáryaları esaplanadı. Úlkemizdegi Ámiwdárya hám Sırdárya, Evropadaǵı Volga dáryaları tuyıq basseynniń úlken dáryaları esaplanadı.

Dáryalardıń toyınıw tipleri. Evraziya dáryaları toyınıwına qarap tórt tipke bólinedi: jawın, qar, muz hám jer astı suwınan tóyınıwshı dáryalar. Biraq, dáryalar kóbinese aralas jaǵdayda toyınadı. Mıslı, jawın hám qar suwlarınan, qar hám muz suwlarınan, muz hám jer astı suwlarınan toyınadı.

Dáryalardıń suw rejimi hám toyınıwi jıl máwsimlerine baylanıslı. Evraziyanıń eń iri dáryalarınan Volga, Ob, (Irtısh tarmaǵı menen) Enisey, Lena, Pechora qar hám jawın suwlarınan toyınıp, báhárde tolıp aǵadı hám jaǵalarınan tasıp ketedi. Arqaǵa aǵıwshı dáryalar qısta uzaq waqıt muz benen qaplanadı. Musson klimatlı úlkelerdegi dáryalar — Amur, Xuanxe, Mekong, Gang, Hind hám t.b. musson jawınınan tóyınıp, olardıń suw qáddı jazda kóteriledi.


Ekvatorial klimatlı Úlken Zond atawındaǵı dáryalar jawın suwlarınan toyınıp, olardıń rejimi jıl dawamında ózgermeydi. Oraylıq Aziya dáryaları — Ámiwdárya, Sırdárya (Ózbekstan aymaǵınan aǵıp ótedi) Ili, Tarim báleńt tawlardıń muz hám qar suwlarınan toyınıp, jazdıń basında tolıp aǵadı, gúzde hám qısta keskin azayadı.

Evraziyada kóller júdá kóp. Olardıń tiykarǵı bólimi materiktiń arqa hám shıǵıs úlkelerinde jaylasqan. Dúnyadaǵı eń úlken (Kaspiy 376 miń km²) hám eń tereń (Baykal 1620 m) kóli usı materikte (153-súwret).



153-súwret. Dúnyadaǵı eń úlken hám eń tereń kóller. Kaspiy (shepte) hám Baykal (ońda))

Payda bolıwına qaray, tektonikalıq (Baykal, Jeneva, Issıq kól), bógetli (Sarez), vulkanlı, morena kólleri bar. Házırkı zaman muzlıqları dushshi suwlardıń tiykarǵı deregi. Solardan biri Pamir tawındaǵı Fedchenko muzlıǵı. Onıń uzınlığı 72 km, qalınlığı orta bólimedede 1000 m, eni 1700 — 3100 m (154-súwret.).



152-сұрет. Евразияның ішкі сулары картасы



154-súwret. **Fedchenko muzlıgı**




155-súwret. **Máńgi muzlıq jerler**

Suw aǵısına qaray kóller aǵatugın (Baykal, Onega), aqpaytuǵın (Íssıkól, Balxash, Kaspiy, Aral) kóllerge bólinedi. Jasalma kóller de bar.

Materik jer astı suwlarına bay. Úlken tegisliklerdiń astında jer astı suwlarınıń úlken qorları bar. Geyzerler, bulaq suwları da jer astı suwların qurayıdı.

Kóp jıllıq muzlı toń jerler Evraziyanıń arqa bóliminde úlken maydanlardı iyeleydi (155-, 156-súwretler).



156-súwret. **Kóp jıllıq muzlıq jerler**

Olar jer astı suwları menen shögindi taw jınıslarınıń muzlawınan payda boladı. Olardıń temperaturası barqulla 0°C dan tómen. Máńgi muzlı toń jerlerdiń qalınlığı qubladan arqa tárepke artıp baradı ($0 — 1500$ m).



Soraw hám tapsırmalar

- 1 Evraziyada payda bolıwına qaray qanday kóller bar? Kóllerdiń suw rejimine qaray qanday túrlerin bilesiz?
- 2 Máńgi muzlı toń jerler degende neni túsinesiz, olardıń payda bolıwına qanday faktorlar sebep boladı? Kóp jıllıq muzlı toń jerlerden qalay paydalaniw múmkın?
- 3 Evraziyanıń dárya hám kóllerinen qálegenińge sıpatlama beriń. Onıń relyef hám klimatqa bayanıslı ózgesheliklerin aytıń.
- 4 Tábiyyiy kartadaǵı dáryalar tiǵızlıǵı menen klimat kartasın salıstırıp talqilań. Olardıń arasında qanday bayanıslar bar?
- 5 “Evraziyanıń ishki suwları” atlı tómendegi kesteni tolturnıń:

Q/s	Basseyin atı	Basseyinge kiriwshi dáryalar	Dáryalardıń toyınıw deregi
1	Tíňish okeanı basseyini		
2	Atlantika okeanı basseyini		
3	Hind okeanı basseyini		
4	Arqa Muz okeanı basseyini		
5	Tuyıq basseyin		



5.38. Ameliy shınıǵıw

1 Usı súwrette Evraziya hám Arqa Amerika materikleri arasındaǵı xalıqaralıq hawa jolları kórsetilgan. Súwret tiykarında tómendegi sorawlarǵa juwap beriń:



- 1) Ne ushın Arqa Amerikadan Evraziyaǵa ushatuǵın samolyotlar barqulla A joldan paydalanadı?
- 2) Ne ushın Evraziyadan Arqa Amerikaǵa ushatuǵın samolyotlar barqulla B joldan paydalanadı?

- a** A joldan hawa jolında tígılıs júzege kelmewi ushın paydalanyladi, B bol bolsa eń qısqa aralıq esaplanadı.
- b** 1) A bol Evraziya hám Arqa Amerika arasındaǵı eń qısqa bol, Jer shar tárizli ekenligi sebepli oq jay sıyaqlı tárizde kóringen; 2) B bol batıs samallar ağımına tuwrı keledi, A jolǵa salıstırǵanda alısırqa bolıwına qaramay, samal jónelisi joqlığı waqıttı tejewge járdem beredi.

2 Atlastan paydalanıp Evraziya materiginiń arqa hám qubla shetki noqatların tutastırıń. Qıyalıńızǵa keltiriń, áne usı aralıqtı samolyotda basıp ótpekshisiz. Sonday jaǵdayda qaysı tábiyyiy geografiyalıq obyektlər ústinen ushıp ótiwińiz mumkinligin kartadan anıqlań.

3 Tómendegi sanlar menen Evraziya materigindegi qaysı relyef formaları kórsetilgen? Olar arasınan ekvatorga, Bas meridianǵa, arqa polyusqa eń jaqın jaylasqanların anıqlań. Oq jay kórinisindegi taw dizbegi súwrette qaysı san menen kórsetilgen?





Arktika poyası, tábiyat zonaları, subtropikalıq ígallı musson toǵaylar zonası, panda, qaplan, gibbon, tapir, piton jilanları, subtropikalıq ýarım shól hám shól zonası, jeyran, sayǵaq, tropikalıq poyas tábiyat zonaları, tropikalıq savannalar zonası, subekvatorial máwsimli ígal toǵaylar zonası, ekvatorial ígal toǵaylar zonası, ferralit-laterit topıraqlar.



1. Evraziyada tábiyat zonalarınıń hár túrli bolıwına qanday sebeplerdi tiykar etip kórsete alasız?
2. Sizińshe Evraziyanıń maydanı házirgiden eki ese kishi bolǵanında, onıń tábiyatında qanday ózgerislerdi baqlaw múmkin bolar edi?



5.39. Evraziyanıń tábiyat zonaları

Arktika poyasınıń tábiyat zonaları. Arktika poyasında bir tábiyat zonası — Arktika sahraları bar. Arktika sahralarında hawa qattı suwıq hám tómen temperaturalı dáwir uzaq dawam etedi. Jawın qar túrinde jawadı. Kóp jıllıq muzlar zonanıń derlik barlıq bólimin iyelegen. Atawlardıń taslaq jerlerinde tek mox hám lishaynikler ósedи. Haywanlardan aq ayıw, morj, tyulen, aq keklikler kóp tarqalǵan.

Subarktika poyasınıń tábiyat zonaları. Subarktika poyası eki tábiyat zonasından: tundra, toǵay-tundrasınan ibarat. Tundra zonasında jıl dawamında temperatura tómen boladı, jawın az jawadı. Zonanıń qublasında eń issı aydın ortasha temperaturası +10 °C boladı. Zonanıń tiykarǵı topıraq tipi tundra-gleyli, torflı-gleyli topıraqlar bolıp tabıldır. Olar mox lishaynik hám putalar menen qaplanǵan. Pás qayın, putalar, polyus lalaqızǵaldığı kóp ushırasadı. Tundrada arqa suwını, lemmingler jasaydı. Toǵay-tundra zonasınıń klimatı tundraǵa qaraǵanda jıllıraq. Iyuldıń ortasha temperaturası +11... +13 °C ǵa teń. Jawın kóp (300— 400 mm) jawadı. Zonada podzollı-gleyli, torflı-podzollı, batpaqlı topıraqlar tarqalǵan. Zonanıń siyrek toǵaylarında pás qaraǵay, qayın, tilaǵash, tal ósedи. Bul jerde polyar túlkisi, polyar kekligi, rosomaxa sıyaqlı haywanlar kóp tarqalǵan.

Ortasha klimat poyasınıń tábiyat zonaları. Bul zonada arqadan qublaǵa tómendegi tábiyat zonaları almasıp keledi.

Tayga zonasında podzol topıraqlar ushırasadı. Tayga toǵaylarında iyne japıraqlı tereklerden — Evropa qaraǵayı, qara hám aq qaraǵay, kedrler, tilaǵashlar ósedи (157-súwret). Bul zonada haywanlardan suwın, qońır ayıw, qaraqulaq, tiyin h.t.b. ushırasadı.



157-súwret. Tayga ósimlikleri

Aralas toǵaylar zonası materiktiń batıs hám shıǵıs bólimlerinde jaylasqan. Zonanıń klimatı jıllı bolıp, jawın kóp jawadı. Zonanıń tiykarǵı bólimi ajırıqlı podzol (ónimsiz) topıraq penen qaplanǵan. Toǵaylarında iyne japıraqlı hám keń japıraqlı ágashlar ushırasadı. Aralas toǵaylarda putalar, otlı ósimlikler ósedи. Keń japıraqlılardan emen, qara qayın, lipa, klyon, grab (qayınlar túrine tiyisli terek) sıyaqlı basqa terekler ósedи.



Keń japıraqlı toǵaylor zonası da materiktiń tek ǵana batıs hám shıǵıs bólimlerinde bar. Keń japıraqlı toǵaylardıń (buk penen emen) tómeninde, tiykarınan, qońır toǵay topıraqları tarqalǵan. Ósimliklerdiń kóp yaruslığı keń japıraqlı toǵaylorǵa tán bolıp esaplanadı.

Toǵay-dala hám dalalar zonasında toǵay hám dala tábiyat kompleksleri ushırasadı. Toǵaylarında sur-końır topıraqlar, dalalarda qara topıraqlar tarqalǵan. Ósimliklerden óleń, betaga, juwsan ósedi. Haywanları sayǵaq, suǵır, qasqır, sasiq gúzen, kirpitiken, qosayaq, bürkit, alaqorjin hám tishqanlardan ibarat.

Yarım shól zonasında temperatura joqarı, jazda +24 ... +27 °C, jawın az (150–250 mm). Zonanıń arqasında qara kashtan hám tipik kashtan topıraqları, qublada ashıq kashtan topıraqları qálipesken.


Shól zonası ortasha poyastıń qublasında jaylasqan. Onıń klimatı keskin kontinental. Jazı qurǵaq hám issı (+25 ... +32 °C). Jawın báhárde hám gúzde boladı. Qısta qattı suwiqlar tez-tez tákirarlanıp turadı. Shóller tek ǵana erte báhárde jasıl reńge dónedi. Qaraqum, Qızılkum, Taklamakan, Gobi shóllerinde qumlı, shorlı, sur-końır, taw eteklerinde ashıq boz topıraqlar payda bolǵan. Yarım shóller hám shóllerde kemiriwshi hám de tuyaqlı haywan túrleri kóp. Aziyada eki órkeshli túye, Prjevalskiy atı, jeyran, sayǵaq, eshkiemer, tasbaqa, jilanlar hám jabayı eshekler ushırasadı (158-súwret). Shóllerden jaylaw sıpatında paydalanoladı.



158-súwret. Shól zonası haywanat dýnyası

Subtropikalıq poyastıń tábiyat zonaları. Evraziyanıń subtropikalıq poyaslarında qattı japıraqlı máńgi jasıl toǵaylor hám putazarlar, subtropikalıq aralas toǵaylor, subtropikalıq yarıı shól hám de shól zonaları qálipesken.

Subtropikalıq toǵaylor hám putazarlar zonası Evraziyanıń Jer Orta teńizi jaǵalarında jaylasqan. Bul jerde jaz qurǵaq hám issı, qısı jıllı (ortasha temperatura +5 +7 °C) jawın kóp. Sonıń ushın ósimlikler



159-сұрет. Евразия материинің табиат зоналары картасы



vegetacyası jıl boyı dawam etedi. Jasıl ósimliklerdiń túbinde ónimdarlı qızıl-qońır topıraqlar rawajlanǵan. Pás terekler, mayda japıraqlı tas emen, jertut aǵash, mirta h.t.b kóp tarqalǵan. Mádeniy ósimliklerden ánjir, anar, júzim, zaytun hám citrus miyweleri jetistiriledi..

Subtropikalıq ígallı musson toǵaylor zonası. Bul zona Evraziyanıń qubla-shıǵısında musson klimat tásirinde payda bolǵan. Bul jerde jaz júdá ígallığı, qıs qurǵaqlığı hám salqınlığı menen ajıralıp turadı. Ígallı toǵaylor ushın kameliya, kamforalı dafna, paporotnik ağashları tán. Haywanat dúnýasında panda, qaplan, gibbon (maymil), tapir, piton jılanları ushırasadı.

Subtropikalıq yarım shól hám shóller zonası. Bul zonalar ortasha poyas shóllerinen pariqlanıp, jazı ádewir issı, jawın az jawadı. Biraq ortasha poyastıń shól ósimlikleri menen uqsaslıǵı bar. Bul poyastaǵı shól hám yarım shóllerdi qurǵaq subtropikalıq shóller dep te ataydı. Ígallı subtropikalıq poyasına Qara teńiz jaǵaları misal boladı. Qurǵaq subtropikalıq poyasqa iykemlesken aq hám qara seksewiller, juwsan, jantaq, qum májnúntalı, erte báhárdegi lalaqızǵaldaqlar, óleń sıyaqlı ósimlikler ósedı. Haywanlardan jeyran, sayǵaq hár túrli kesirkeler hám jılanlar, kemiriwshiler, shól bürkiti, qara qus, jabayı kepterler, tasbaqa, qoyan, túlki, hár túrli quslar jasaydı. Bular Ózbekstan shólleri ushında tán.

Subekvatoriallıq máwsimlik ígallı toǵaylor zonası terek túrlerine júdá bay. Bul zonada qıs júdá jılli bolıp, yanvardıń ortasha temperaturası +15+18 °C ǵa teń. Haywanat dúnýası hár túrli. Hindstanda hám Shri-Lanka atawlarında búgingi kúnde de jabayı pillerdi ushıratıw múmkin. Qalın toǵaylorında maymillardıń birneshe túrleri jasaydı.


Ekvatoriallıq poyasınıń tábiyat zonası. Evraziyanıń ekvatorial poyasında bir tábiyat zonası — ekvatoriallıq ígallı toǵaylor zonası qáliplesken. Bul zona Malakka yarım atawında da, kóbirek atawlarda jaylasqan. Ekvatoriallıq ígallı toǵaylor zonası basqa zonalardan jıl dawamında ígallılıqtıń kópligi, temperaturanıń derlik turaqlılıǵı menen ajıralıp turadı. Ekvatoriallıq ígallı toǵaylarda ferralit-laterit topıraqları payda boladı. Olar kóp yaruslı qalın toǵaylor menen qaplangan. Ósimlik qatlami túrlerge bay. Malakkanıń ózinde 7,5 miń ósimlik túri ushırasadı. Jabayı bugalar, karkidonlar, orangutan maymillar zonaǵa tán haywanlar bolıp esaplanadı (159-súwret).



Soraw hám tapsırmalar

- 1 Evraziyanıń ortasha poyasında qanday tábiyat zonaları qáliplesken? Olardıń sanınıń kópligin ne menen sıpatlaw múmkin?
- 2 Shóller Evraziyanıń qaysı klimat poyaslarında ushırasadı? Evraziya shólleriniń payda bolıw sebeplerin Qubla Amerika hám Afrika shólleri menen salıstırıń.
- 3 Evraziya tábiyat zonaların jazıwsız kartaga túsiriń. Hár bir tábiyat zonasınıń ózine tán qásiyetlerin kórsetiń.
- 4 Tekstten paydalanıp tómendegi kestenioltırıń:

q/s	Tábiyat zonalarınıń atı	Topıraqları	Ósimlikleri	Haywanat dúnýası
...





Xalıq sanı, onıń aymaqlar boyınsha tarqalıwı, rasalar, xalıqlar, Hindstan yarım atawı, Ulli Qıtay tegisligi, antropogen landshaftlar, ekologiyalıq mashqalalar, tábiyattı qorǵaw, milliy baǵlar hám qoriqxanalar, Ilmen, Altay, Belovej pushchasi, Astraxan, Shatqal, Íssıkól, Barguzin, Taman – Negara.



1. Evraziya tábiyatına insannıń tásir dárejesin qanday bahalaysız?
2. Sizińshe, materik tábiyatın qorǵaw ushın qanday ilajlardı ámelge asırıw jaqsı nátiyje beredi?



Barguzin



Belovej pushchasi

160-súwret. Barguzin hám Belovej Pushshası qoriqxanası

5.40. Evraziya xalqı hám onıń tábiyatqa tásiri

Materik xalqı. Evraziyada 2022-jıl 1-iyul esabı boyınsha 5 mlrd 373 mln adam jasaydı (Evropada 747 mln, Aziyada 4 mlrd 626 mln). Bul Jer júzi xalqınıń tiykarǵı bólimin qurayıdı. Evraziya xalqınıń tiǵızlıǵı hám kóbeyiwi boyınsha basqa materiklerge salıstırǵanda alındıa turadı. Xalıq sanınıń ósiwi Orta Aziyada, Aziyanıń qubla hám qubla-shıǵıs bóliminde joqarı bolsa, Evropada júdá tómen. Hindstan yarım atawı, Ulli Qıtay tegisligi, Evropada xalıq tiǵız, materikiń arqa bólimi, tawlar hám shóllerde júdá siyrek jasaydı.

Evraziyada tiykarınan, evropeoid hám mongoloid rasalarına tiyisli bolǵan xalıq jasaydı. Xalıqtıń derlik yarımı evropeoid rasasına tiyisli bolıp, Evropa hám Aziyanıń qubla-batisında tarqalǵan.

Evraziya xalıqları. Ádette, adamlardı xalıqlarǵa ajıratiwda tiykarınan tili, tariixiy dástúri bolǵan mádeniy-ruwxıy miyراسı, turmis tárizi esapqa alındı. Sonlıqtan, tiline qarap, Evropa kontinentinde úsh: german, roman, slavyan toparları bar. Aziyada bolsa qıtaylar hám hindler dúnnya júzindegi eń kóp sanlı xalıqlar sanaladı. Türkler, türkmenler, ózbekler, qazaqlar, qırğızlar, ázerbayjanlar, qaraqalpaqlar, tatarlar, bashqurtlar türkiy til toparin qurayıdı.

Materik tábiyatına insannıń tásiri. Evraziya aymaǵı áyyemnen xalıq jasap kelgen civilizaciya orayınan esaplanadı. Jer Orta teríz jaǵalarındaǵı áyyemgi subtropikalıq toǵaylor insan xojalıq xızmeti ushın kesip jiberilgen. Shıǵıs Evropa tegisligindegi qara hám sur topıraqlı dalalardıń 80% maydanı ózlestirilgen. Olardıń ornında qala hám awıllar, baǵlar hám hár túrli egin maydanları siyaqlı antropogen kompleksler payda bolǵan. Sonday-aq, Mesopotamiya hám Ulli Qıtay tegislikleri, Hindstan, Evropa hám Orta Aziyaniń áyyemnen ózlestirilip kiyatırǵan aymaǵında, taw janbawırlarında antropogen landshaftlar payda bolǵan.

Jasaw ushın qolay aymaqlar ózlestirilip bolındı. XX ásirdıń ekinshi yarımının baslap toǵaylor, shóller hám tawlı zonalardı ózlestiriwge kirisildi. Nátiyjede, antropogen tábiyat kompleksi iyelegen maydanlar bargan sayın keńeyip barmaqda.

Tábiyattı qorǵaw maqsetinde Evraziya tábiyat zonalarında, tawlı úlkelerde qoriqxanalar, milliy baǵlar, buyırt Paxanalar qurılıǵan. Qoriqxana jámáátleriniń tiykarǵı maqseti tábiyattıń tákırarlanbaytuǵın orınlарın, ájayıp relyef formaların, kóp qırılı mineralların, hár túrli ósimlik hám haywanat dúnjasın hám basqa da tábiyat esteliklerin tábiyyiy túrde saqlap qalıwdan ibarat. Ural tawında Ilmen, Altay, Evropada Belovej Pushshası, Astraxan, Aziyada Shatqal, Íssıkól, Barguzin, Taman-Negara siyaqlı qoriqxana hám de milliy baǵlar shólkemlestirilgen (160-súwret).

Búgingi kúnde, tábiyattı qorǵaw, onıń resurslarından aqılǵa muwapiq hám tejep paydalaniwǵa úlken itibar berilmekte.



Soraw hám tapsırmalar

1. Evraziyanıń qaysı aymaqlarında antropogen landshaftlar úlken maydanlardı iyeleydi? Buni qanday sebepler menen sıpatlaysız?
2. Materiktegi qoriqxana hám milliy baǵlar qanday maqsetlerde shólkemlestirilgen? Eń iri milliy baǵ hám qoriqxanalardıń ataların aytıń.
3. Sizińshe, Evraziyanıń qaysı aymaqlarınıń tábiyatı qorǵawǵa mútaj? Materikiń qaysı aymaqlarında jańadan qoriqxana hám milliy baǵlar shólkemlestiriw kerek?



5.41. Evraziya aymaǵınıń tábiyyiy geografiyalıq úlkelerge bóliniwi

Evraziya materiginiń úlkenligi hám geografiyalıq orı materik tábiyatınıń hár túrlılıgine sebep bolǵan. Materik tábiyatınıń hár túrlılıgi aymaqlıq bóliniwine tiykar boladı.

Tábiyyiy geografiyalıq rayonlastırıw degende, materiklerdi bir-birinen tábiyyiy sharayatı menen parıq qılataǵıń anıq bóleklerge ajıratıw túsiniledi. Evraziya materigi tábiyatın aymaqlıq ayırmashılıqlarına qaray rayonlastırıwda da keńlik zonallığı hám báleñtliktiń poyaslanıwına hám boylıq boynsha tásır etetüǵın faktorlarǵa itibar beriledi.


Evraziya materiginde bir-birinen aymaqlıq jaqtan ajıralıp turatuǵın kóplegen úlken hám kishi úlkeler bar. Evraziya aymaǵı Arqa Evropa, Orta Evropa, Qubla Evropa, Shıǵıs Evropa, Batis Sibir, Shıǵıs Sibir, Uzaq Shıǵıs, Qubla-batis Aziya, Aldıńǵı Aziya, Orta Aziya, Oraylıq Aziya, Shıǵıs Aziya, Qubla Aziya, Qubla-Shıǵıs Aziya sıyaqlı 14 iri tábiyyiy geografiyalıq úlkelerge bólingen. (161-súwret).



Tábiyyiy geografiyalıq úlkeler, kishi úlkeler, tábiyyiy geografiyalıq rayonlastırıw, Evropa úlkeleri, Aziya úlkeleri.



1. Tábiyyiy geografiyalıq úlkelerde neni túsinesiz?
2. Tábiyyiy geografiyalıq úlkelerdi ajıratıwda nelerge itibar qaratiw kerek dep oylaysız?



161-súwret. Evraziya materiginiń geografiyalıq úlkelere kartası



Tómende Evraziyanıń ayírim tábiyyiy geografiyalıq úlkelerine qısqa sıpatlama berip ótemiz.

Shıǵıs Evropa úlkesiniń maydanı 4 mln kv.km. Ol Shıǵıs Evropa platformasın iyelegen. Platformanıń ústińgi bólimi házirgi dáwir teńiz hám kontinental jatqızıqları menen qaplangan.

Shıǵıs Evropa klimatınıń qáliplesiwinde Atlantika okeanınan esetüǵın jıllı hám ıgal hawa massaları hámde Arktikalıq suwiq hawa massalarınıń tásırı kúshli.

Úlke dáryalarǵa júdá bay. Volga, Dnepr, Pechora, Mezen, Arqa Dvina hám Ular dáryaları.

Batıs Sibir. Batıs Sibirge usı attaǵı oypatlıq hám Kara teńizindegi bir qansha kishirek atawlar kireti. Ol arqadan qublaǵa 2 500 km ge, batıstan shıǵısqı 1 900 km ge sozılǵan.

Batıs Sibir paleozoy erasında júzege kelgen plitadan ibarat. Onıń ústi mezozoy hám kaynozoy eralarınıń túrli qalınlıqtaǵı jatqızıqları menen qaplangan. Úlke aymaǵınıń absolyut biyikligi

300 m den aspaydı. Ob, Irtish, Taz hám Pur sıyaqlı dáryalar Batıs Sibirdiń eń úlken dáryaları. Aymaǵındaǵı derlik barlıq dáryalar Arqa Muz okeani basseynine tiyisli.

Shıǵıs Sibir. Ol Sibirdiń oraylıq bólimin iyelep, batısta Batıs Sibir oypatlıgınan shıǵısta Kolima dáryasınıń alabına shekem dawam etedi. Shıǵıs Sibirdiń oraylıq bólimin iyelegen qattı hám bekkem Sibir platforması arxey erasında júzege kelgen. Onıń batıs bólimi paleozoy, shıǵıs bólimi mezozoy eralarında kóterilgen. Úlkeniń relyefi, tiykarınan, jazıqtawlıqlardan ibarat. Shıǵıs Sibirdiń oraylıq bóliminde Orta Sibir jazıqtawlıǵı jaylasqan. Putoranı tawlarında abolyut bálemtlik 1 701 m ge jetedi. Enisey, Lena, Aldan, Kolima, Taymir, Xatanga, Vilyuy, Anabar dáryaları Shıǵıs Sibirdiń tiykarǵı dáryaları esaplanadi.

Aldıńǵı Aziya. Aldıńǵı Aziya úlkesi Kishi Aziya yarımatawı Armeniya hám Iran tawlıqların óz ishine aladı. Aldıńǵı Aziya jeri paleozoy erasında payda bolǵan. Kaynozoy erasında payda bolǵan alp taw burmalanıwı dáwirinde jáne qayta kóterilgen hám jasarǵan. Úlke aymaǵı tektonikalıq jaǵınan aktiv bolıp, Alp-Gimalay seysmikalıq poyasına kireti. Relyefi, tiykarınan pás hám tegis tawlıqlardan ibarat. Aldıńǵı Aziyanıń eń biyik noqatı Kavkaz tawında bolıp, biyikligi 5642 m ge jetedi. Kura, Karun, Xarirud, Atrik, Kashofrud, Araks dáryaları Aldıńǵı Aziyanıń eń iri dáryaları bolıp tabıldadı. Sonıń menen birge úlke aymaǵında Urmiya, Van hám basqa kishi kóller bar.

Oraylıq Aziya úlkesi Aziyanıń Oraylıq bólimin iyeleydi. Úlkeniń oraylıq hám qubla bólimin Jen qabiǵınıń háraketsheń Alp-Gimalay seysmikalıq poyası ótedi. Oraylıq Aziya úlkesiniń relyefinde, tiykarınan, taw, tawlıq, taw aralıǵındaǵı oypatlıqlar hám bálemt tegislikler ushırasadi. Úlkeniń eń bálemt jeri (8611 m) Qaraqurum dizbegindegi Chogori shını bolsa, eń pás noqatı Taklamakan shólindegi Turfan oypatına tuwra keledi (-154 m). Úlkede úlken dáryalar jót. Suwsız hám qurıp qalǵan kóplegen kishi dáryalar (Tarım, Zulayxa h.t.b) tuyıq basseynde jaylasqan. Kóllerinen Lobnor (maydanı ózgerip turadı), Kukunor, Ubsu-Nur shor kóller bolsa, Bagrashkól, Orin-Nur dushshı kóller bolıp esaplanadi.

Ózbekstan jaylasqan OrtaAziya úlkesi ózine tán tábiyatı menen ajıralıp turadı. Orta Aziya tábiyatın hár tárepleme izertlegén rus alımı I. V. Mushketov «Túrkstan» kitabında bul úlkeni «Evraziya materiginiń ishinde ózine tán bahalı sulw tábiyatlı gózzal materik» dep baha bergen. Orta Aziya hám Ózbekstan tábiyatı haqqında 8-klasta bilip alasız.



Soraw hám tapsırmalar


- 1 Evraziya qanday tábiyyiy geografiyalıq úlkelerge bólinedi?
- 2 Tábiyyiy geografiyalıq úlkelerdiń atların dápterińizge jazıń hám olardı kartadan tabıń.
- 3 Materiktegi maydanı eń úlken hám eń kishi tábiyyiy geografiyalıq úlkeler qaysılar?
- 4 Evraziyanıń tábiyyiy geografiyalıq úlkeleri mozaykasın isleń.




5.42. Ameliy shınıǵıw

1 Oqıwshı dápterine materik hám okeanlardıń jaylasqan ornın ápiwayılastırıp sizdi.

- a** birinshi sizılmada 1 sanı menen Evraziya, 2 sanı menen Avstraliya materikleri kórsetilgen bolsa, 3, 4 hám 5 sanları menen qaysı okean hám materikler kórsetilgenligin anıqlań.
- b** ekinshi sizılmada B háribi menen Atlantika okeanı kórsetilgen bolsa, A,C,D,E,F háripleri menen qaysı materikler kórsetilgen?



2 Tómendegi súwretler arasınan Evraziyaǵı tiyislilerin ajıratıń. Olardıń bir-birine salıstırǵanda jaylasqan ornın anıqlań hám geografiyalıq obyektlərdiń qáliplesiw sebeplerin túsındırıń.




3 Tómendegi súwretlerden antropogen landshaftlardi anıqlań. Olardıń unamlı hám unamsız tárepleri haqqında pikir júritiń.





5.43. Ulıwmalastırıwshı sabaq

1 Tómendegi súwretlerde berilgen noqtalardıń geografiyalıq koordinataların anıqlań. Olar qaysı yarımsharlarda jaylasqan? Usı noqtalar qaysı materiklerge tiyisli? Olardan óz qálewińiz benen birewiniń geografiyalıq ornın sıpatlań.



2 Tábiyatı tákirarlanbas, hár qıylı ósimlik hám haywanat dúnjasına iye dep esaplanıwshı materigińge tómendegi reje tiykarında qısqasha tábiyyiy geografiyalıq sıpatlama jazıń:

- a Geografiyalıq ornı, shetki noqtaları, maydanı;
- b ózine tán ózgeshelikleri;
- c materik tábiyatınıń úyreniliwi (onda qatnasqan keminde 3 sayaxatshı);
- d geologıyalıq dúzilisi, eń kóp tarqalǵan paydalı qazılmalar;
- e relyefiniń ózine tán ózgesheligi, eń bálent hám pás orınları;
- f klimatı hám onıń ózgeriwsheńligi;
- g materik jaǵaların juwıp turıwshı okean hám teńzler;
- h ishki suwları hám olardıń jaylasıwi;
- i tábiyat zonaları, olarǵa tán ósimlik hám haywanlar;
- j tábiyyiy geografiyalıq úlkeleri;
- k materik tábiyatın qorǵaw, qorıqxanaları hám milliy baǵları.

3 Avstraliya tábiyatına qızıqqan bir topar turistler materikti qubla tropik sızığı boylap kesip ótiwge qarar etti. Sayaxat ushın yanvar ayı tańlandı. Olar sayaxatı dawamında tábiyatı bir-birinen parıqlanatuǵın 3 noqat belgiledi (A, B hám D). Hár bir noqatta ózleri baqlaǵan hádiyselerdi kúndeligine tómendegishe jazıp bardı:





Noqtalar	Turistler baqlaǵan tábiyat hádiyseleri
A	Mashinamız benen taslaqlar, dyunalar menen qaplanań qumlıqlar ústinen júrip barar ekenbiz, uzaqtan kóringen kúlreń kengurular itibarımızdı tarttı. Mashinadan olardı tamasha qılıw ushın túskenimizde hawa temperaturası júdá issı edi, termometrimiz +45 °C di kórsetti. Bul jerlerde siyrek halda akaciya hám túrli putalar óser edi. Jolda hát túrli jer bawırlawshı haywanlar (plashlı kesiritke, hár túrli jılanlar), emu túyequsı, dingo iytin ushırtattıq. Túnde temperatura júdá tómenlep ketti, tań erte termometrimiz hátte 0 °C di kórsetti. Átiraptaǵı taslaqlar kúndizgi waqıtta temperatura joqarı, túnde suvíq bolǵanlıǵı ushın iri taslardıń jemiriliwinen payda bolǵan degen juwmaqqa keldik. Klimat kartasınan usı aymaqlarǵa jıl dawamında bar joǵı 100-300 mm átirapında jawın jawatuǵının bilip aldiq.



Noqatlar	Turistler baqlaqan tábiyat hádiyseleri
B	Joldı dawam eter ekenbiz ot-shóp ósimlikleri kóbeygenligi itibarımızdı tarttı. Bul jerlerde tereklerden akacyalar, evkalipt, shiyshe tárizli terek hám hár túrli ósimliklerdi ushıratdıq. Ósimlikler tígizligi artıp, túrlerini kóbeygenligi jawın muğdarını salıstırmalı kóp bolıwın bildiredi, tústen keyingi jawın pikirimizdi tastıyıqladı. Bul jerde ushıratqan kengurulardıń reńi aldıngılardan pariqlanıp, qońırlaw kóriniste edi, olardıń reńi ot shóplerdiń reńine beyimlesken edi. Sonday aq, úyrektumsıq hám exidna, qaltalı qumırısqaxor, dingo iyi siyaqlı haywanlardı da ushıratdıq.
D	Sayaxatımız dawamında taw dizbeklerine dus keldik. Taw dizbeginen asıp ótkenimizde usı tawlardıń shıǵıs janbawırları ósimliklerge júdá bay toǵaylor ekenligi dıqqatımızdı tarttı. Bul jerde koalalar, quslardan lirodum, jánnet qusı, kakadu totıquslarına dus keldik. Palma, evkalipt tereklerine lianalar shırmasıp ósken edi. Klimat kartasından bul jerlerdegi jıllıq jawın muğdarı 2000 mm ekenligin bilip aldıq.

Turistler keltirip ótken maǵlıwmatlardan paydalayıp,

- a) A,B,D noqatlar qaysı tábiyat zonalarına tuwrı keliwin;
- b) turistler Avstraliya materigin qaysı jónelisde (shıǵıstan batisqa yaki batıstan shıǵısqı) kesip ótkenligin hám olar belgilegen noqatlar tómendegi súwretlerden qaysı birine tuwrı keliwın anıqlań.



- d) Mámlekетимизде yanvar ayı qıs máwsimine tuwrı kelip, hawa temperaturası júdá tómen boladı, usı ayda Avstraliyada kúndizi termometr 45 °C di kórsetkenine qanday pikir bildiresiz?



Qosimshalar

1-qosimsha

Dúnyanıń úlken tegislikleri

Atı	Materik	Maydanı
Amazonka oypatlıǵı	Qubla Amerika	5 mln km ²
Shıǵıs Evropa tegisligi	Evraziya	4 mln km ²
Orta Sibir jazıqtawlıǵı	Evraziya	3,5 mln km ²
Arabstan jazıqtawlıǵı	Evraziya	2 mln km ²
Batıs Sibir oypatlıǵı	Evraziya	2 mln km ²
Tibet jazıqtawlıǵı	Evraziya	2 mln km ²
Ullı tegislikler	Arqa Amerika	1,2 mln km ²
Braziliya	Qubla Amerika	1 mln km ²
Turan oypatlıǵı	Evraziya	1 mln km ² tan artıq

2-qosimsha

En uzın bugazlar

Atı	Uzınlığı, km	Qaysı teńizlerdi qosıp turadı
Mozambik	1760	Hind okeanı suwlarıń
Devis	1170	Baffin teńizi hám Atlantika okeanın
Malakka	937	Andaman hám Qubla Qıtay teńizlerin
Gudzon	806	Gudzon qoltığı hám Atlantika okeanın
Makasar	710	Sulavesi hám Yava teńizlerin
Tatar	663	Oxota hám Yapon teńizlerin
Florida	650	Meksika qoltığı hám Atlantika okeanın
Bering	96	Chukotka hám Bering teńizlerin

3-qosimsha

En báleñt taw shınıları hám vulkanlar

Nº	Atı	Báleñtligi, m
Afrika		
1.	Kilimanjaro (vulkan)	5895
2.	Keniya	5199
3.	Margarita	5109
4.	Rasdaeshen	4620
5.	Meru (vulkan)	456
Avstraliya hám Okeaniya		
1.	Jaya	5029
2.	Vilgerm	4508
3.	Mauna Kea	4205
4.	Mauna Loa (vulkan)	4169
5.	Viktroiya	4073



Nº	Atı	Báleltligi, m
Antarktida		
1.	Vinson (taw massivi)	5140
2.	Kerkpatrik	4528
3.	Markem	4350
4.	Jekson	4191
5.	Sidli	4181
Qubla Amerika		
1.	Akankagua	6960
2.	Oxos del Salado	6860
3.	Tupungato (vulkan)	6800
4.	Mersedario	6770
5.	Uaskaran	6768
Arqa Amerika		
1.	Denali (Mak Kinli)	6194
2.	Logan	6050
3.	Orisaba	5700
4.	Áwliye Ilya	5488
5.	Popokatepetil (vulkan)	5452
Evraziya		
1.	Jomolungma (Everest)	8848
2.	Chogori	8611
3.	Kanchenjanga	8585
4.	Makalu	8470
5.	Dxaulagiri	8221

4-qosimsha**En úlken atawlar**

Nº	Atı	Maydanı kv.km
Afrika		
1.	Madagaskar	587000
2.	Kanar atawlari	7300
3.	Maskaren atawlari	4500
4.	Jasil tumsiq atawlari	4000
Avstraliya hám Okeaniya		
1.	Jańa Gvineya	829300
2.	Jańa Zelandiya	268000
3.	Tasmaniya	68400
4.	Bismark atawlari	52900
Antarktida		
1.	Qubla Georgiya	4770
2.	Adeleyd	3900



Nº	Atı	Maydanı kv.km
3.	Palmer atawlari	2600
4.	Qubla Shotlandiya	2300
Qubla Amerika		
1.	Otlı Jer	48000
2.	Marajo	48000
3.	Folkland atawlari	11960
4.	Chiloe	8400
5.	Galapagos atawlari	7430
Arqa Amerika		
1.	Grenlandiya	2175600
2.	Baffin Jeri	519000
3.	Viktoriya	213800
4.	Elsmir	202700
5.	Kuba	105010
Evraziya		
1.	Kalimantan	735200
2.	Sumatra	435000
3.	Ulli Britaniya	229900
4.	Xonsyu	223400
5.	Sulavesi	179420

5-qosimsha**Qurǵaqlıqtaǵı en pás batıqlar**

Nº	Atı	Tereńligi, metr esabında	Jaylasqan ornı
1.	Óli teńiz	-405	Evraziya
2.	Turfan	-154	Evraziya
3.	Assal kóli	-153	Afrika
4.	Kattara	-133	Afrika
5.	Qaragiya	-132	Evraziya

6-qosimsha**En tereń kóller**

Nº	Atı	Tereńligi, metr esabında	Jaylasqan ornı
1.	Baykal	1620	Evraziya
2.	Tanganika	1435	Afrika
3.	Nyasa	706	Afrika
4.	Íssıkól	702	Evraziya
5.	Kivi	496	Afrika



Túsindirme sózlik

Abissaljatqızıqlar — Dúnya okeanıtóbiniń 90% bólümünde mayda haywan organizmleriniń skeletlerinen, qurǵaqlıqtan samal yaki teńiz aǵımı nátiyjesinde keltirilgen mineral bólekshelerden, kosmik shańlardan payda bolǵan shógindiler.

Absolut báleñtlik — Jer betindegi belgili noqattıń okean ortasha qáddinen tik báleñtligi.

Absolut iǵallıq — 1 m³ hawadaǵı suw puwı muǵdarı.

Alp poyası — ortasha hám subtropik keńliklerdegi taw-lardıń biraz báleñt bólümünde, joqarıda máńgi qar hám muzlıqlar, tómeninde subalp zonası arasında jay-lasqan báleñtlik landshaft zonası.

Amazoniya — Amazonka basseyinidegi toǵaylor iyelegen aymaq.

Antarktika poyası — Qubla polyus átirapındaǵı suwiq úlke. Bul poyasqa Antarktida materigi hám onıń átirapındaǵı atawlar kiredi.

Arid klimat (latinshe *aridus* — *qurǵaqshıl*) — iǵallanıw muǵdarı ósimlikler vegetatsiyası ushın jeterli bol-maǵan qurǵaq, issı kontinental klimat.

Arktika poyası — Arqa polyus hám onıń átiraplarin óz ishine alǵan eń arqa geografiyalıq poyas.

Arna — dárya alabınıń eń pás, suw aǵatuǵın tereń bólimi. Úlken dáryalarda arnaniń keńligi bir neshe metrden jú-zlep, mińlap metrge baradı.

Arna kól — dáryalardiń eski arnasında payda bolǵan kól. Kóriniń kóbinese jańa ay formasında boladı.

Artezian qudıq — Suwı jer betine ózi aǵıp shıǵatuǵın qudıq. Bazı bir jerlerde suw fontan bolıp atılıp shıǵadı.

Arxipelag (grekshe *arxi* — *dáslepki*, *pelagos* — teńiz) — bir-birinen onday uzaq bolmaǵan hám ádette bir putin dep esaplanatuǵın atawlar toparı.

Atollar (maldivsha *atolu* — *tuyıq* — aylana sıyaqlı marjan atawları

Atmosfea — Jerdi orap turǵan hawa qabıǵı. Azot, kislорod, karbonat angidrid hám basqa gazlerdiń aralaspasınan ibarat, qalınlığı 2000 km den artıq.

Aysberg — suwiq úlkelerdegi teńiz hám okeanlarda júzip júretuǵın muzlar. Qurǵaqlıqtaǵı muzlardan úzilip túsip payda boladı.

Aǵatuǵın kól — bir yamasa bir neshe dárya quyılıp, bir dárya aǵıp shıǵatuǵın kól. Mıslı: Baykal, Onega, Sarez kólleri

Aqpaytuǵın kól — suw aǵıp shıǵıp ketpeytuǵın kól. Mıslı: Kaspiy teńizi kóli, Balkash, issı kól.

Atawlar — hámme tárępten okean, teńiz, dárya suwlari menen oralǵan kishi qurǵaqlıqlar.

Batiskaf — tereń suw astına túsetuǵın apparat (qurılma). Teńiz hám okeanlardıń tereń bólümlein úyreniwde qollanıladı.

Batıs samallar — Jerdiń Arqa hám Qubla yarımsharlardıń orta keńliklerinde troposferanıń joqarı bólumin hám stratosferada batistan shıǵısqı esetüǵın máńgi samallar

Batial, batial zona (grekshe *batis* — tereń) — Dúnya okeanınıń tereńligi 200 m den 3 000 m ge shekem bolǵan bólimi

Bergshtrix — kartalarda jer betiniń qıya tárepin kórsetiwsı belgi (sızıq). Gorizontallarǵa qoyıladı.

Briz samalları — kúndizi suwdan qurǵaqlıqqa hám túnde qurǵaqlıqtan teńiz tárepke esetuǵın samallar.

Bulaqlar — jer astı suwlarınıń jer betine tábiyyiy halda shıǵıwi. Bulaqlar suwı qatlamlar jer betine shıǵıp qalǵan orınlarda payda boladı. Alaplar, tik jarlar, taw jan-bawırları eteklerinde ushırasadı.

Ekvatorial povas — J er ekvatorı hám onıń ek i tárepinde jaylasqan geografiyalıq povas. Jıl boyı birdey issı hám jawın kóp boladı. Tábiyyiy ráwıshte bárhamama jasıl toǵaylor menen qorshaǵan.

Geografiyalıq koordinata — belgili bir noqattıń jer betindegi orın anıqlaytuǵın muǵdarlar.

Geosistema — basqarılıwshı sistemalardıń ayırıqsha, ózine tán klasi; Jer betindegi komponentleri bir-biri menen sistemali baylanısta bolǵan hámde belgili kompleks sıpatında kosmos qabıǵı hám adamzat menen óz ara baylanısta bolatuǵın barlıq ólshemdegi mákan.

Gorst (köterilme) — (nemisshe *gorst* — *tóbelik*) jer qabıǵınıń úzilmeler menen ajiralıp, köterilgen bólimi.

Graben (úzilme) — (nemisshe *graben* — *terenlik*) jer qabıǵınıń úzilmeler menen ajiralıp shıqqan bólimi. Graben batıq kórinişinde boladı. Geyde grabenler ornında kóller payda boladı.

Geyzer — jerastı boslıq hám jarıqlarınan waqtı-waqtı menen issı suw hámde puw atılıp turatuǵın bulaqlar.

Ishki teńiz — qurǵaqlıq ishkerisinde jaylasqan hám okean hámde basqa teńizler menen bir yamasa bir neshe buǵazlar arqalı qosılıp turǵan teńizler. Máselen: Qara teńiz, Azov teńizi.

Klímat — belgili bir jerdiń sol jerge mas bolǵan hám jıldan jılıǵa tákırılanıp turatuǵın hawa rayınıń kóp jılıq rejimi.

Kontinental hawa — qurǵaqlıq ústinde payda bolǵan, iǵallığı az, máwsimlik temperaturalar parqı úlken bolǵan hawa.

Kontinental klímat — qurǵaqlıq klímatı, qısı suwiq, jazı issı, jawın az jawatuǵın klímat.

Landshaft — birdey rellef túri, birdey klímatı hámde birdey tábiyat komponentlerinen ibarat hám olardıń óz-ara úzliksiz baylanıslılığı tásırinde payda bolǵan geosistemalar.

Litosfera plítalari — litosferanıń Jer qabıǵı jarıqları menen bólünip payda bolǵan úlken bólümeli.

Magma — Jerdiń joqarı mantiyasında quramalı processler nátiyjesinde payda bolǵan joqarı temperaturalı suyiq zat. Vulkan atılǵanda jer betine shıǵıp, onda lava payda boladı.

Materik sayızlıǵı (shelf) — teńiz hám okeanlar jaǵalawıların orap turǵan suw astı sayızlıǵı.

Meridian — geografiyalıq polyuslardı tutastırıwshı Jer betinen ótkerilgen yarım sheńber sızıqlar.

Milliy baǵ — ayırıqsha qorgalatuǵın aymaqlardıń eń úlken forması bolıp, ilimiý, madeniý, estetik yaki tarixiy áhmiyetke iye bolǵan geosistemalardı, siyrek ushırasat-



уғын обьектлерди, ширайlı landshaftlardi saqlaw hám tábiyatti qorǵaw maqsetinde shólkemlestiriledi.

Musson samallari — qısta qurǵaqlıqtan teńizge, jazda teńizden qurǵaqlıqqa esetuǵın, jıl dawamında óz baǵdarın eki márte ózgertetugın máwsimli samallar.

Muzlıq — suwiq úlkeler hám báleñt tawlarda qar toplanıp payda bolǵan muzlar. Máselen, Antarktida sonday muzlıq penen qaplangan.

Salıstırmalı báleñtlik — Jer betindegi eki noqat arasındaǵı tik báleñtlik. Máselen, taw eteginen taw shínińini báleñtligi

Ortasha povas — geografiyalıq qabıqtıń eń úlken zonal bóliniwlerinen biri. Arqa ortasha povas 40° hám 65° arqa keńlikler, qubla ortasha povas 42° hám 58° qubla keńlikler arasında jaylasqan.

Pástegislik — okean qáddinen 200 m ge shekem báleñt bolǵan tegislik. Mısalı, Amazonka pástegisligi.

Parallel — kartalar hám globusta Jer ekvator sızıǵına parallel etip ótkeriletuǵın sheńber sızıqlar.

Passat samalları — subtropikalıq hám tropikalıq povaslardan ekvatorial povasqa qaray esetuǵın máńıǵı samallar.

Polyar sheńberler — arqa hám qubla yarım sharlarda $66,5^{\circ}$ keńliklerden ótkerilgen paralleller. Bul parallellerde jazda 1 sutka Quyash batpaydi, qısta bolsa 1 sutka Quyash shıqpaydi.

Qar sızıǵı — tawlarda jazda erimey qalǵan qarlardıń tómengi shegarası. Íssi úlkelerden suwiq úlkelerge qaray tómenlep baradı.

Qırılar — ústi jazıq yamasa sálǵana gúmbez tárizli biyiklikler, tóbelikler. Báleñtligi teńiz qáddinen 200 m den 500 m ge shekem boladi.

Relyef — Jer betiniń úlkenligi, kelip shıǵıwi, jası hám rawajlanıw tariyxı túrlishe bolǵan formalari.

Salıstırmalı iǵallıq — 1m^3 hawada suw puwinıń muǵdari. Olshew birligi g/m^3 .

Sarqırama — dárya suwnıń arnasındaǵı tik jarlardan atılıp túsiwi. Sarqıramalar qattı taw jinislari jer betine shıǵıp qalǵan orınlarda boladi.

Seysmikalıq povaslar — jer silkiniw orayları jaylasqan hám tez-tez jer silkinip turatuǵın povaslar. Mısalı: Alp-Gimalay, Tinish okeani «otlı» halqası povasları.

Stratosfera — atmosferanıń troposferadan joqarıdaǵı qatlami. Báleñtligi 9-12 km den 40-50 km ge shekem. Temperatura tómengi bóliminde -45° dan -75° qa shekem tómenleydi, joqarı bóliminde $+10^{\circ}\text{C}$ qa shekem kóteriledi.

Shelf — okean hám teńizlerdiń shetki bólimlerinde jaylasqan, tereńligi 200 m ge shekem bolǵan bólimleri — materikiń suw astındaǵı dawami

Shetki teńiz — materikiń shetki bólimlerinde jaylasqan teńizler.

Shógindi jinislari — teńiz, okean, dárya hám pásirek jerlerde suw keltirip jatqızǵan taw jinislari. Mısalı: shaǵal, saz, ılay, qum, duzlar, organikalıq qaldıqlar.

Shól — klimati issi, jawin az úlkelerde payda bolatuǵın tábiyat kompleksi, zonası.

Tawlar — Jer qabığınıń teńiz qáddinen 500 m den báleñt bolǵan orınlari. Tawlar Burmali qatparlı, burmalı-qatparlı boladi

Teńiz klimati — teńiz boylarında qısı jıllı, jazı salqın hám jawin-shashın kóp bolatuǵın klimat.

Tropikalıq povas — Jerdíń arqa hám qubla yarımsharlarda 20° - 30° keńlikler arasındaǵı geografiyalıq zonalar. Shól, yarım shól, savanna hám tropik toǵaylor bar.

Tropikalıq sızıqlar — ekvatordan arqa hám qubla táreplerde $23,5^{\circ}$ keńliklerden ótkerilgen parallel sızıqlar. Bul keńliklerde Quyash bir jılda bir márte (jazda, Arqa yarım sgarda 22-iyunda, Qubla yarımsharda 22-dekabrde) tús waqtı qaq tóbege – zenitke keledi.

Troposfera — atmosferanıń eń tómengi qatlami. Qalınlığı 8-10 km den 16-18 km ge shekem. Hawa rayındaǵı barlıq háraket hám ózgerisler usı qatlama boladi.

Tuyıq basseyn — suwi okean hám teńizlerge ağıp shıqpaytuǵın dárya yaması kól basseyneri.

Temperatura amplitudası — hawa, suw hám basqalardıń joqarı temperatura menen tómen temperatura arasındaǵı parıq.

Tektonikalıq kól — kól suwi toltrıǵan tereńlik, batıq tektonikalıq jol (Jerdínishki kúshleri tásirinde) menen payda bolǵan bolsa, tektonikalıq kól dep ataladi.

Yarım ataw — úsh tárepten suw menen qorshalǵan, tek bir tárepinde úlken qurǵaqlıq penen tutasqan jer. Mısalı: Hindistan, Qırım, Balkan, Kamshatka yarım atawi

Jazıq tawlar — teńiz qáddinen 500 m den biyik bolǵan, jer beti tegiz yamasa biraz tolqın tárizli bolǵan tawlar hám qırlar.

Hawa basımı — atmosfera hawasınıń Jer betine beretuǵın basımı. Barometr járdeminde ólshenedi.

Hawa massası — úlken aymaq ústinde payda bolatuǵın hám óziniń ózgesheilikleri – temperatura, iǵallıǵı, samalları, tınıqlıǵına qaray basqa orındaǵı hawadan parıq etiwhi hawa.

Hawanıń iǵallıǵı — hawada bar bolǵan suw puwları muǵdari. Hawanıń qansha muǵdarda suw puwları tutıp turiwi onıń temperaturasına baylanıslı. Íssi hawa kóbirek, suwiq hawa kemirek suw puwlarıń ózinde tutıp turadi.

Xalıq — belgili bir aymaqta, yaǵníy Jer sharı, onıń ayırm bólimleri: kontinentler, mámlekетler, qalalar hám basqada aymaqlarda jasap atrıǵan adamlar toparı.



**Mirali MIRAKMALOV, Shavkat SHARIPOV,
Muxriddin AVEZOV, Mayram HOJIYEVA**

Oqıw baspası

Geografiya

Ulıwma orta bilim beriw mektepleriniń 7-klasları ushın sabaqlıq

(Qaraqalpaq tilinde)

Redaktor Rita Qalilaeva

Kórkem redaktor Sarvar Farmonov

Texnik redaktor Akmal Sulaymonov

Rassom Iqbol Salohiddinov

Kartograf Aziza Ibraimova

Dizayner-operator Ilnur Karadjayev

Korrektor Alisher Saypov

Awdarmashı Azamat Tájenov

Basıwǵa 00.00.2022- jılda ruqsat etildi. Formatı 60×84 $\frac{1}{8}$.
Adobe Source Sans 3 garniturası. Kegli 12 keglli. Ofset baspa.

Shártlı baspa tabaǵı 20,46. Baspa-esap tabaǵı 18,25.

Tirajı _____ dana. Buyırtpa № _____.



Ijaraǵa beriletuǵın sabaqlıq jaǵdayın kórsetiwshi keste

Nº	Oqıwshınıń atı hám familiyası	Oqıw jılı	Sabaqlıqtıń alıngan waqıttaǵı jaǵdayı	Klass basshısı niń qoli	Sabaqlıqtıń tapsırılǵan daǵı jaǵdayı	Klass basshısınıń qoli
1.						
2.						
3.						
4.						
5.						
6.						

Sabaqlıq ijaraǵa berilip, oqıw jılı juwmaǵında qaytarıp alınganda joqarıdaǵı keste klass basshısı tárepinen tómendegi bahalaw kórsetkishlerine tiykarlanıp tolırıldır:

Taza	Sabaqlıqtıń birinshi paydalaniwǵa berilgen jaǵdayı.
Jaqsı	Kitaptıń sırtı pútin, sabaqlıq tiykarǵı bóliminen ajıratılmaǵan. Barlıq pútin, jırtılmaǵan, betlerinde jazıw hám sızıqlar joq.
Qanaatlandı-rarlı	Kitap sırtı jelingen, bir qansha sızılıp, shetleri jemirilengen, sabaqlıq tiykarǵı bólimlerinen ajıralǵan, paydalaniwshi tárepinen qanaatlandırıralı qálpine keltirilgen. Betleri almasqan, ayırım betleri sızılǵan.
Qanaatlandı-rarsız	Sırtı sızlǵan, jırtılǵan, tiykarǵı bólimlerinen ajıralǵan yamasa pútinley joq, qanaatlandırırsız islengen. Betleri jırtılǵan, betleri jetispeydi, sızıq, boyalıp taslańgan. Sabaqlıqtı qayta tiklep bolmaydı.